


गोस्वामी तुलसीदासजी रचित

हनुमान

अनुवादक

हनुमान प्रसाद पोद्दार




मूल्य एक रुपया पचास पैसे

मूल्य एक रुपया पचास पैसे

मूल्य एक रुपया पचास पैसे

मूल्य एक रुपया पचास पैसे

११४६



बुधु भव . वेद वेदाङ्ग पुस्तकालय ॐ
वा रा ण सी । १८-८५

आगत क्रमांक.....

दिनांक.....

प्रकाशक—गोविन्द भवन कार्यालय, गीता प्रेस, गोरखपुर

सं० १६६६ से २०३७ तक	४,०४,२५०
सं० २०३८ तेईसवाँ संस्करण	२०,०००
सं० २०३९ चौबीसवाँ संस्करण	२५,०००
	<hr/>
कुल	४,४९,२५०

चार लाख उनचास हजार दो सौ पचास

मूल्य रु० १.५० पैसे
(एक रुपया पचास पैसे)

पता—गीताप्रेस, पो० गीताप्रेस (गोरखपुर)

मुद्रक—हिन्दुस्तानी आर्ट कटिज, गनेशगंज, लखनऊ फोन 46715

ॐ मुमुक्षु भवन : वेद वेदाङ्ग पुस्तकालय ॐ
 वाराणसी १
 भागत क्रमांक..... २६८२
 दिनांक.....

श्रीहरिः

नम्र निवेदन

दोहावली प्रातःस्मरणीय भक्तकुल-चूड़ामणि गोस्वामी तुलसी-दासजीकी प्रमुख कृतियोंमें है और भक्त-समाजमें इसका बहुत आदर है। गोस्वामीजीने अपनी अनुभूतियोंको बड़े ही भावपूर्ण दोहोंमें व्यक्त किया है। भक्ति, ज्ञान, वैराग्य, सदाचार, प्रेम, नीति आदि विविध विषयोंपर इतने सरस दोहे गोस्वामीजीकी कृतियोंके अतिरिक्त शायद ही कहीं मिलें। भक्तकी प्रासादिक वाणीका आनन्द और मिल ही कहाँ सकता है ?

भगवान्की असीम अनुकम्पासे ही उनके भक्तोंकी अमृतवाणीके रसास्वादनका सौभाग्य प्राप्त होता है। दोहावलीकी टीका लिखते समय मेरा कुछ समय श्रीरामचर्चामें बीता, इसका मुझे अपार आनन्द एवं परम संतोष है। वस्तुतः जितना समय भगवान् और उनके भक्तोंकी चर्चामें बीते उतना ही समय सफल एवं सार्थक समझा जाना चाहिये। टीका लिखते समय स्थान-स्थानपर स्वर्गीय लाला भगवानदीनकी टीकासे सहायता ली गयी है। जिसका आभार हम सविनय स्वीकार करते हैं। मेरे सम्मान्य पं० श्रीचिम्मनलालजी

गोस्वामी, एम० ए०, शास्त्रीने टीकाको आदिसे अन्ततक देखा है तथा यथास्थान सुधारा और सँवारा है। उनके साथ मेरा प्रेमका सम्बन्ध है, अतएव उनके प्रति कृतज्ञता-ज्ञापन स्वयं मेरी ही दृष्टिमें अक्षम्य है।

इस टीकामें जो कुछ त्रुटि या दोष दीख पड़ें, विज्ञ पाठक-पाठिकाएँ कृपापूर्वक मुझे सूचित कर दें तो अगले संस्करणमें सुधारा जा सकता है। संत, विद्वान् और महात्मागण मेरी इस धृष्टताके लिये क्षमा प्रदान करें।

विनीत
अनुवादक

श्रीहरिः

२५-२५

विषय-सूची

विषय	पृष्ठ-संख्या	विषय	पृष्ठ-संख्या
१—ध्यान	१३	१६—शिव और रामकी एकता	४२
२—राम-नाम-जपकी महिमा	१४	२०—रामप्रेमकी सर्वोत्कृष्टता	४३
३—रामप्रेमके बिना सब व्यर्थ है	२४	२१—श्रीरामकी कृपा	४३
४—प्रार्थना	२६	२२—भगवान्की बाललीला	४६
५—रामकी और रामप्रेमकी महिमा	२६	२३—प्रार्थना	४८
६—उद्बोधन	२८	२४—भजनकी महिमा	४६
७—तुलसीदासजीकी अभिलाषा	२६	२५—रामसेवककी महिमा	५२
८—रामप्रेमकी महत्ता	३०	२६—राममहिमा	५४
९—रामविमुखताका फल	३१	२७—रामभजनकी महिमा	५५
१०—कल्याणका सुमम उपाय	३५	२८—रामप्रेमकी प्राप्ति का सुगम उपाय	५५
११—श्रीरामजीकी प्राप्ति का सुगम उपाय	३६	२९—रामप्राप्तिमें बाधक	५६
१२—रामप्रेमके लिये वैराग्यकी आवश्यकता	३६	३०—रामकी अनुकूलतामें ही कल्याण है	५६
१३—शरणागतिकी महिमा	३७	३१—श्रीरामकी शरणागत-वत्सलता	५७
१४—भक्तिका स्वरूप	३८	३२—प्रार्थना	६३
१५—कलियुगसे कौन नहीं छला जाता ?	३८	३३—रामराज्यकी महिमा	६४
१६—मोक्षस्वामीजीकी प्रेम-कामना	३८	३४—श्रीरामकी दयालुता	६६
१७—रामभक्तके लक्षण	४०	३५—श्रीरामकी धर्मधुरन्धरता	६६
१८—उद्बोधन	४०	३६—श्रीसीताजीका अलौकिक प्रेम	६६
		३७—श्रीरामकी कीर्ति	६७
		३८—रामकथाकी महिमा	६८

विषय	पृष्ठ-संख्या	विषय	पृष्ठ-संख्या
३६—राममहिमाकी अजेयता	६९	६२—अभिमान ही बन्धनका मूल है	८२
४०—श्रीरामजीके स्वरूपकी अलौकिकता	६६	६३—जीव और दर्पणके प्रति-बिम्बकी समानता	८३
४१—ईश्वरमहिमा	६६	६४—भगवन्मायाकी दुर्ज्ञेयता	८३
४२—श्रीरायजीकी भक्तवत्सलता	७०	६५—जीवकी तीन दशाएँ	८४
४३—सीता, लक्ष्मण और भरतके रामप्रेमकी अलौकिकता	७०	६६—सृष्टि स्वप्नवत् है	८४
४४—भरत-महिमा	७१	६७—हमारी मृत्यु प्रतीक्षण हो रही है	८४
४५—लक्ष्मण-महिमा	७३	६८—कालकी करतूत	८५
४६—शत्रुघ्न-महिमा	७३	६९—इन्द्रियोंकी सार्थकता	८५
४७—कौसल्या-महिमा	७४	७०—सगुणके बिना निर्गुणका निरूपण असम्भव है	८५
४८—सुमित्रा-महिमा	७४	७१—निर्गुणकी अपेक्षा सगुण अधिक प्रामाणिक है	८६
४९—सीता-महिमा	७४	७२—विषयासक्तिका नाश हुए बिना ज्ञान अधूरा है	८६
५०—रामचरित्रकी पवित्रता	७४	७३—विषयासक्त साधुकी अपेक्षा वैराग्यवान् गृहस्थ अच्छा है	८७
५१—कैकेयीकी कुटिलता	७५	७४—साधुके लिये पूर्ण त्यागकी आवश्यकता	८७
५२—दशरथ-महिमा	७५	७५—भगवत्प्रेममें आसक्ति बाधक है; गृहस्थाश्रम नहीं	८८
५३—जटायुका भाग्य	७७	७६—सन्तोषपूर्वक घरमें रहना ही उत्तम है	८८
५४—रामकृपाकी महत्ता	७८		
५५—हनुमत्स्मरणकी महत्ता	७८		
५६—बाहुपीड़ाकी शान्तिके लिये प्रार्थना	८०		
५७—काशी-महिमा	८१		
५८—शंकर-महिमा	८१		
५९—शंकरजीसे प्रार्थना	८१		
६०—भगवल्लीलाकी दुर्ज्ञेयता	८२		
६१—प्रेममें प्रपञ्च बाधक है	८२		

विषय	पृष्ठ-संख्या	विषय	पृष्ठ-संख्या
७७—विषयोंकी आशा ही		६२—ज्ञानमार्गकी कठिनता	९३
दुःखका मूल है	८८	९३—भगवद्भजनके अतिरिक्त	
७८—मोहमहिमा	८६	और सब प्रयत्न व्यर्थ है	६३
७९—विषय-सुखकी हेयता	८६	९४—संतोषकी महिमा	६४
८०—लोभकी प्रबलता	८६	९५—मायाकी प्रबलता और	
८१—धन और ऐश्वर्यके मद		उसके तरनेका उपाय	६४
तथा कामकी व्यापकता	६०	६६—गोस्वामीजीकी अनन्यता	९४
८२—मायाकी फौज	६०	६७—प्रेमकी अनन्यताके लिये	
८३—काम, क्रोध, लोभकी		चातकका उदाहरण	६५
प्रबलता	६०	९८—एकाङ्गी अनुरागके अन्य	
८४—काम, क्रोध, लोभके		उदाहरण	१०५
सहायक	६०	६६—मृगका उदाहरण	१०५
८५—मोहकी सेना	६१	१००—सर्पका उदाहरण	१०५
८६—अग्नि, समुद्र, प्रबल स्त्री		१०१—कमलका उदाहरण	१०६
और कालकी समानता	६१	१०२—मछलीका उदाहरण	१०६
८७—स्त्री क्षणभङ्ग और मृत्युकी		१०३—मयूरशिखा बूटीका	
जड़ है	६१	उदाहरण	१०७
८८—उद्बोधन	६२	१०४—अनन्यताकी महिमा	१०८
८९—गूहासक्ति श्रीरघुनाथजी-		१०५—गाढ़े दिनका मित्र ही	
के स्वरूपके ज्ञावमें		मित्र है	१०८
बाधक है	६२	१०६—बराबरीका स्नेह दुःख-	
९०—काम-क्रोधादि एक-एक		दायक होता है	१०६
अवर्थकारक हैं, फिर		१०७—मित्रतामें छल बाधक है	१०६
सबकी तो बात ही क्या ?	६२	१०८—वैर और प्रेम अंधे	
९१—किसके मनको शान्ति		होते हैं	११०
नहीं मिलती	९३		

विषय	पृष्ठ-संख्या	विषय	पृष्ठ-संख्या
१०९—दानी और याचकका स्वभाव	११०	१२२—संसारमें हित करने-वाले कम हैं	११७
११०—प्रेम और वैर ही अनुकूलता और प्रति-कूलतामें हेतु हैं	१११	१२३—वस्तु ही प्रधान है, आधार नहीं.	११८
१११—स्मरण और प्रिय-भाषण ही प्रेमकी निशानी है	१११	१२४—प्रीति और वैरकी तीन श्रेणियाँ	११६
११२—स्वार्थ ही अच्छाई-बुराईका मानदण्ड है	१११	१२५—जिसे सज्जन ग्रहण करते हैं, उसे दुर्जन त्याग देते हैं	११६
११३—संसारमें प्रेममार्गके अधिकारी बिरले ही हैं	११२	१२६—प्रकृतिके अनुसार व्यवहारका भेद भी आवश्यक है	१२०
११४—कलियुगमें कपटकी प्रधानता	११२	१२७—अपना आचरण सभी-को अच्छा लगता है	१२०
११५—कपट अन्ततक नहीं निभता	११३	१२८—भाग्यवान् कौन है ?	१२०
११६—कुटिल मनुष्य अपनी कुटिलताको नहीं छोड़ सकता	११३	१२९—साधुजन किसकी सराहना करते हैं ?	१२१
११७—स्वभावकी प्रधानता	११४	१३०—सज्जकी महिमा	१२१
११८—सत्सङ्ग और असत्सङ्गका परिणामगत भेद	११५	१३१—मार्गभेदसे फलभेद	१२४
११९—सज्जन और दुर्जनका भेद	११६	१३२—भलेके भला ही हो, यह नियम नहीं है	१२४
१२०—अवसरकी प्रधानता	११६	१३३—विवेककी आवश्यकता	१२४
१२१—भलाई करना बिरले ही जानते हैं	११७	१३४—कभी-कभी भलेको बुराई भी मिल जाती है	१२५
		१३५—सज्जन और दुर्जनकी परीक्षाके भिन्न-भिन्न प्रकार	१२६


विषय	पृष्ठ-संख्या	विषय	पृष्ठ-संख्या
१३६—नीच पुरुषकी नीचता	१२६	१५०—भूप-दरवारकी निन्दा	१३१
१३७—सज्जनकी सज्जनता	१२६	१५१—छल-कपट सर्वत्र	
१३८—नीचनिन्दा	१२७	वर्जित है	१३२
१३९—सज्जन-महिमा	१२८	१५२—जगत्में सब सीधोंको	
१४०—दुर्जनोका स्वभाव	१२८	तंग करते हैं	१३३
१४१—नीचकी निन्दासे उत्तम		१५३—दुष्टनिन्दा	१३३
पुरुषोंका कुछ नहीं		१५४—कपटीको पहचानना	
घटता	१२८	बड़ा कठिन है	१३७
१४२—गुणोंका ही मूल्य है.		१५५—कपटीसे सदा डरना	
दूसरोंके आदर-		चाहिये	१३७
अनादरका नहीं	१२९	१५६—कपट ही दुष्टताका	
१४३—श्रेष्ठ पुरुषोंकी महिमा-		स्वरूप है	१३८
को कोई नहीं पा सकता	१२९	१५७—कपटी कभी सुख नहीं	
१४४—दुष्ट पुरुषोंद्वारा की हुई		पाता	१३८
निन्दा-स्तुतिका कोई		१५८—पापही दुःखका मूल है	१३८
मूल्य नहीं है	१२९	१५९—अविवेक ही दुःखका	
१४५—आह करनेवालोंका कभी		मूल है	१३९
कल्याण नहीं होता	१३०	१६०—विपरीत बुद्धि विनाश-	
१४६—दूसरोंकी निन्दा करने-		का लक्षण है	१४०
वालोंका मुंह काला		१६१—जोशमें आकर अनधि-	
होता है	१३०	कारु कार्य करनेवाला	
१४७—मिथ्या अभिमानका		पछताता है	१४१
दुष्परिणाम	१३०	१६२—समयपर कष्ट सह लेना	
१४८—नीचा बनकर रहना		हितकर होता है	१४१
ही श्रेष्ठ है	१३१	१६३—भगवान् सबके रक्षक हैं	१४२
१४९—सज्जन स्वाभाविक ही		१६४—लड़ना सर्वथा त्याज्य है	१४२
पूजनीय होते हैं	१३१		

विषय	पृष्ठ-संख्या	विषय	पृष्ठ-संख्या
१६५—क्षमाका महत्त्व	१४३	१७८—विवेककी आवश्यकता	१५१
१६६—क्रोधकी अपेक्षा प्रेमके द्वारा वशमें करना ही जीत है	१४३	१७९—विश्वासकी महिमा	१५१
१६७—वीतराग पुरुषोंकी शरण ही जगत्के जंजालसे बचनेका उपाय है	१४६	१८०—बारह नक्षत्र व्यापारके लिये अच्छे हैं	१५२
१६८—शूरवीर करनी करते हैं, कहते नहीं	१४६	१८१—चौदह नक्षत्रोंमें हाथसे गया हुआ धन वापस नहीं मिलता	१५३
१६९—अभिमानके वचन कहना अच्छा नहीं	१४७	१८२—कौन-सी तिथियाँ कब हानिकारक होती हैं	१५३
१७०—दीनोंकी रक्षा करने-वाला सदा विजयी होता है	१४७	१८३—कौन-सा चन्द्रमा घातक समझना चाहिये ?	१५४
१७१—नीतिका पालन करने-वालेके सभी सहायक बन जाते हैं	१४७	१८४—किन-किन वस्तुओंका दर्शन शुभ है ?	१५४
१७२—सराहने योग्य कौन है ?	१४८	१८५—सात वस्तुएँ सदा मङ्गलकारी हैं	१५४
१७३—अवसरपर चूक जानेसे बड़ी हानि होती है	१४८	१८६—शीरधुनाथजीका स्मरण सारे मङ्गलोंकी जड़ है	१५४
१७४—समयका महत्त्व	१४९	१८७—यात्राके समयका शुभ स्मरण	१५५
१७५—विपत्तिकालके मित्र कौन हैं ?	१४९	१८८—वेदकी अपार महिमा	१५५
१७६—होनहारकी प्रबलता	१५०	१८९—धर्मका परित्याग किसी भी हालतमें नहीं करना चाहिये	१५६
१७७—परमार्थप्राप्तिके चार उपाय	१५१	१९०—दूसरेका हित ही करना चाहिये, अहित नहीं	१५६
		१९१—प्रत्येक कार्यकी सिद्धिमें तीन सहायक होते हैं	१५६

विषय	पृष्ठ-संख्या	विषय	पृष्ठ-संख्या
१६२—नीतिका अवलम्बन और श्रीरामजीके चरणोंमें प्रेम ही श्रेष्ठ है	१५७	२०८—जान-बूझकर अनीति करनेवालेको उपदेश देना व्यर्थ है	१६४
१६३—विवेकपूर्वक व्यवहार ही उत्तम है	१५७	२०९—जगत्के लोगोंको रिझानेवाला मूर्ख है	१६४
१६४—नेमसे प्रेम बड़ा है	१५८	२१०—प्रतिष्ठा दुःखका मूल है	१६५
१६५—किस-किसका परित्याग कर देना चाहिये	१५८	२११—भेड़ियाघँसानका उदाहरण	१६६
१६६—सात वस्तुओंको रस विगड़नेसे पहले ही छोड़ देना चाहिये	१५८	२१२—ऐश्वर्य पाकर मनुष्य अपनेको निडर मान बैठते हैं	१६६
१६७—मनके चार कण्टक हैं	१५८	२१३—नौकर स्वामीकी अपेक्षा अधिक अत्याचारी होते हैं	१६८
१६८—कौन निरादर पाते हैं?	१६०	२१४—राजाको कैसा होना चाहिये?	१७०
१६९—पाँच दुःखदायी होते हैं	१६०	२१५—राजनीति	१७१
२००—समर्थ पापीसे वैर करना उचित नहीं	१६०	२१६—किसका राज्य अचल हो जाता है?	१७३
२०१—शोचनीय कौन है?	१६१	२१७—आशाकारी सेवक स्वामी- से बड़ा होता है?	१७७
२०२—परमार्थसे विमुख ही अंधा है	१६१	२१८—मूलके अनुसार बढ़ने- वाला और बिना अभि- मान किये सबको सुख देनेवाला पुरुष ही श्रेष्ठ है	१७७
२०३—मनुष्य आँख होते हुए भी मृत्युको नहीं देखते	१६२		
२०४—मूढ़ उपदेश नहीं सुनते	१६२		
२०५—बार-बार सोचनेकी आवश्यकता	१६३		
२०६—मूर्खशिरोमणि कौन है?	१६३		
२०७—ईश्वरविमुखकी दुर्गति ही होती है	१६३		

विषय	पृष्ठ-संख्या	विषय	पृष्ठ-संख्या
२१६—त्रिभुवनके दीप कौन हैं ?	१७८	२२६—जीवन किनका सफल है	१८२
२२०—कीर्ति करतूतिसे ही होती है	१७८	२३०—पिताकी आज्ञाका पालन सुखका मूल है	१८२
२२१—बड़ोंका आश्रय भी मनुष्यको बड़ा बना देता है	१७८	२३१—स्त्रीके लिये पति-सेवा ही कल्याणदायिनी है	१८३
२२२—कपटी दानीकी दुर्गति	१७९	२३२—शरणागतका त्याग पाप-का मूल है	१८३
२२३—अपने लोपोंके छोड़ देनेपर सभी वैरी हो जाते हैं	१७९	२३३—कलियुगका वर्णन	१८३
२२४—साधनसे मनुष्य ऊपर उठता है और साधन बिना गिर जाता है	१८०	२३४—और चाहे जो भी बट जाय, भगवान्में प्रेम नहीं बटना चाहिये	१८३
२२५—सज्जनको दुष्टोंका सङ्ग भी मङ्गलदायक होता है	१८०	२३५—कुसमयका प्रभाव	१८३
२२६—कलियुगमें कुटिलताकी वृद्धि	१८१	२३६—श्रीरामजीके गुणोंकी महिमा	१८९
२२७—आपसमें मेल रखना उत्तम है	१८१	२३७—कलियुगमें दो ही आधार हैं	१८०
२२८—सब समय समतामें स्थित रहनेवाले पुरुष ही श्रेष्ठ हैं	१८१	२३८—भगवत्प्रेम ही सब मङ्गलोंकी खान है	१९०
		२३९—घोहावलीके दोहोंकी महिमा	१९१
		२४०—रामकी दीनबन्धुता	१९१

संख्या
८२
८३
८४
८५
८६
८७
८८
८९
९०
९१
९२
९३
९४
९५
९६
९७
९८
९९
१००



श्रीरामचतुष्टय

श्रीसीतारामाभ्यां नमः

दोहावली

ध्यान

राम बाम दिसि जानकी लखन दाहिनी ओर ।

ध्यान सकल कल्याणमय सुरतर तुलसी तोर ॥१॥

भावार्थ—भगवान् श्रीरामजीकी बायीं ओर श्रीजानकीजी हैं और दाहिनी ओर श्रीलक्ष्मणजी हैं—यह ध्यान सम्पूर्णरूपसे कल्याणमय है। हे तुलसी ! तेरे लिये तो यह मनमाना फल देनेवाला कल्पवृक्ष ही है ॥ १ ॥

सीता लखन समेत प्रभु सोहत तुलसीदास ।

हरषत सुर बरषत सुमन सगुन सुमंगल बास ॥२॥

भावार्थ—तुलसीदासजी कहते हैं कि श्रीसीताजी और श्रीलक्ष्मणजीके सहित प्रभु श्रीरामचन्द्रजी सुशोभित हो रहे हैं, देवतागण हर्षित होकर फूल बरसा रहे हैं। भगवान्का यह सगुण ध्यान सुमङ्गल—परम कल्याणका निवासस्थान है ॥ २ ॥

पंचवटी बट बिटप तर सीता लखन समेत ।

सोहत तुलसीदास प्रभु सकल सुमंगल देत ॥३॥

भावार्थ—पंचवटीमें वटवृक्षके नीचे श्रीसीताजी और श्रीलक्ष्मणजीसमेत प्रभु श्रीरामजी सुशोभित हैं। तुलसीदासजी कहते हैं कि यह ध्यान सब सुमङ्गलोंको देता है ॥ ३ ॥

राम-नाम-जपकी सहिमा

चित्रकूट सब दिन बसत प्रभु सिय लखन समेत ।

राम नाम जप जापकहि तुलसी अभिमत देत ॥४॥

भावार्थ—श्रीसीताजी और श्रीलक्ष्मणजीसहित प्रभु श्रीरामजी चित्रकूटमें सदा-सर्वदा निवास करते हैं। तुलसीदासजी कहते हैं कि बिना राम-नामका जप जपनेवालेको इच्छित फल देते हैं ॥४॥

पय अहार* फल खाइ जपु राम नाम षट मास ।

सकल सुमंगल सिद्धि सब करतल तुलसीदास ॥५॥

भावार्थ—छः महीनेतक केवल दूधका आहार करके अथवा फल खाकर राम-नामका जप करो। तुलसीदासजी कहते हैं कि ऐसा करनेसे सब प्रकारके सुमङ्गल और सब सिद्धियाँ करतलगत हो जायेंगी (अर्थात् अपने-आप ही मिल जायेंगी) ॥५॥

राम नाम मनिदीप धरु जीह देहरौं द्वार ।

तुलसी भीतर बाहेरहुँ जौं चाहसि उजिआर ॥६॥

भावार्थ—तुलसीदासजी कहते हैं कि यदि तू भीतर और बाहर दोनों ओर प्रकाश (लौकिक एवं पारमार्थिक ज्ञान) चाहता है तो

*किसी-किसी प्रतिमें 'पय अह्लाइ' पाठ मिलता है; जिसका अर्थ होगा '[चित्रकूटमें स्थित] पयस्विनी नदीमें स्नान करके'। 'पय अहार' और 'फल खाइ' पाठ लेनेसे 'अहार' और 'खाइ' में जो द्विसक्ति प्रतीत होती है, उसीके निवारणके लिये सम्भवतः 'अहार' के स्थानमें 'अह्लाइ' संशोधन पीछेसे किया गया है। किंतु इस प्रकारके प्रयोग गोस्वामीजीने अन्यत्र भी किये हैं—देखिये रामचरितमानस अयोध्याकाण्डका दोहा १८८—

पय अहार फल असन एक निसि भोजन एक लोग ।

करत राम हित नेम व्रत परिहरि भूषन भोग ॥

मुखरूपी दरवाजेकी देहलीपर रामनामरूपी [हवाके झोंके अप्रत्या-
 तेलकी कमीसे कभी न बुझनेवाला नित्य प्रकाशमय] मणिदीप
 रख दो (अर्थात् जीभके द्वारा अखण्डरूपसे श्रीराम-नामका जप
 करता रह) ॥ ६ ॥

हियँ निर्गुन नयनन्हि सगुन रसना राम सुनाम ।

मनहुँ पुरट संपुट लसत तुलसी ललित ललाम ॥७॥

भावार्थ—हृदयमें निर्गुण ब्रह्मका ध्यान, नेत्रोंके सामने प्रथम
 तीन दोहोंमें कथित सगुण स्वरूपकी सुन्दर झाँकी और जीभसे
 सुन्दर राम-नामका जप करना । तुलसीदासजी कहते हैं कि यह ऐसा
 है मानो सोनेकी सुन्दर डिवियामें मनोहर रत्न सुशोभित हो ।
 श्रीगुसाईजीके मतसे 'राम' नाम निर्गुण ब्रह्म और सगुण भगवान्
 दोनोंसे बड़ा है—'भोरें मत बड़ नाम दुहू तैं' । नामकी इसी महिमाको
 लक्ष्यमें रखकर यहाँ नामको रत्न कहा गया है तथा निर्गुण ब्रह्म
 और सगुण भगवान्को उस अमूल रत्नको सुरक्षित रखनेके लिये
 सोनेका सम्पुट (डिवियाके नीचे-ऊपरके भाग) बताया गया है ॥ ७ ॥

सगुन ध्यान रुचि सरस नहिँ निर्गुन मन ते दूरि ।

तुलसी सुमिरहु रामको नाम सजीवन मूरि ॥८॥

भावार्थ—सगुणरूपके ध्यानमें तो प्रीतियुक्त रुचि नहीं है
 और निर्गुणस्वरूप मनसे दूर है (यानी समझमें नहीं आता) ।
 तुलसीदासजी कहते हैं कि ऐसी दशामें रामनाम-स्मरणरूपी संजीवनी
 वृटीका सदा सेवन करो ॥ ८ ॥

एकु छद्म एकु मुकुटमनि सब बरननि पर जोउ ।

तुलसी रघुबर नाम के बरन बिराजत दोउ ॥९॥

भावार्थ—तुलसीदासजी कहते हैं—देखो, श्रीरघुनाथजीके नाम

(राम) के दोनों अक्षरोंमें एक 'र' तो (रेफ ' के रूपमें) सब वर्णोंके मस्तकपर छत्रकी भाँति विराजता है और दूसरा 'म' (अनुस्वार के रूपमें) सबके ऊपर मुकुट-मणिके समान सुशोभित होता है ॥१॥

नाम रामको अंक है सब साधन हैं सून ।

अंक गएँ कछु हाथ नहिँ अंक रहें दस गून ॥१०॥

भावार्थ—श्रीरामजीका नाम अङ्क है और सब साधन शून्य (०) हैं । अङ्क न रहनेपर तो कुछ भी हाथ नहीं लगता, परंतु शून्यके पहले अङ्क आनेपर वे दसगुने हो जाते हैं (अर्थात् रामनामके जपके साथ जो साधन होते हैं, वे दसगुने लाभदायक हो जाते हैं), परंतु रामनामसे हीन जो साधन होता है वह कुछ भी फल नहीं देता ॥१०॥

नामु राम को कलपतरु कलि कल्याण निवासु ।

जो सुभिरत भयो भाँग तें तुलसी तुलसीदासु ॥११॥

भावार्थ—कलियुगमें श्रीरामजीका नाम कल्पवृक्ष (मनचाहा पदार्थ देनेवाला) है और कल्याणका निवास (मुक्तिका घर) है, जिसको स्मरण करनेसे तुलसीदास भाँगसे (विषयमदसे भरी और दूसरोंको भी विषयमद उपजानेवाली साधुओंद्वारा त्याज्य स्थितिसे) बदलकर तुलसीके समान (निर्दोष, भगवानका प्यारा, सबका आदरणीय और जगतको पावन करनेवाला) हो गया ॥११॥

राम नाम जपि जीहँ जन भए सुकृत सुखसालि ।

तुलसी इहाँ जो आलसी गयो आजु की कालि ॥१२॥

भावार्थ—तुलसीदासजी कहते हैं कि जीभसे रामनामका जप करके लोग पुण्यात्मा और परम सुखी हो गये; परंतु इस नाम-जपमें जो आलस्य करते हैं, उन्हें तो आज या कल नष्ट ही हुआ

समझो ॥ १२ ॥

नाम गरीबनिवाज को राज देत जन जानि ।

तुलसी मन परिहरत नहिं घुर बिनिआ की बानि ॥ १३ ॥

भावार्थ—तुलसीदासजी कहते हैं कि गरीबनिवाज (दीनबन्धु) श्रीरामजीका नाम ऐसा है, जो जपनेवालेको भगवान्‌का निज जन जानकर राज्य (प्रजापतिका पद या मोक्ष-साम्राज्यतक) दे डालता है । परंतु यह मन ऐसा अविश्वासी और नीच है कि घूरे (कूड़ेके ढेर) में पड़े दाने चुगनेकी ओछी आदत नहीं छोड़ता (अर्थात् गंदे विषयोंमें ही सुख खोजता है) ॥ १३ ॥

कासीं बिधि बसि तनु तजें हठि तनु तजें प्रयाग ।

तुलसी जो फल सो सुलभ राम नाम अनुराग ॥ १४ ॥

भावार्थ—तुलसीदासजी कहते हैं कि काशीजीमें (पापोंसे बचते हुए) विधिवत् निवास करके शरीर त्यागनेपर और तीर्थराज प्रयागमें हठसे शरीर छोड़नेपर जो (मोक्षरूपी) फल मिलता है, वह रामनाममें अनुराग होनेसे सुगमतासे मिल जाता है । [यही नहीं; अनुरागपूर्वक रामनामके जापसे तो मोक्षके आधार साक्षात् भगवान्‌की प्राप्ति हो जाती है] ॥ १४ ॥

मीठो अरु कठवति भरो रौंताई अरु छेम ।

स्वारथ परस्वारथ सुलभ राम नाम के प्रेम ॥ १५ ॥

भावार्थ—(१) मीठा पदार्थ (अमृत) भी हो और कठौता भरकर मिले, (२) राज्यादि अधिकार भी प्राप्त हों और क्षेमकुशल भी रहे (अर्थात् अभिमान और भोगोंसे बचकर रहा जाय) और (३) स्वार्थ भी सधे तथा परमार्थ भी सम्पन्न हो—ऐसा होना बहुत ही कठिन है; परंतु श्रीरामनामके प्रेमसे ये परस्परविरोधी

दुर्लभ बातें भी सुलभ हो जाती हैं (अर्थात् रामनाममें प्रेम होनेसे मधुर सुख भी मिलते हैं और वे दुःखरहित भरपूर होते हैं; राज्य भी मिल सकता है और उसमें अभिमान तथा विषयासक्तिका अभाव होनेके कारण गिरनेकी भी गुंजाइश नहीं रहती, पारमार्थिक स्थितिपर अचल रहते हुए भी राज्य-शासन किया जा सकता है और परमार्थ ही स्वार्थ बन जाता है) ॥ १५ ॥

राम नाम सुमिरत सुजस भाजन लए कुजाति ।

कुतरुख सुरपुर राजमग लहत भुवन बिख्याति ॥ १६ ॥

भावार्थ—रामनामका स्मरण करनेसे (गणिका एवं अजामिल आदि) नीच जाति या नीच स्वभाववाले भी सुन्दर कीर्तिके पात्र हो गये । स्वर्गके राजमार्ग (गङ्गाजीके तट) पर स्थित बुरे वृक्ष भी त्रिभुवनमें ख्याति पा जाते हैं ॥ १६ ॥

स्वारथ सुख सपनेहुँ अगम परमारथ न प्रवेस ।

राम नाम सुमिरत मिटाहि तुलसी कठिन क्लेश ॥ १७ ॥

भावार्थ—जिन लोगोंको सांसारिक सुख सपनेमें भी नहीं मिलते और परमार्थमें—मोक्षप्राप्तिके मार्गमें जिनका प्रवेश नहीं है, तुलसीदासजी कहते हैं कि श्रीरामनामका स्मरण करनेसे उनके भी कठिन क्लेश मिट जाते हैं (अर्थात् उनके स्वार्थ-परमार्थ दोनोंकी सिद्धि सहजहीमें हो जाती है) ॥ १७ ॥

मोर मोर सब कहँ कहसि तू को कहु निज नाम ।

कै चुप साधहि सुनि समुझि कै तुलसी जपु राम ॥ १८ ॥

भावार्थ—तू सबको मेरा-मेरा कहता है, परंतु यह तो बता कि तू कौन है ? और तेरा अपना नाम क्या है ? तुलसीदासजी कहते हैं कि अब या तो तू इसको (नाम और रूपके रहस्यको) सुन और

समझकर मौन हो जा (मेरा-मेरा कहना छोड़कर अपने स्वरूपमें स्थित हो जा) या श्रीरामजीका नाम जप ॥ १८ ॥

हम लखि लखहि हमार लखि हम हमार के बीच ।

तुलसी अलखहि का लखहि राम नाम जप नीच ॥ १९ ॥

भावार्थ—[एक साधनहीन 'अलखिया' साधु केवल 'अलख-अलख' चिल्लाया करता था, उसे फटकारते हुए तुलसीदासजी कहते हैं कि] तू पहले अपने स्वरूपको जान, फिर अपने यथार्थ 'अपने' ब्रह्मके स्वरूपका अनुभव कर । तदनन्तर अपने और ब्रह्मके बीचमें रहनेवाली भायाको पहचान । अरे नीच ! [इन तीनोंको समझे बिना] तू उस अलख परमात्माको क्या समझ सकता है ? अतः ['अलख-अलख' चिल्लाना छोड़कर] रामनामका जप कर ॥ १९ ॥

राम नाम अबलंब बिनु परमारथ की आस ।

बरषत बारिद बूंद गहि चाहत चढ़न अकास ॥ २० ॥

भावार्थ—जो रामनामका सहारा लिये बिना ही परमार्थकी—मोक्षकी आशा करता है, वह तो मानो बरसते हुए बादलकी बूंदको पकड़कर आकाशमें चढ़ना चाहता है (अर्थात् जैसे वर्षाकी बूंदको पकड़कर आकाशपर चढ़ना असम्भव है, वैसे ही रामनामका जप किये बिना परमार्थकी प्राप्ति असम्भव है) ॥ २० ॥

तुलसी हठि हठि कहत नित चित सुनि हित करि मानि ।

लाभ राम सुमिरन बड़ो बड़ी बिसारें हानि ॥ २१ ॥

भावार्थ—तुलसीदासजी नित्य-निरन्तर बड़े आग्रहके साथ कहते हैं कि हे चित्त ! तू मेरी बात सुनकर उसे हितकारी समझ । रामका स्मरण ही बड़ा भारी लाभ है और उसे भुलानेमें ही सबसे बड़ी हानि है ॥ २१ ॥

बिगरी जनम अनेक की सुधरै अबहीं आजु ।

होहि राम को नाम जपु तुलसी तजि कुसमाजु ॥२२॥

भावार्थ—तुलसीदासजी कहते हैं कि तू कुसङ्गतिको और चित्तके सारे बुरे विचारोंको त्यागकर रामका वन जा और उनके नामका जप कर । ऐसा करनेसे तेरी अनेकों जन्मोंकी बिगड़ी हुई स्थिति आज अभी सुधर जा सकती है ॥ २२ ॥

प्रीति प्रतीति सुरीति सों राम राम जपु राम ।

तुलसी तेरो है भलो आदि मध्य परिनाम ॥२३॥

भावार्थ—तुलसीदासजी कहते हैं कि तुम प्रेम, विश्वास और विधिके साथ (नामापराधोंसे बचते हुए) राम-राम-राम जपो; इससे तुम्हारा आदि, मध्य और अन्त तीनों ही कालोंमें कल्याण है ॥ २३ ॥

दंपति रस रसना दसन परिजन बदन सुगेह ।

तुलसी हर हित बरन सिसु संपति सहज स्नेह ॥२४॥

भावार्थ—तुलसीदासजी कहते हैं कि रस (रामनामका उच्चारण करते समय जिस मिठासका अनुभव होता है) और रसना (जीभ) पति-पत्नी हैं, दांत कुटुम्बी हैं, मुख सुन्दर घर है, श्रीमहादेवजीके प्यारे 'र' और 'म'—ये दोनों अक्षर दो मनोहर बालक हैं और सहज स्नेह ही सम्पत्ति हैं (परमार्थ-साधककी ऐसी ही गृहस्थी होनी चाहिये) ॥ २४ ॥

बरषा रितु रघुपति भगति तुलसी सालि सुदास ।

रामनाम बर बरन जुग सावन भादव मास ॥२५॥

भावार्थ—तुलसीदासजी कहते हैं कि श्रीरघुनाथजीकी भक्ति वर्षा-ऋतु है, उत्तम सेवकगण (प्रेमी भक्त) धान हैं और रामनामके दो सुन्दर अक्षर ('र' और 'म') सावन-भादोंके महीने हैं (अर्थात्

जैसे वर्षा-ऋतुके श्रावण, भाद्रपद—इन दो महीनोंमें धान लहलहा उठता है, वैसे ही भक्तिपूर्वक श्रीरामनामका जप करनेसे भक्तोंको आत्यन्तिक सुख मिलता है) ॥ २५ ॥

राम नाम नर केसरी कनक कसिपु कलिकाल ।

जापक जन प्रह्लाद जिमि पालिहि बलि सुरसाल ॥२६॥

भावार्थ—श्रीरामनाम नृसिंहभगवान् हैं, कलियुग हिरण्यकशिपु है और श्रीरामनामका जप करनेवाले भक्तजन प्रह्लादजीके समान हैं जिनकी वह (रामनामरूपी नृसिंहभगवान्) देवताओंको दुःख देनेवाले हिरण्यकशिपुको (भक्तिके बाधक कलियुगको) मारकर रक्षा करेगा ॥ २६ ॥

राम नाम कलि कामतर राम भगति सुरधेनु ।

सकल सुमंगल भूल जग गुरूपद पंकज रेनु ॥२७॥

भावार्थ—कलियुगमें रामनाम मनचाहा फल देनेवाले कल्पवृक्षके समान है, रामभक्ति भुंहांगी वस्तु देनेवाली कामधेनु है और श्रीसद्गुरुके चरणकमलकी रज संसारमें सब प्रकारके मङ्गलोंकी जड़ है ॥ २७ ॥

राम नाम कलि कामतर सकल सुमंगल कंद ।

सुमिरत करतल सिद्धि सब पग पग परमानंद ॥२८॥

भावार्थ—श्रीरामका नाम कलियुगमें कल्पवृक्षके समान है और सब प्रकारके श्रेष्ठ-से-श्रेष्ठ मङ्गलोंका परम सार है। रामनामके स्मरणसे ही सब सिद्धियाँ वैसे ही प्राप्त हो जाती हैं, जैसे कोई चीज हथेलीमें ही रक्खी हो और पद-पदपर परम आनन्दकी प्राप्ति होती है ॥ २८ ॥

जथा भूमि सब बीजमय नखत निवास अकास ।

राम नाम सब धरममय जानत तुलसीदास ॥२९॥

भावार्थ—जैसे सारी धरती बीजमय है, सारा आकाश नक्षत्रोंका निवास (नक्षत्रमय) है, वैसे ही रामनाम सर्वधर्ममय है—तुलसीदास इस रहस्यको जानते हैं ॥ २९ ॥

सकल कामना हीन जे राम भगति रस लीन ।

नाम सुप्रेम पियूष हृद तिन्हहुँ किए सन भीन ॥३०॥

भावार्थ—जो समस्त (भोग और मोक्षकी भी) कामनाओंसे रहित हैं और श्रीरामजीके भक्तिरसमें डूबे हुए हैं, उन (नारद, वसिष्ठ, वाल्मीकि, व्यास आदि) महात्माओंने भी रामनामके सुन्दर प्रेमरूपी अमृत-सरोवरमें अपने मनको मछली बना रक्खा है (अर्थात् नामामृतके आनन्दको वे क्षणभरके लिये भी त्यागनेमें मछलीकी भाँति व्याकुल हो जाते हैं) ॥ ३० ॥

ब्रह्म राम तें नामु बड़ बर दायक बर दानि ।

राम चरित सत कोटि महुँ लिय महेस जियँ जानि ॥३१॥

भावार्थ—[निर्गुण] ब्रह्म और [सगुण] रामसे भी रामनाम बड़ा है, वह वर देनेवाले देवताओंको भी वर देनेवाला है। महान् ईश्वर श्रीशंकरजीने इस रहस्यको मनमें समझकर ही रामचरित्रके सौ करोड़ श्लोकोंमेंसे [चुनकर दो अक्षरके इस] रामनामको ही ग्रहण किया ॥ ३१ ॥

सबरी गीध सुसेवकनि सुगति दीन्हि रघुनाथ ।

नाम उधारे अमित खल बेद बिदित गुन गाथ ॥३२॥

भावार्थ—श्रीरघुनाथजीने तो शबरी, [गीधराज] जटायु आदि अपने श्रेष्ठ सेवकोंको ही सुगति दी; परंतु रामनामने तो असंख्य

दुष्टोंका उद्धार कर दिया। रामनामकी यह गुणगाथा वेदोंमें प्रसिद्ध है ॥ ३२ ॥

राम नाम पर नाम तैं प्रीति प्रतीति भरोस ।

सो तुलसी सुनिरत सकल सगुन सुमंगल कोस ॥३३॥

भावार्थ—तुलसीदासजी कहते हैं कि जो रामनामके परायण है और रामनाममें ही जिसका प्रेम, विश्वास और भरोसा है, वह रामनामका स्मरण करते ही समस्त सद्गुणों और श्रेष्ठ मङ्गलोंका खजाना बन जाता है ॥ ३३ ॥

लंक बिभीषण राज कपि पति मावति खग मीच ।

लही राम सों नाम रति चाहत तुलसी नीच ॥३४॥

भावार्थ—श्रीरामजीसे विभीषणने लङ्का पायी, सुग्रीवने राज्य प्राप्त किया, हनुमान्जीने सेवककी पदवी या प्रतिष्ठा पायी और पक्षी जटायुने देवदुर्लभ उत्तम मृत्यु प्राप्त की। परंतु नीच तुलसीदास तो उन प्रभु श्रीरामसे केवल रामनाममें प्रेम ही चाहता है ॥ ३४ ॥

हरन असंगल अध अखिल करन सकल कल्याण ।

रामनाम नित कहत हर गावत वेद पुरान ॥३५॥

भावार्थ—रामनाम सब अमङ्गलों और पापोंको हरनेवाला तथा सब कल्याणोंका करनेवाला है। इसीसे श्रीमहादेवजी सर्वदा श्रीरामनामको रटते रहते हैं और वेद-पुराण भी इस नामका ही गुण गाते हैं ॥ ३५ ॥

तुलसी प्रीति प्रतीति सों राम नाम जप जाग ।

किऐं होइ बिधि दाहिनी देइ अभागहि भाग ॥३६॥

भावार्थ—तुलसीदासजी कहते हैं कि प्रेम और विश्वासके साथ राम-नाम-जपरूपी यज्ञ करनेसे विधाता अनुकूल हो जाता है और

अभागे मनुष्यको भी परम भाग्यवान् बना देता है ॥ ३६ ॥

जल थल नभ गति अमित अति अग जग जीव अनेक ।

तुलसी तो से दीन कहँ राम नाम गति एक ॥ ३७ ॥

भावार्थ—जगत्में चर-अचर अनेक प्रकारके असंख्य जीव हैं और चरोंमें कुछ ऐसे हैं जिनकी जलमें गति है; कुछकी पृथ्वीपर गति है और कुछकी आकाशमें गति है; परंतु हे तुलसीदास! तुझ-सरीखे दीनके लिये तो रामनाम ही एकमात्र गति है ॥ ३७ ॥

राम भरोसो राम बल राम नाम बिस्वास ।

सुमिरत सुभ मंगल कुशल मांगत तुलसीदास ॥ ३८ ॥

भावार्थ—तुलसीदासजी यही मांगते हैं कि मेरा एकमात्र रामपर ही भरोसा रहे, रामहीका बल रहे और जिसके स्मरणमात्रहीसे शुभ, मङ्गल और कुशलकी प्राप्ति होती है, उस रामनाममें ही विश्वास रहे ॥ ३८ ॥

राम नाम रति राम गति राम नाम बिस्वास ।

सुमिरत सुभ मंगल कुशल दुहुँ बिसि तुलसीदास ॥ ३९ ॥

भावार्थ—तुलसीदासजी कहते हैं—जिसका रामनाममें प्रेम है, राम ही जिसकी एकमात्र गति है और रामनाममें ही जिसका विश्वास है, उसके लिये रामनामका स्मरण करनेसे ही दोनों ओर (इस लोकमें और परलोकमें) शुभ, मङ्गल और कुशल है ॥ ३९ ॥

रामप्रेमके बिना सब व्यर्थ है

रसना साँपनि बदन बिल जे न जपहि हरिनाम ।

तुलसी प्रेम न राम सों ताहि बिधाता बास ॥ ४० ॥

भावार्थ—तुलसीदासजी कहते हैं कि जो श्रीहरिका नाम नहीं

जपते, उनकी जीभ सर्पिणीके समान केवल विषय-चर्चारूपी विष उगलनेवाली और मुख उसके विलके समान है। जिसका राममें प्रेम नहीं है, उसके लिए तो विधाता वाम ही है (अर्थात् उसका भाग्य फूटा ही है) ॥ ४० ॥

हिय फाटहुँ फूटहुँ नयन जरउ सो तन केहि काम ।

ब्रवाँहि लवाँहि पुलकइ नहीं तुलसी सुमिरत राम ॥४१॥

भावार्थ—तुलसीदासजी कहते हैं कि श्रीरामका स्मरण करके जो हृदय पिघल नहीं जाते वे हृदय फट जायें, जिन आँखोंसे प्रेमके आँसू नहीं बहते वे आँखें फूट जायें और जिस शरीरमें रोमाञ्च नहीं होता वह जल जाय, (अर्थात् ऐसे निकम्मे अङ्ग किस कामके ?) ॥४१॥

रामहि सुमिरत रन भिरत देत परत गुरु पायँ ।

तुलसी जिन्हहि न पुलकतनु ते जग जीवत जायँ ॥४२॥

भावार्थ—भगवान् श्रीरामका स्मरण होनेके समय, धर्मयुद्धमें शत्रुसे भिड़नेके समय, दान देते समय और श्रीगुरुके चरणोंमें प्रणाम करते समय जिनके शरीरमें विशेष हर्षके कारण रोमाञ्च नहीं होता, वे जगत्में व्यर्थ ही जीते हैं ॥ ४२ ॥

सोरठा

हृदय सो कुलिस समान जो न द्रवइ हरिगुन सुनत ।

कर न राम गुन गान जीह सो दादुर जीह सम ॥४३॥

भावार्थ—श्रीहरिके गुणोंको सुनकर जो हृदय द्रवित नहीं होता, वह हृदय वज्रके समान कठोर है और जो जीभ श्रीरामका गुणगान नहीं करती, वह जीभ मेढककी जीभके समान व्यर्थ ही टर-टर करनेवाली है ॥ ४३ ॥

जवै न सलिल सनेहु तुलसी सुनि रघुबीर जस ।

ते नयना जनि देहु राम ! करहु बर आँधरो ॥४४॥

भावार्थ—तुलसीदासजी कहते हैं कि हे श्रीरामजी ! मुझको भले ही अंधा बना दीजिये; परंतु ऐसी आँखें मत दीजिये, जिनसे श्रीरघुनाथजीका यश सुनते ही प्रेमके आँसू न बहने लगें ॥ ४४ ॥

रहै न जल भरि पूरि राम सुजस सुनि रावरो ।

तिन आँखिनमें धूरि भरि भरि सूठी मेलिये ॥४५॥

भावार्थ—हे श्रीरामजी ! आपका सुयश सुनते ही जो आँखें प्रेमजलसे पूरी तरह भर न जायें उन आँखोंमें तो मुद्दिठियाँ भर-भरकर धूल झोंकनी चाहिये ॥ ४५ ॥

प्रार्थना

बारक सुमिरत तोहि होहि तिन्हहि सम्मुख सुखद ।

क्यों न सँभारहि मोहि दया सिंधु दसरत्थ के ? ॥४६॥

भावार्थ—हे दयासागर दशरथनन्दन ! जो एक बार भी तुम्हारा स्मरण करते हैं, तुम उनके सम्मुख होकर उन्हें सुख देनेवाले बन जाते हो; फिर मेरी सुधि तुम क्यों नहीं लेते ? ॥ ४६ ॥

रामकी और रामप्रेमकी महिमा

साहिब होत सरोष सेवक को अपराध सुनि ।

अपने देखे दोष सपनेहु :राम न उर धरे ॥४७॥

भावार्थ—दूसरे मालिक तो सेवकका अपराध सुनकर ही क्रोधित हो जाते हैं (यह भी जाँच नहीं करते कि वास्तवमें उसने कोई अपराध किया है या नहीं), परंतु श्रीरामचन्द्रजीने सेवकके अपराधोंको स्वयं अपनी आँखोंसे देख लेनेपर भी स्वप्नमें भी कभी उनपर

ध्यान नहीं दिया [अथवा श्रीरामचन्द्रजीने अपने ही दोषोंको देखा, अपने सेवकके अपराधोंको सपनेमें भी हृदयमें स्थान नहीं दिया] ॥ ४७ ॥

बोहा

तुलसी रामहि आपु तें सेवक की रुचि सीठि ।

सीतापति से साहिबहि कैसे दीजै पीठि ॥४८॥

भावार्थ—तुलसीदासजी कहते हैं कि श्रीरामचन्द्रजीको अपनी रुचिकी अपेक्षा सेवककी रुचि अधिक मधुर लगती है (वे अपनी रुचि छोड़ देते हैं, परंतु सेवककी रुचि रखते हैं), ऐसे श्रीसीतापतिके समान स्वामीसे क्योंकर विमुख हुआ जाय ? ॥ ४८ ॥

तुलसी जाके होयगी अंतर बाहिर दीठि ।

सो कि कृपालुहि देइगो केवटपालहि पीठि ॥४९॥

भावार्थ—तुलसीदासजी कहते हैं कि जिसके भीतरी और बाहरी दृष्टि होगी अर्थात् जो लोक-लीला और परम तत्त्व दोनोंको समझता होगा, वह क्या केवटकी रुचिकी रक्षा करनेवाले (चरण पखरवाकर उसे कुलसहित तारनेवाले) कृपालु श्रीरामजीके कभी विमुख होगा ? ॥ ४९ ॥

प्रभु तख तर कषि डार पर ते किए आपु समान ।

तुलसी कहूँ न राम से साहिब सील निधान ॥५०॥

भावार्थ—वानरोंके स्वामी श्रीरामजी तो पेड़ के नीचे विराजते थे और सेवक होनेपर भी वानर पेड़की डालियोंपर बैठते थे, तो भी (इस अशिष्टतापर कोई ध्यान न देकर) प्रभुने उनको अपने ही समान बना लिया । तुलसीदासजी कहते हैं कि श्रीरामजीके समान शीलके भण्डार स्वामी और कहीं भी नहीं हैं ॥ ५० ॥

उद्बोधन

रे मन सब सों निरस हूँ सरस राम सों होहि ।

भलो सिखावन देत है निसि दिन तुलसी तोहि ॥५१॥

भावार्थ—रे मन ! तू संसारके सब पदार्थोंसे प्रीति तोड़कर श्रीरामसे प्रेमकर । तुलसीदास तुझको रात-दिन यही सत् शिक्षा देता है ॥ ५१ ॥

हरे चरहिं तापहिं बरे फरें पसारहिं हाथ ।

तुलसी स्वारथ सीत सब परमारथ रघुनाथ ॥५२॥

भावार्थ—वृक्ष जब हरे होते हैं, तब पशु-पक्षी उन्हें चरने लगते हैं, सूख जानेपर लोग उन्हें जलाकर तापते हैं और फलनेपर फल पानेके लिये लोग हाथ पसारने लगते हैं (अर्थात् जहाँ हरा-भरा घब देखते हैं, वहाँ लोग खानेके लिये दौड़े जाते हैं, जहाँ बिगड़ी हालत होती है, वहाँ उसे और भी जलाकर सुखी होते हैं और जहाँ सम्पत्तिसे फला-फूला देखते हैं, वहाँ हाथ पसारकर माँगने लगते हैं)। तुलसीदासजी कहते हैं कि इस प्रकार जगत्में तो सब स्वार्थके ही मित्र हैं । परमार्थके मित्र तो एकमात्र श्रीरघुनाथजी ही हैं (जो सब समय ही प्रेम करते हैं और दीन स्थितिमें तो विशेष प्रेम करते हैं) ॥ ५२ ॥

स्वारथ सीता राम सों परमारथ सिय राम ।

तुलसी तेरो दूसरे द्वार कहा कहु काम ॥५३॥

भावार्थ—श्रीसीतारामसे ही तेरे सब स्वार्थ सिद्ध हो जायेंगे और श्रीसीताराम ही तेरे परमार्थ (परम ध्येय) हैं; तुलसीदासजी कहते हैं कि फिर बतला तेरा दूसरेके दरवाजेपर क्या काम है ? ॥ ५३ ॥

स्वारथ परमारथ सकल सुलभ एक ही ओर ।

द्वार दूसरे दीनता उचित न तुलसी तोर ॥५४॥

भावार्थ—जब एक श्रीरामचन्द्रजीकी ओरसे ही सब स्वार्थ और परमार्थ सुलभ हैं तब हे तुलसी ! तुझे दूसरे के दरवाजेपर दीनता दिखलाना उचित नहीं है ॥ ५४ ॥

तुलसी स्वारथ राम हित परमारथ रघुबीर ।

सेवक जाके लखन से पवनपूत रणधीर ॥५५॥

भावार्थ—तुलसीदासका तो स्वार्थ भी रामके लिये है और परमार्थ भी वे श्रीरघुनाथजी ही हैं, जिनके श्रीलक्ष्मणजी और रणधीर श्रीहनुमान्जी-जैसे सेवक हैं ॥ ५५ ॥

ज्यों जग बैरी मीन को आपु सहित बिनु बारि ।

त्यों तुलसी रघुबीर बिनु गति आपनी बिचारि ॥५६॥

भावार्थ—जैसे जलको छोड़कर सारा जगत् ही मछलीका बैरी है, यहाँतक कि वह आप भी बैरीका काम करती है (जीभके स्वादके लिये काँटेमें अपना मुँह फँसा लेती है), वैसे ही हे तुलसीदास ! एक श्रीरघुनाथजीके बिना अपनी भी यही गति समझ ले (अपना ही मन बैरी बनकर तुझे विषयोंमें फँसा देगा) ॥ ५६ ॥

तुलसीदासजीकी अभिलाषा

राम प्रेम बिनु दूबरो राम प्रेमहीं पीन ।

रघुबर कबहुँक करहुगे तुलसिहि ज्यों जल मीन ॥५७॥

भावार्थ—जैसे मछली जलके रहनेसे—जलके संयोगसे पुष्ट होती है और जलके बिना दुबली हो जाती है, जलके वियोगमें मर जाती है, वैसे ही हे श्रीरघुनाथजी ! आप इस तुलसीदासको कब ऐसा

करेंगे जब वह श्रीराम (आप) के प्रेमके बिना मछलीकी भाँति
 डुबला जाय और श्रीराम (आप) के प्रेमसे ही पुष्ट हो ? ॥५७॥

रामप्रेमकी महत्ता

राम सनेही राम गति राम चरन रति जाहि ।

तुलसी फल जग जनमको दियो विधाता ताहि ॥५८॥

भावार्थ—तुलसीदासजी कहते हैं—जो श्रीरामका ही प्रेमी है,
 श्रीराम ही जिसकी गति हैं और श्रीरामके ही चरणोंमें जिसकी प्रीति
 है; वस, उसीको विधाताने जगत्में जन्म लेनेका यथार्थ फल
 दिया है ॥ ५८ ॥

आपु आपने तें अधिक जेहि प्रिय सीताराम ।

तेहि के पगकी पानहीं तुलसी तनु को चाम ॥५९॥

भावार्थ—अपनी और अपने सम्बन्धी समस्त पदार्थोंकी अपेक्षा
 जिसे श्रीसीतारामजी अधिक प्रिय हैं, तुलसीदासके शरीरका चमड़ा
 ऐसे प्रेमी भक्तके चरणोंकी जूतियोंमें लगे तो उसका सीभाग्य
 है ॥ ५९ ॥

स्वारथ परमारथ रहित सीता राम सनेहँ ।

तुलसी सो फल चारि को फल हमार मत एहँ ॥६०॥

भावार्थ—तुलसीदासजी कहते हैं कि स्वार्थ (भोग) और परमार्थ
 (मोक्ष) की इच्छासे रहित जो श्रीसीतारामके प्रति निष्काम और
 अनन्य प्रेम है, वह अर्थ, धर्म, काम, मोक्ष—चारों फलोंका भी महान्
 फल है—यह मेरा मत है ॥ ६० ॥

जे जन रूखे बिषय रस चिकने राम सनेहँ ।

तुलसी ते प्रिय रामको कानन बसहि कि गेहँ ॥६१॥

भावार्थ—तुलसीदासजी कहते हैं कि जो विषय-रससे विरक्त हैं और रामप्रेमके रसिक हैं, वे ही श्रीरामजीके प्यारे हैं—फिर चाहे वे वनमें रहें या घरमें (विरक्त हों या गृहस्थ) ॥ ६१ ॥

जथा लाभ संतोष सुख रघुबर चरन सनेह ।

तुलसी जो मन खूँद सम कानन बसहुँ कि गेह ॥ ६२ ॥

भावार्थ—जो कुछ मिल जाय उसीमें जिनका मन सन्तुष्ट और सुखी रहता है और जिसमें श्रीरघुनाथजीके चरणोंका प्रेम भरा है—जिनका मन ऐसा खूँद-सा* बन गया है, तुलसीदासजी कहते हैं कि वे वनमें रहें या घरमें—उनके लिये दोनों एक-से हैं ॥ ६२ ॥

तुलसी जौं पै राम सों नाहिन सहज सनेह ।

मूँड़ मुड़ायो बादिहीं भाँड़ भयो तजि गेह ॥ ६३ ॥

भावार्थ—तुलसीदासजी कहते हैं कि यदि श्रीरामचन्द्रजीसे स्वाभाविक प्रेम नहीं है तो फिर वृथा ही मूँड़ मुड़ाया—साधु हुए और घर छोड़कर भाँड़ बने (वैराग्यका स्वांग भरा) ॥ ६३ ॥

रामविमुखताका कुफल

तुलसी श्रीरघुबीर तजि करै भरोसो और ।

सुख संपत्ति की का चली नरकहुँ नाहीं ठौर ॥ ६४ ॥

भावार्थ—तुलसीदासजी कहते हैं कि जो मनुष्य श्रीरघुनाथजीको छोड़कर दूसरा कोई भरोसा करता है—सुख-सम्पत्तिकी तो बात ही दूर है, उसे नरकमें भी जगह नहीं मिलेगी ॥ ॥ ६४ ॥

*घोड़ा पिछले पैर बँधे रहनेके कारण एक ही स्थानपर खड़ा हुआ टाप चलाता रहता है, परंतु स्थान नहीं छोड़ता, उस स्थितिको खूँद कहते हैं । इसी प्रकार सब कुछ करते हुए भी जिनका मन श्रीरामप्रेममें अचल रहता है, उन्हींके सम्बन्धमें यह बात कही गयी है ।

तुलसी परिहरि हरि हरहि पाँवर पूजहि भूत ।

अंत फजीहत होहिंगे गनिका के से पूत ॥६५॥

भावार्थ—तुलसीदासजी कहते हैं कि श्रीहरि (भगवान् विष्णु) और श्रीशंकरजीको छोड़कर जो पामर भूतोंकी पूजा करते हैं, वे श्याके पुत्रोंकी तरह उनकी अन्तमें बड़ी दुर्दशा होगी ॥६५॥

सेये सीता राम नाहि भजे न संकर गौरि ।

जनम गँवायो बादिहीं परत पराई पौरि ॥६६॥

भावार्थ—यदि श्रीसीतारामजीकी सेवा नहीं की और श्रीगौरीशंकरका भजन नहीं किया तो पराये दरवाजेपर पड़े रहकर वृथा ही जन्म गँवाया ॥६६॥

तुलसी हरि अपमान तें होइ अकाज समाज ।

राज करत रज मिलि गए सदल सकुल कुहराज ॥६७॥

भावार्थ—तुलसीदासजी कहते हैं कि श्रीहरिका अपमान करनेसे हानियोंका समाज जुट जाता है अर्थात् हानि-ही-हानि होती है । [सन्धि करानेके लिये कौरवोंकी राजसभामें दूत बनकर गये हुए] भगवान् श्रीकृष्णका अपमान करनेसे राज्य करते हुए कुहराज दुर्योधन अपनी सेना और कुटुम्बके सहित धूलमें मिल गये (नष्ट हो गये) ॥ ६७ ॥

तुलसी रामहि परिहरें निपट हानि सुन ओझ ।

सुरसरि गत सोई सलिल सुरा सरिस गंगोझ ॥६८॥

भावार्थ—तुलसीदासजी कहते हैं कि अरे पण्डित ! सुनो, श्रीरामजीको छोड़ देनेसे अत्यन्त हानि होती है । श्रीगङ्गाजीका वही जल श्रीगङ्गाजीसे अलग हो जानेपर मदिराके समान हो जाता

है* [इसी प्रकार श्रीरामसे विमुख होकर विषयोंका सङ्ग करनेसे परमात्माका अंश जीव अपवित्र होकर नरकगामी हो जाता है] ॥ ६८ ॥

राम दूरि माया बढ़ति घटति जानि मन मांह ।

भूरि होति रवि दूरि लखि सिर पर पगतर छांह ॥ ६९ ॥

भावार्थ—जैसे सूर्यको दूर देखकर छाया लम्बी हो जाती है और सूर्य जब सिरपर आ जाता है तब वह ठीक पैरोंके नीचे आ जाती है, उसी प्रकार श्रीरामजीसे दूर रहनेपर माया बढ़ती है और जब वह श्रीरामजीको मनमें विराजित जानती है, तब घट जाती है ॥ ६९ ॥

साहिब सीतानाथ सों जब घटिहै अनुराग ।

तुलसी तबहीं भालतें भभरि भागिहैं भाग ॥ ७० ॥

भावार्थ—तुलसीदासजी कहते हैं—जब स्वामी श्रीजानकीनाथजीसे प्रेम घट जायगा, तब उस आदमीके मस्तकसे सौभाग्य तुरंत ही विकल होकर भाग जायगा । (अर्थात् जो मनुष्य भगवान् श्रीरामसे विमुख हो जाता है; उसका सारा सुख-सौभाग्य नष्ट हो जाता है) ॥ ७० ॥

करिहौ कोसलनाथ तजि जबाहि दूसरी आस ।

जहाँ तहाँ दुख पाइहौ तबहीं तुलसीदास ॥ ७१ ॥

भावार्थ—तुलसीदासजी कहते हैं कि कोसलपति श्रीरामजीको छोड़कर जभी दूसरी आशा करोगे तभी जहाँ-तहाँ दुःख ही पाओगे ॥ ७१ ॥

*शास्त्रका भी वचन है—

गङ्गाया निःसृतं तोयं पुनर्गङ्गां न गच्छति ।

तत्तोयं मदिरातुल्यं पीत्वा चान्द्रायणं चरेत् ॥

दोहा० ३-४—

बिधि न ईंधन पाइऐ सायर जुरै न नीर ।

परै उपास कुबेर घर जो बिपच्छ रघुबीर ॥७२॥

भावार्थ—यदि श्रीरघुनाथजी प्रतिकूल हो जायें तो फिर (घनी लकड़ियोंवाले) विन्ध्याचलमें ईंधन नहीं मिलेगा, समुद्रमें जल नहीं जुड़ सकेगा और धनपति कुबेरके घर भी फाका पड़ जायगा ॥७२॥

बरषा को गोबर भयो को चहै को करै प्रीति ।

तुलसी तू अनुभवहि अब राम बिमुख की रीति ॥७३॥

भावार्थ—तुलसीदासजी कहते हैं कि तू अब श्रीरामजीसे विमुख मनुष्यकी गतिका तो अनुभव कर ; वह बरसातका गोबर हो जाता है [जो न तो लीपनेके काममें आता है न पाथनेके] अर्थात् निकम्मा हो जाता है। उसे कौन चाहेगा ? और कौन उससे प्रेम करेगा ? ॥७३॥

सबहि समरथहि सुखद प्रिय अच्छम प्रिय हितकारि ।

कबहुँ न काहुहि राम प्रिय तुलसी कहा बिचारि ॥७४॥

भावार्थ—[संसारकी यह दशा है कि] जो समर्थ पुरुष हैं उन सबको तो [सांसारिक] सुख देनेवाला प्रिय लगता है और असमर्थको अपना [सांसारिक] भला करनेवाला प्रिय होता है। तुलसीदासजी विचारकर ऐसा कहते हैं कि भगवान् श्रीराम [विषयी पुरुषोंमें] कभी किसीको भी प्रिय नहीं लगते ॥७४॥

तुलसी उद्यम करम जुग जब जेहि राम सुडीठि ।

होइ सुफल सोइ ताहि सब सनमुख प्रभु तन पीठि ॥७५॥

भावार्थ—तुलसीदासजी कहते हैं—जब जिसपर श्रीरामजीकी सुदृष्टि होती है, तब उसके सब उद्यम (क्रियमाण) और कर्म (प्रारब्ध) दोनों सफल हो जाते हैं और वह शरीरकी ममता छोड़कर

प्रभुके सम्मुख हो जाता है ॥ ७५ ॥

राम कामतब परिहरत सेवत कलि तब ठूठ ।

स्वारथ परमारथ चाहत सकल मनोरथ झूठ ॥७६॥

भावार्थ—जो मनुष्य श्रीरामरूपी कल्पवृक्षको छोड़कर सूखे ठूठ-जैसे [निःसार] कलियुग अर्थात् पापरूपी वृक्षका सेवन करते हैं और उससे स्वार्थ और परमार्थरूपी फल चाहते हैं, उनके सभी मनोरथ व्यर्थ होते हैं (अर्थात् स्वार्थ, परमार्थ कुछ भी सिद्ध नहीं होता) ॥ ७६ ॥

कल्याणका सुगम उपाय

निज दूषन गुन राम के समुझें तुलसीदास ।

होइ भलो कलिकालहूँ उभय लोक अनयास ॥७७॥

भावार्थ—तुलसीदासजी कहते हैं—अपने दोषों (अपराधों) तथा श्रीरामके [क्षमा, दया आदि] गुणोंको समझ लेनेपर अथवा दोषोंको अपना किया और गुण भगवान् श्रीरामके दिये हुए मान लेनेसे इस कलिकालमें भी मनुष्यका इस लोक और परलोक दोनोंमें सहज ही कल्याण हो जाता है ॥ ७७ ॥

कै तोहि लागहि राम प्रिय कै तू प्रभु प्रिय होहि ।

हुइ में रुचै जो सुगम सो कीबे तुलसी तोहि ॥७८॥

भावार्थ—या तो तुझे राम प्रिय लगने लगे या प्रभु श्रीरामका तू प्रिय बन जा । दोनोंमेंसे जो तुझे सुगम जान पड़ तथा प्रिय लगे, तुलसीदासजी कहते हैं कि तुझे वही करना चाहिये । (अर्थात् या तो सबसे प्रेम छोड़कर श्रीरामको ही अपना एकमात्र प्रियतम मान ले या प्रभुकी शरण होकर सब कुछ उन्हें समर्पण कर दे, जिससे वे तुझे अपना अत्यन्त प्रिय मान लें) ॥ ७८ ॥

तुलसी डुइ महँ एक ही खेल छाँड़ि छल खेलु ।

कै कर ममता राम सों कै ममता परहेलु ॥७९॥

भावार्थ—तुलसीदासजी कहते हैं कि सब छोड़कर तू दोनोंमेंसे एक ही खेल—या तो केवल रामसे ही ममता कर या ममताका सर्वथा त्याग कर दे ॥ ७९ ॥

श्रीरामजीकी प्राप्तिका सुगम उपाय

निगम अगम साहेब सुगम राम साँचिली चाह ।

अंबु असन अवलोकित सुलभ सबै जग माँह ॥८०॥

भावार्थ—जो हमारे स्वामी वेदोंके लिये भी अगम हैं, (वेद भी जिनको 'नेति-नेति' कहते हैं) वे ही श्रीराम सच्ची चाहसे ऐसे सुगम हो जाते हैं जैसे जल और अन्न जगत्में सबके लिये सुलभ देखे जाते हैं ॥ ८० ॥

सनमुख आवत पथिक ज्यों दिऐँ दाहिनो बाल ।

तैसोइ होत सु आप को त्यों ही तुलसी राख ॥८१॥

भावार्थ—तुलसीदासजी कहते हैं कि सामने आते हुए पथिकको बाप दायें-बायें जिस ओर देकर चलेंगे उसी प्रकार वह भी आपके दायें-बायें हो जायगा । ऐसे ही श्रीरामको भी जो जिस प्रकार भजता है श्रीराम भी उसे उसी प्रकार भजते हैं* ॥ ८१ ॥

रामप्रेमके लिये वैराग्यकी आवश्यकता

राम प्रेम पथ देखिऐँ दिऐँ विषय तन पीठि ।

तुलसी कँचुरि परिहरें होत साँपहू दीठि ॥८२॥

भावार्थ—तुलसीदासजी कहते हैं कि विषयोंकी ओर पीठ देनेसे

* ये यथा मां प्रपद्यन्ते तास्तथैव भजाम्यहम् । (गीता ४।११)

ही (विषयोंमें वैराग्य होनेसे ही) श्रीरामजीके प्रेमका पथ दिखलायी पड़ता है। साँपको भी केंचुल छोड़ देनेपर ही दिखलायी देने लगता है ॥ ८२ ॥

तुलसी जी लौं विषय की मुधा माधुरी सीठी ।

तौ लौं सुधा सहज सम राम भगति सुठि सीठि ॥ ८३ ॥

भावार्थ—तुलसीदासजी कहते हैं कि जबतक विषयोंकी मिथ्या माधुरी सीठी लगती है, तबतक हजार अमृतके समान मधुर होनेपर भी रामभक्ति बिल्कुल फीकी प्रतीत होती है ॥ ८३ ॥

शरणागतिकी महिमा

जैसा तैसा रावरो केवल कोसलपाल ।

तौ तुलसीको है भलो तिहूँ लोक तिहूँ काल ॥ ८४ ॥

भावार्थ—तुलसीदासजी कहते हैं कि हे कोसलपति श्रीरामजी ! जैसा-तैसा (भला-बुरा) यह तुलसीदास केवल आपका ही है। यदि यह बात सच है तो तीनों लोकोंमें (यह जहाँ-कहीं रहे) और तीनों कालों (भूत, भविष्य और वर्तमान) में इसका कल्याण-ही-कल्याण है ॥ ८४ ॥

है तुलसी केँ एक गुन अवगुन निधि कहूँ लोग ।

भलो भरोसो रावरो राम रीझिबे जोग ॥ ८५ ॥

भावार्थ—तुलसीदासजी कहते हैं कि लोग मुझको अवगुणोंका भण्डार कहते हैं, परंतु मुझमें एक गुण यह है कि मुझको आपका पूरा भरोसा है; इसीसे हे रामजी ! आपको मुझपर रीझ जाना योग्य है ॥ ८५ ॥

भक्तिका स्वरूप

प्रीति रामसों नीति पथ चलिय राग रिस जीति ।

तुलसी संतन के मते इहै भगति की रीति ॥८६॥

भावार्थ—तुलसीदासजी कहते हैं कि श्रीरामजीसे प्रेम करना और राग (आसक्ति या काम) एवं क्रोधको जीतकर नीतिके मार्ग पर चलना, संतोंके मतसे भक्तिकी यही रीति है ॥ ८६ ॥

कलियुगसे कौन नहीं छला जाता

सत्य बचन मानस बिमल कपट रहित करतूति ।

तुलसी रघुबर सेवकहि सकै न कलिजुग धूति ॥८७॥

भावार्थ—तुलसीदासजी कहते हैं कि जिनके वचन सत्य होते हैं, मन निर्मल होता है और क्रिया कपटरहित होती है, ऐसे श्रीरामजीके भक्तोंको कलियुग कभी धोखा नहीं दे सकता (वे मायामें नहीं फँस सकते) ॥ ८७ ॥

तुलसी सुखी जो राम सों दुखी सो निज करतूति ।

करम बचन मन ठीक जेहि तेहि न सकै कलि धूति ॥८८॥

भावार्थ—तुलसीदासजी कहते हैं कि जो मनुष्य श्रीरामजीसे (भगवान् श्रीरामकी कृपासे ही) अपनेको सब प्रकारसे सुखी होना और (श्रीरामजीको छोड़कर) अपनी अहंकार भरी करतूतोंसे दुखी होना मानता है, जिसके कर्म, वचन और मन ठीक हैं (भगवान्में लगे हैं) उसको कलियुग धोखा नहीं दे सकता ॥ ८८ ॥

गोस्वामीजीकी प्रेम-कामना

नातो नाते राम के राम सनेहुँ सनेहु ।

तुलसी मांगत जोरि कर जनम-जनम सिव देहु ॥८९॥

भावार्थ—तुलसीदास हाथ जोड़कर वरदान मांगता है कि हे शिवजी ! मुझे जन्म-जन्मान्तरोंमें यही दीजिये कि मेरा श्रीरामके नाते ही किसीसे नाता हो और श्रीरामसे प्रेमके कारण ही प्रेम हो ॥ ८६ ॥

सब साधनको एक फल जेहि जान्यो सो जान ।

ज्यों त्यों मन मंदिर बसहि राम धरें धनु बान ॥६०॥

भावार्थ—सब साधनोंका यही एकमात्र फल है कि जिस-किसी प्रकारसे भी हो, धनुष-बाण धारण करनेवाले श्रीरामजी मन-मन्दिरमें निवास करने लगें । जिसने इस रहस्यको जान लिया, वही यथार्थ जाननेवाला है ॥ ६० ॥

जौ जगदीस तौ अति भलो जौ महीस तौ भाग ।

तुलसी चाहत जनम भरि राम चरन अनुराग ॥९१॥

भावार्थ—यदि श्रीरामजी समस्त जगत्के स्वामी हैं तो बहुत ही अच्छी बात है, और यदि वे केवल पृथ्वीके स्वामी—राजा हैं तो भी मेरा बड़ा भाग्य है । [राम कोई भी हों] तुलसीदास तो जन्मभर श्रीरामके चरणकमलोंमें प्रेम ही चाहता है ॥ ६१ ॥

परौ नरक फल चारि सिसु मीच डाकिनी खाउ ।

तुलसी राम सनेह को जो फल सो जरि जाउ ॥९२॥

भावार्थ—तुलसीदासजी कहते हैं, मैं चाहे नरकमें पहुँचूँ, चारों फल (अर्थ, धर्म, काम, मोक्ष) रूपी बालकोंको चाहे मृत्युरूपी डाकिनी खा जाय, श्रीरामजीसे प्रेम करनेका और कुछ भी जो फल हो वह जल जाय [किंतु फिर भी मैं तो श्रीरामके चरणोंमें प्रेम ही करता रहूँगा] ॥ ६२ ॥

रामभक्तके लक्षण

हित सों हित, रति राम सों, रिपु सों बैर बिहाउ ।

उदासीन सब सों सरल तुलसी सहज सुभाउ ॥९३॥

भावार्थ—तुलसीदासजी कहते हैं कि रामभक्तका ऐसा सहज भाव होना चाहिये कि श्रीराममें उसका प्रेम हो, मित्रोंसे मैत्री हो, वैरियोंसे वैरका त्याग कर दे, किसीमें पक्षपात न हो और सबसे सरलताका व्यवहार हो ॥ ९३ ॥

तुलसी ममता राम सों समता सब संसार ।

राग न रोष न दोष दुख दास भए भव पार ॥९४॥

भावार्थ—तुलसीदासजी कहते हैं कि जिनकी श्रीराममें ममता और सब संसारमें समता है, जिनका किसीके प्रति राग, द्वेष, दोष और दुःखका भाव नहीं है, श्रीरामके ऐसे भक्त भवसागरसे पार हो चुके हैं ॥ ९४ ॥

उद्बोधन

रामहि डर कर राम सों ममता प्रीति प्रतीत ।

तुलसी निरुपधि राम को भएँ हारेहुँ जीति ॥९५॥

भावार्थ—श्रीरामसे डरो, श्रीराममें ही ममता, प्रेम और विश्वास करो । तुलसीदासजी कहते हैं कि श्रीरामका कपटरहित सेवक हो रहनेपर हारनेमें भी जीत ही है ॥ ९५ ॥

तुलसी राम कृपालु सों कहि सुनाउ गुन दोष ।

होय द्वबरी दीनता परम पीन संतोष ॥९६॥

भावार्थ—तुलसीदासजी कहते हैं कि तुम कृपालु श्रीरामजीसे अपने सब गुण-दोष दिल खोलकर सुना दो । इससे तुम्हारी दीनता

डुवली (कम) हो जायगी और सन्तोष परम पुष्ट (दृढ़) हो जायगा ॥ ६६ ॥

सुमिरन सेवा राम सों साहब सों पहिचानि ।

ऐसेहु लाभ न ललक जो तुलसी नित हित हानि ॥९७॥

भावार्थ—श्रीरामजीका स्मरण हो, श्रीरामजीकी सेवाका सौभाग्य प्राप्त हो और श्रीराम-सरीखे स्वामीको तत्त्वसे पहचान लिया जाय । ऐसे परम लाभके लिये भी जो नहीं ललचाता, तुलसीदासजी कहते हैं कि उसके हितकी सर्वथा हानि ही है ॥६७॥

जानें जानन जोइऐ बिनु जाने को जान ।

तुलसी यह सुनि समुझि हियँ आनु धरें धनु बान ॥९८॥

भावार्थ—जाननेपर ही जानना देखा जाता है, बिना जाने कौन जान सकता है ? (जब हम किसीको जानने लगते हैं, तभी क्रमशः उसका यथार्थ ज्ञान—साक्षात्कार होता है; जाननेकी चेष्टा ही न करें तो कैसे जानेंगे !) तुलसीदासजी कहते हैं कि यह बात सुनकर और समझकर धनुष-बाण धारण किये हुए श्रीरामजीको अपने हृदयमें ले आओ । (ध्यान करते-करते ही साक्षात्कार हो जायगा) ॥ ६८ ॥

कर्मठ कठमलिया कहें ग्यानी ग्यान बिहीन ।

तुलसी त्रिपथ बिहाइ गो राम दुआरें दीन ॥९९॥

भावार्थ—तुलसीदासजी कहते हैं कि कर्मठ (कर्मकाण्डी) लोग तो मुझे काठकी माला धारण करनेवाला 'कठमलिया' कहते हैं, ज्ञानी मुझको ज्ञानविहीन बतलाते हैं [और उपासना करना मैं जानता ही नहीं] मैं तो तीनों मार्गोंको छोड़, दीन होकर श्रीराम-चन्द्रजीके दरवाजेपर जा पड़ा हूँ ॥ ६९ ॥

बाधक सब सब के भए साधक भए न कोइ ।

तुलसी राम कृपालु तें भलो होइ सो होइ ॥१००॥

भावार्थ—तुलसीदासजी कहते हैं कि इस जगत्में तो सब लोग सबके बाधक ही होते हैं, साधक कोई किसीका नहीं है ! कृपालु श्रीरामजीसे ही भला होता है सो होता है ॥ १०० ॥

शिव और रामकी एकता

संकर प्रिय मम ब्रोही सिव ब्रोही मम दास ।

ते नर करहि कल्प भरि घोर नरक महुँ बास ॥१०१॥

भावार्थ—[भगवान् श्रीरामचन्द्रजी कहते हैं कि] जिनको शिवजी प्रिय हैं, किंतु जो मुझसे विरोध रखते हैं अथवा जो शिवजीसे विरोध रखते हैं और मेरे दास [बनना चाहते] हैं, वे मनुष्य एक कल्पतक घोर नरकमें पड़े रहते हैं [अतएव श्रीशंकरजीमें और श्रीरामजीमें कोई ऊँच-नीचका भेद नहीं मानना चाहिए ।] ॥ १०१ ॥

बिलग बिलग सुख संग दुख जनम मरन सोइ रीति ।

रहिअत राखे राम कें गए ते उचित अनीति ॥१०२॥

भावार्थ—संसारसे दूर-दूर (आसक्तिरहित होकर) रहनेमें ही सुख है, आसक्तिमें ही दुःख है। यही बात जन्म और मृत्युमें भी है। श्रीरामके रखे अर्थात् वे रखना चाहते हैं, इसीलिये (आसक्तिरहित होकर यहाँ रहना चाहिये। अन्यथा इस अनीतिसे (रागयुक्त संसारसे) जो चले गये, उन्होंने ही उचित किया (तात्पर्य यह है कि जगत्में या तो भगवत्प्रेमी होकर रहे या ऐसी चेष्टा करे जिसमें इससे मुक्ति ही मिल जाय) ॥ १०२ ॥

रामप्रेमकी सर्वोत्कृष्टता

जायँ कहब करतूति बिनु जायँ जोग बिन छेम ।

तुलसी जायँ उपाय सब बिना राम पद प्रेम ॥१०३॥

भावार्थ—बिना करनी किये केवल कथनमात्र व्यर्थ है, बिना क्षेम (प्राप्त वस्तुकी रक्षा) के योग (अप्राप्त वस्तुकी प्राप्ति) व्यर्थ है। तुलसीदासजी कहते हैं कि श्रीरामके चरणोंमें प्रेम हुए बिना सब साधन व्यर्थ हैं ॥ १०३ ॥

लोग भगन सब जोगहीं जोग जायँ बिनु छेम ।

त्यों तुलसी के भावगत राम प्रेम बिनु नेम ॥१०४॥

भावार्थ—लोग सब योगमें ही (अप्राप्त वस्तुके प्राप्त करनेके काममें ही) लगे हैं, परंतु क्षेम (प्राप्त वस्तुकी रक्षा) का उपाय किये बिना योग व्यर्थ है। इसी प्रकार तुलसीदासके विचारसे श्रीरामजीके प्रेम बिना सभी नियम व्यर्थ हैं ॥१०४॥

श्रीरामकी कृपा

राम निकाई रावरी है सबही को नीक ।

जौ यह साँची है सदा तौ नीको तुलसीक ॥१०५॥

भावार्थ—तुलसीदासजी कहते हैं कि हे रामजी ! आपकी भलाई (सुहृद्भाव) से सभीका भला है। अर्थात् आपका कल्याणमय स्वभाव सभीका कल्याण करनेवाला है। यदि यह बात सत्य है तो तुलसीदासका भी सदा कल्याण ही है ॥१०५॥

तुलसी राम जो आदरचो खोटो खरो खरोइ ।

दीपक काजर सिर धरचो धरचो सुधरयो धरोइ ॥१०६॥

भावार्थ—तुलसीदासजी कहते हैं कि जिसको श्रीरामने आदर दे

दिया (अपना लिया) वह बुरा भी भला, सदा भला ही है। दीपको जब काजलको अपने सिरपर धारण कर लिया तो फिर कर ही लिया ॥ १०६॥

तनु बिचित्र कायर बचन अहि अहार मन मोर ।

तुलसी हरि भए पच्छधर ताते कह सब मोर ॥ १०७॥

भावार्थ—तुलसीदासजी कहते हैं कि मोरका रंग-बिरंगा विचित्र शरीर है, कायरकी-सी उसकी बोली है, साँप उसका भोजन है और कठोर मन है। इतने अवगुण होनेपर भी भगवान् श्रीकृष्णने उसकी पाँखोंको सिरपर धारण कर लिया—भगवान् उसका पक्ष रखनेवाले हो गये, तो सभी उससे प्रेम करते हुए 'मोर, मोर' (मेरा, मेरा) कहने लगे ॥ १०७॥

लहइ न फूटी कौड़िह को चाहै केहि काज ।

सो तुलसी महंगो कियो राम गरीबनिवाज ॥ १०८॥

भावार्थ—तुलसीदासजी कहते हैं कि जिसको एक फूटी कौड़ी भी नहीं मिलती थी (जिसकी कोई प्रतिष्ठा नहीं थी), उसको भला कौन चाहता और किसलिये चाहता। उसी तुलसीको गरीब-निवाज श्रीरामजीने आज महंगा कर दिया (उसका गौरव बढ़ा दिया) ॥ १०८॥

घर घर मांगे टूक पुनि भूपति पूजे पाय ।

जे तुलसी तब राम बिनु ते अब राम सहाय ॥ १०९॥

भावार्थ—तुलसीदासजी कहते हैं कि जिस समय मैं रामसे (श्रीरामके आश्रयसे) रहित था, उस समय घर-घर टुकड़े माँगता था। अब जो श्रीरामजी मेरे सहायक हो गये हैं तो फिर राजालोग मेरे पैर पूजते हैं ॥ १०९॥

तुलसी राम सुदीठि तें निबल होत बलवान ।

बैर बालि सुग्रीव कें कहा कियो हनुमान ॥११०॥

भावार्थ—तुलसीदासजी कहते हैं कि श्रीरामजीकी शुभ दृष्टिसे निर्बल भी बलवान् हो जाते हैं। सुग्रीव और बालिके वैरमें हनुमान्जीने भला क्या किया ? [परंतु वही श्रीरामजीकी कृपासे महान् वीर हो गये] ॥११०॥

तुलसी रामहु तें अधिक राम भगत जियँ जान ।

रिनिया राजा राम से धनिक भए हनुमान ॥१११॥

भावार्थ—तुलसीदासजी कहते हैं कि श्रीरामके भक्तको रामजीसे भी अधिक समझो। राजराजेश्वर श्रीरामचन्द्रजी स्वयं ऋणी हो गये और उनके भक्त श्रीहनुमान्जी उनके साहूकार बन गये (श्रीरामजीने यहाँतक कह दिया कि मैं तुम्हारा ऋण कभी चुका ही नहीं सकता) ॥१११॥

कियो सुसेवक धरम कपि प्रभु कृतग्य जियँ जानि ।

जोरि हाथ ठाढ़े भए बरदायक बरदानि ॥११२॥

भावार्थ—श्रीहनुमान्जीने [अधिक कुछ नहीं किया, केवल] एक अच्छे सेवकका धर्म ही निभाया। परंतु यह जानकर वर देनेवाले देवताओंके भी वरदाता महेश्वर श्रीभगवान् हृदयसे ऐसे कृतज्ञ हुए कि हाथ जोड़कर हनुमान्जीके सामने खड़े हो गये (कहने लगे कि हे हनुमान् ! मैं तुम्हारे बदलेमें उपकार तो क्या करूँ, तुम्हारे सामने नजर उठाकर देख भी नहीं सकता) ॥११२॥

भगत हेतु भगवान प्रभु राम धरेउ तनु भूप ।

किए चरित पावन परम प्राकृत नर अनुरूप ॥११३॥

भावार्थ—जगदीश्वर भगवान् श्रीरामजीने भक्तोंके लिये ही

राजाका शरीर धारण किया और साधारण मनुष्योंकी भाँति परम पवित्र लीलाएँ कीं ॥११३॥

ग्यान गिरा गोतीत अज माया मन गुन पार ।

सोइ सच्चिदानन्दधन कर नर चरित उदार ॥११४॥

भावार्थ—जो ज्ञान (बुद्धि), वाणी और इन्द्रियोंसे परे, अजन्मा तथा माया, मन और गुणोंके पार हैं, वही सच्चिदानन्दधन भगवान् श्रेष्ठ नरलीला करते हैं ॥११४॥

हिरन्याच्छ भ्राता सहित मधु कैटभ बलवान् ।

जेहि मारे सोइ अवतरेउ कृपासिधु भगवान् ॥११५॥

भावार्थ—जिन कृपासिन्धु भगवान् ने भाई हिरण्यकशिपुसहित हिरण्याक्षको और बलवान् मधु-कैटभको मारा था, वे ही भगवान् [श्रीरामरूपमें] अवतरित हुए हैं ॥११५॥

सुद्ध सच्चिदानन्दमय कंद भानुकुल केतु ।

चरित करत नर अनुहरत संसृति सागर सेतु ॥११६॥

भावार्थ—शुद्ध (प्रकृतिजन्य त्रिगुणोंसे रहित, मायातीत दिव्य मङ्गलविग्रह), सच्चिदानन्दकन्दस्वरूप सूर्यकुलके ध्वजारूप भगवान् श्रीरामजी मनुष्योंके समान ऐसे चरित् करत हैं, जो संसार-सागरसे तारनेके लिये पुलके समान हैं (अर्थात् उन चरित्तोंको गाकर और सुनकर लोग भवसागरसे सहज ही तर जाते हैं) ॥११६॥

भगवान्की बाललीला

बाल बिभूषन बसन बर धूरि धूसरित अंग ।

बालकेलि रघुबर करत बाल बंधु सब संग ॥११७॥

भावार्थ—श्रीरामजी बालोचित सुन्दर गहने-कपड़ोंसे सजे हुए

हैं; उनके श्रीअङ्ग धूलसे मटमैले हो रहे हैं, सब बालकों तथा भाइयोंके साथ आप बालकोंके-से खेल खेल रहे हैं ॥११७॥

अनुदिन अवध बधावने नित नव संगल मोद ।

सुदित मातु पितु लोग लखि रघुबर बाल बिनोद ॥११८॥

भावार्थ—श्रीअयोध्याजीमें रोज बधावे बजते हैं, नित नये-नये मङ्गलाचार और आनन्द मनाये जाते हैं । श्रीरघुनाथजीकी बाललीला देख-देखकर माता, पिता तथा सब लोग बड़े प्रसन्न होते हैं ॥११८॥

राज अजिर राजत रुचिर कोसलपालक बाल ।

जानु पानि चर चरित बर सगुन सुमंगल बाल ॥११९॥

भावार्थ—कोसलपति महाराज दशरथके लाड़ले लाल राजमहलके सुन्दर आँगनमें हाथों और घुटनोंके बल (बकैयाँ) चलते हुए ऐसी उत्तम-उत्तम लीलाएँ कर रहे हैं जो मानो सब शुभ गुण और सुमङ्गलोंकी माला ही है ॥११९॥

नाम ललित लीला ललित ललित रूप रघुनाथ ।

ललित बसन भूषण ललित ललित अनुज सिसु साथ ॥१२०॥

भावार्थ—श्रीरघुनाथजीका नाम, उनकी लीला, उनका सुन्दर रूप, उनके वस्त्र, उनके आभूषण सभी अत्यन्त सुन्दर हैं और सुन्दर छोटे भाई तथा अयोध्यावासी बालक उनके साथ [खेल रहे] हैं ॥१२०॥

राम भरत लक्ष्मिन ललित सन्नु समन सुभ नाम ।

सुमिरत दसरथ सुवन सब पूजाहि सब मन काम ॥१२१॥

भावार्थ—श्रीराम, भरत, लक्ष्मण और शत्रुघ्न ऐसे जिनके सुन्दर और शुभ नाम हैं, दशरथजीके इन सब सुपुत्रोंका स्मरण करते ही सारी मनोकामनाएँ पूर्ण हो जाती हैं ॥१२१॥

बालक कोसलपाल के सेवकपाल कृपाल ।

तुलसी मन मानस बसत मंगल मंजु मराल ॥१२२॥

भावार्थ—कोसलपति श्रीदशरथजीके बालक श्रीरामजी सेवकों की रक्षा करनेवाले तथा बड़े ही कृपालु हैं। वे तुलसीदासके मनस्स मानसरोवरमें कल्याणरूप सुन्दर हंसके समान निवास करते हैं ॥१२२॥

भगत भूमि भूसुर सुरभि सुर हित लागि कृपाल ।

करत चरित धरि मनुज तनु सुनत भिटहि जगजाल ॥१२३॥

भावार्थ—भक्त, भूमि, ब्राह्मण, गौ, देवताओंके हितके लिये कृपालु श्रीरामचन्द्रजी मनुष्य-शरीर धारणकर [नाना प्रकारकी] खीलाएँ करते हैं, जिनके सुननेमात्रसे जगत्के [सारे] जंजाल कट जाते हैं ॥१२३॥

निज इच्छा प्रभु अवतरइ सुर सहि गो द्विज लागि ।

सगुन उपासक संग तहँ रहहि मोच्छ सब त्यागि ॥१२४॥

भावार्थ—देवता, पृथ्वी, गौ और ब्राह्मणों [की रक्षा] के लिये भगवान् अपनी इच्छासे ही [किसी कर्मबन्धनसे नहीं] अवतार धारण करते हैं। वहाँ सगुण स्वरूपके उपासक भक्तगण [सालोक्य, सामीप्य सारूप्य, साष्टि और सायुज्य] सब प्रकारके मोक्षोंका परित्याग का [परिकररूपसे] उनके साथ रहते हैं ॥१२४॥

प्रार्थना

परमानंद कृपायतन मन परिपूरन काम ।

प्रेम भगति अनपायनी देहु हमहि श्रीराम ॥१२५॥

भावार्थ—हे परमानन्दस्वरूप, कृपाके धाम, मनकी [सारी]

कामनाओंके पूर्ण करनेवाले श्रीरामचन्द्रजी ! आप हमें अपनी
अविचल प्रेमा भक्ति दीजिये ॥ १२५ ॥

भजनकी महिमा

बारि मथें घृत होइ बर सिकता ते बर तेल ।

बिनु हरि भजन न भव तरिअ यह सिद्धांत अपेल ॥ १२६ ॥

भावार्थ—जलके मथनेसे भले ही वी उत्पन्न हो जाय तथा वालूके
पेरनेसे चाहे तेल निकल आवे; परंतु श्रीहरिके भजन बिना भवसागर-
से पार नहीं हुआ जा सकता, यह सिद्धान्त अटल है ॥ १२६ ॥

हरि माया कृत दोष गुन बिनु हरि भजन न जाहिं ।

भजिअ राम सब कास तजि अस बिचारि मन माहि ॥ १२७ ॥

भावार्थ—श्रीहरिकी मायाके द्वारा रचे हुए दोष और गुण
श्रीहरिके भजन बिना नहीं नष्ट होते । ऐसा मनमें विचारकर
सब कामनाओंको त्यागकर श्रीरामजीका भजन ही करना
चाहिये ॥ १२७ ॥

जो चेतन कहँ जड़ करइ जड़हि करइ चैतन्य ।

अस समर्थ रघुनाथकहि भजहिं जीव ते धन्य ॥ १२८ ॥

भावार्थ—जो चेतनको जड़ कर देते हैं और जड़को चेतन, ऐसे
समर्थ श्रीरघुनाथजीको जो जीव भजते हैं वे धन्य हैं ॥ १२८ ॥

श्रीरघुबीर प्रताप ते सिंधु तरे पाषाण ।

ते मतिमंद जे राम तजि भजहिं जाइ प्रभु आन ॥ १२९ ॥

भावार्थ—श्रीरघुनाथजीके प्रतापसे समुद्रमें पत्थर तर गये ।
अतएव वे लोग [निश्चय ही] मन्दबुद्धि हैं जो ऐसे श्रीरामजीको
छोड़कर किसी दूसरे स्वामीको जाकर भजते हैं ॥ १२९ ॥

लव निमेष परमानु जुग बरस कल्प सर चंड ।

भजसि न मन तेहि राम कहँ कालु जासु कोदंड ॥ १३० ॥

भावार्थ—हे मन ! तू उन श्रीरामको क्यों नहीं भजता ; जिनका काल तो घनुष है और लव, निमेष, परमाणु, युग, वर्ष और कल्प जिनके प्रचण्ड वाण हैं ॥ १३० ॥

तब लगि कुसल न जीव कहँ सपनेहुँ मन बिश्राम ।

जब लगि भजत न राम कहँ सोकधाम तजि काम ॥ १३१ ॥

भावार्थ—जबतक यह जीव शोकके घर काम (विषयोकी कामना) को त्यागकर श्रीरामजीको नहीं भजता, तबतक उसके लिये न तो कुशल है और न स्वप्नमें भी [कभी] उसके मनको शान्ति मिलती है ॥ १३१ ॥

बिनु सतसंग न हरिकथा तेहि बिनु मोह न भाग ।

मोह गएँ बिनु रामपद होइ न दूढ़ अनुराग ॥ १३२ ॥

भावार्थ—सत्संगके बिना भगवान्की लीला-कथाएँ सुनने को नहीं मिलतीं, भगवान्की रहस्यमयी कथाओंके सुने बिना मोह नहीं भागता और मोहका नाश हुए बिना भगवान् श्रीरामजीके चरणोंमें सुदृढ़ (अचल) प्रेम नहीं होता ॥ १३२ ॥

बिनु बिस्वास भगति नहिं तेहि बिनु द्रवहिं न रामु ।

राम कृपा बिनु सपनेहुँ जीव न लह बिश्रामु ॥ १३३ ॥

भावार्थ—भगवान्पर श्रद्धा-विश्वास हुए बिना उनकी भक्ति नहीं होती, भक्तिके बिना श्रीरामजी पिघलते नहीं और श्रीरामजीकी कृपा बिना जीव स्वप्नमें विश्राम (शान्ति) नहीं पाता ॥ १३३ ॥

सोरठा

अस बिचारि सतिधीर तजि कुतर्क संसय सकल ।

भजहु राम रघुबीर करुणाकर सुंदर सुखद ॥१३४॥

भावार्थ—हे धीरबुद्धि ! ऐसा विचारकर सारे कुतर्कों और संशयोंको त्यागकर करुणाकी खान परम मनोहर दिव्यविग्रह, परम सुखदायक रघुबीर श्रीरामजीका भजन करिये ॥ १३४ ॥

भाव बस्य भगवान् सुख निधान करना भवन ।

तजि ममता मद मान भजिअ सदा सीता रवन ॥१३५॥

भावार्थ—सुखके खजाने और करुणाके धाम भगवान् भाव (प्रेम) के वश हैं । अतएव ममता, मद और मानको त्यागकर निरन्तर सीतापति श्रीरामजीका भजन ही करना चाहिये ॥ १३५ ॥

कहहि बिमलमति संत बेद पुरान बिचारि अस ।

द्वर्वाहि जानकी कंत तब छूटै संसार दुख ॥१३६॥

भावार्थ—निर्मल बुद्धिवाले संत वेद और पुराणोंका विचार करके यही कहते हैं कि जानकीनाथ भगवान् श्रीरामचन्द्रजी जब कृपा करते हैं, तभी संसारके दुःखोंसे छुटकारा मिलता है ॥ १३६ ॥

बिनु गुर होइ कि ग्यान ग्यान कि होइ बिराग बिनु ।

गावहि बेद पुरान सुख कि लहिअ हरि भगति बिनु ॥१३७॥

भावार्थ—वेद-पुराण कहते हैं कि क्या बिना गुरुके ज्ञान हो सकता है, अथवा वैराग्यके बिना क्या ज्ञान प्राप्त हो सकता है ? और श्रीहरिकी भक्ति बिना क्या कभी [सच्चे] सुखकी प्राप्ति हो सकती है ? ॥ १३७ ॥

बोहा

रामचंद्र के भजन बिनु जो चह पद निर्बान ।

ग्यानवंत अपि सो नर पसु बिनु पूछ बिजान ॥१३८॥

भावार्थ—जो मनुष्य श्रीरामचन्द्रजीके भजन बिना ही निर्वाणपद (मोक्ष) चाहता है, वह ज्ञानवान् (समझदार) होनेपर भी बिना सींग-पूँछका (डूँडा) पशु है ॥ १३८ ॥

जरउ सो संपति सदन सुख सुहृद मातु पितु भाइ ।

सनमुख होत जो रामपद करइ न सहस सहाइ ॥१३९॥

भावार्थ—वह सम्पत्ति, घर, सुख, मित्र, माता-पिता और भाई आदि सब जल जायें (नष्ट हो जायें), जो श्रीरामजीके चरणोंके सम्मुख होनेमें हँसते हुए (प्रसन्नतापूर्वक) सहायता नहीं करते ॥ १३९ ॥

सेइ साधु गुरु समुझि सिखि राम भगति थिरताइ ।

लरिकाई को पैरिबो तुलसी बिसरि न जाइ ॥१४०॥

भावार्थ—सच्चे साधु और सद्गुरुकी सेवा करके उनसे श्रीरामजीके तत्त्वको समझो और सीखो, तब श्रीरामकी भक्ति स्थिर हो जायगी; क्योंकि वचनमें सीखा हुआ तैरना फिर नहीं भूलता ॥ १४० ॥

रामसेवककी महिमा

सबइ कहावत राम के सबहि राम की आस ।

राम कहहिं जेहि आपनो तेहि भजु तुलसीदास ॥१४१॥

भावार्थ—सभी श्रीरामजीके भक्त कहलाते हैं और सभीको श्रीरामचन्द्रजीकी ही आशा है । परंतु हे तुलसीदास ! तू तो उसीका

भजन (सेवा) कर, जिसको स्वयं श्रीरामचन्द्रजी अपना भक्त कहते हैं ॥१४१॥

जेहि शरीर रति रास सों सोइ आदरहि सुजान ।

रुद्रदेह तजि नेहबस संकर भे हनुमान ॥१४२॥

भावार्थ—चतुरलोग उसी शरीरका आदर करते हैं, जिस शरीर-से श्रीरामजीमें प्रेम होता है । इस प्रेमके कारण ही श्रीशंकरजी अपने रुद्रदेहको त्यागकर हनुमान् बन गये ॥१४२॥

जानि रास सेवा सरल समुद्धि करब अनुमान ।

पुरुषा ते सेवक भए हर ते भे हनुमान ॥१४३॥

भावार्थ—श्रीरामजीकी सेवामें परम आनन्द जानकर पितामह ब्रह्माजी सेवक (जाम्बवान्) बन गये और श्रीशिवजी हनुमान् हो गये । इस रहस्यको समझो और प्रेमकी महिमाका अनुमान लगाओ ॥१४३॥

तुलसी रघुबर सेवकहि खल डाढत मन माखि ।

बाजराज के बालकहि लवा दिखावत आंखि ॥१४४॥

भावार्थ—तुलसीदासजी कहते हैं कि दुष्ट लोग मनमें क्रोध करके श्रीरघुनाथजीके सेवकको वैसे ही डाँटा करते हैं जैसे बाजराजके वन्धेको बटेर आँख दिखाता है ॥१४४॥

रावन रिपु के दास तें कायर करहि कुचालि ।

खर दूषण मारीच ज्यों नीच जाहिगे कालि ॥१४५॥

भावार्थ—कायर (नीचलोग) ही रावणारि श्रीरामजीके दासोंसे कुचाल किया करते हैं । वे नीच खरदूषण या मारीचकी भाँति कल ही (शीघ्र ही) संसारसे कूच कर जायेंगे ॥१४५॥

पुण्य पाप जस अजस के भावी भाजन भूरि ।

संकट तुलसीदास को राम करहिंगे दूरि ॥१४६॥

भावार्थ—तुलसीदासका संकट तो श्रीरामजी दूर कर ही देंगे।
हाँ, सहायक और बाधक लोग भविष्यमें पुण्य-पाप तथा यश-अपयशके
पात्र खूब होंगे ॥१४६॥

खेलत बालक ब्याल सँग खेलत पावक हाथ ।

तुलसी सिसु पितु मातु ज्यों राखत सिय रघुनाथः ॥१४७॥

भावार्थ—जैसे साँपके साथ खेलते और अग्निमें हाथ डालते हुए
बालकको उसके माता-पिता रोक लेते हैं वैसे ही तुलसीदासरूपी
शिशुको विषयरूपी विषधर सर्प अथवा विषयरूपी ज्वालाकी ओर
जाते देखकर माता-पितारूप श्रीसीतारामजी वचा लेते हैं ॥१४७॥

तुलसी दिन भल साहु कहँ भली चोर कहँ राति ।

निसि बासर ता कहँ भलो मानै राम इताति ॥१४८॥

भावार्थ—तुलसीदासजी कहते हैं कि साहूकारके लिये दिन
अच्छा है और चोरके लिये रात अच्छी है; परंतु जो श्रीरामजीकी
आज्ञा मानता है, उसके लिये रात-दिन दोनों कल्याणकारी
हैं ॥१४८॥

राममहिमा

तुलसी जाने मुनि समुझि कृपासिंधु रघुराज ।

महोंगे मनि कंचन किए सौंधे जग जल नाज ॥१४९॥

भावार्थ—तुलसीदासजी कहते हैं कि हमने संत-महात्माओंसे
*रामचरितमानसमें इसी भावकी निम्नलिखित अर्द्धाली मिलती है
गह सिसु बच्छ अनल अहि घाई । तहँ राखइ जननी अरगाई ॥

(अरण्य० ४२। ३)

सुनकर और स्वयं समझकर यह भलीभाँति जान लिया है कि श्रीरघुनाथ कृपाके समुद्र हैं, जिन्होंने मणियोंको और सोनेको तो महंगा कर दिया; परंतु प्राण धारण करनेके लिये सबसे अधिक आवश्यक वस्तु जल और अन्नको जगत्में सस्ता (सुलभ) बना दिया ॥१४६॥

रामभजनकी महिमा

सेवा शील सनेह बस करि परिहरि प्रिय लोग ।

तुलसी ते सब राम सों सुखद सँजोग बियोग ॥१५०॥

भावार्थ—तुलसीदासजी कहते हैं कि जगत्के सम्बन्धी प्रियजनोंको (उनके मोहको) त्यागकर सेवा, शील और प्रेमसे श्रीरामजीको वशमें करो । श्रीरामजीके प्रति सेवा, प्रेम आदि करनेपर प्रत्येक संयोग-वियोग सुखप्रद हो जायगा (क्योंकि मोहवश ही मनुष्यको जन्म-मरणशील प्रियजनों या प्रिय पदार्थोंके संयोग-वियोगमें सुख-दुःख होता है और रामजीसे तो कभी वियोग हो ही नहीं सकता ॥१५०॥

चारि चहत मानस अगम जनक चारि को लाहु ।

चारि परिहरें चारि को दानि चारि चख चाहु ॥१५१॥

भावार्थ—धर्म, अर्थ, काम, मोक्ष—इन चारोंको मनुष्य चाहता है; परंतु ये मनसे अगम हैं मिलते नहीं । मिलते हैं चार चने ही (केवल कुछ विषय ही), अतएव इन चारोंकी चाह छोड़कर चारोंके देनेवाले भगवान् श्रीरामजीको बाहरके दो और भीतरके दो (मन-बुद्धि)—इन चारों नेत्रोंसे देखो ॥१५१॥

रामप्रेमकी प्राप्तिका सुगम उपाय

सूधे मन सूधे बचन सूधी सब करतूति ।

तुलसी सूधी सकल विधि रघुबर प्रेम प्रसूति ॥१५२॥

भावार्थ—जिसका मन सरल है, वाणी सरल है और समस्त क्रियाएँ सरल हैं, उसके लिये भगवान् श्रीरघुनाथजीके प्रेमको उत्पन्न करनेवाली सभी विधियाँ सरल हैं अर्थात् निष्कपट (दम्भरहित) मन, वाणी और कर्मसे भगवान्का प्रेम अत्यन्त सरलतासे प्राप्त हो सकता है ॥१५२॥

रामप्राप्तिमें बाधक

बेष बिसद बोलनि मधुर मन कटु करम मलीन ।

तुलसी राम न पाइऐ अएँ बिषय जल मीन ॥१५३॥

भावार्थ—तुलसीदासजी कहते हैं कि ऊपरका बेष साधुओंका-सा हो और बोली भी मीठी हो, परंतु मन कठोर और कर्म भी मलिन हो—इस प्रकार विषयरूपी जलकी मछली बने रहनेसे श्रीरामजीकी प्राप्ति नहीं होती (श्रीरामजी तो सरल मनवालेको ही मिलते हैं) ॥१५३॥

बचन बेष तें जो बनइ सो बिगरइ परिनाम ।

तुलसी मन तें जो बनइ बनी बनाई राम ॥१५४॥

भावार्थ—तुलसीदासजी कहते हैं कि दम्भसे भरे हुए बाहरी बेष और वचनोंसे जो काम बनता है, वह दम्भ खुलनेपर अन्तमें बिगड़ जाता है; परंतु जो काम सरल मनसे बनता है, वह तो श्रीरामकी कृपासे बना-बनाया ही है ॥१५४॥

रामकी अनुकूलतामें ही कल्याण है

नीच भीछु लै जाइ जो राम रजायसु पाइ ।

तौ तुलसी तेरो भलो न तु अनभलो अघाइ ॥१५५॥

भावार्थ—तुलसीदासजी कहते हैं कि रे नीच ! यदि श्रीरामजीकी

आज्ञा पाकर तुझे मृत्यु ले जाय तो उसमें भी तेरा कल्याण ही है ।
परंतु मनमाने जीवनमें तो महान् अकल्याण ही है ॥ १५५ ॥

श्रीरामकी शरणागतवत्सलता

जाति हीन अथ जन्म सहि मुक्त कीन्ह असि नारि ।

महामंद मन सुख चाहसि ऐसे प्रभुहि बिसारि ॥१५६॥

भावार्थ—जो नीच जातिकी और पापोंकी जन्मभूमि थी, ऐसी स्त्री (शवरी) को भी जिन्होंने मुक्त कर दिया, अरे महामूर्ख मन ! तू ऐसे प्रभु श्रीरामको भूलकर सुख चाहता है ? ॥ १५६ ॥

बंधु बधू रत कहि कियो वचन निरुत्तर बालि ।

तुलसी प्रभु सुग्रीव की चितइ न कछू कुचालि ॥१५७॥

भावार्थ—श्रीरामजीने बालिको तो यह कहकर निरुत्तर कर दिया कि तू भाईकी स्त्रीपर आसक्त है; परंतु तुलसीदासजी कहते हैं कि प्रभुने सुग्रीवकी वैसी ही कुचालपर कुछ भी ध्यान नहीं दिया ॥ १५७ ॥

बालि बली बलसालि दलि सखा कीन्ह कपिराज ।

तुलसी राम कृपालु को बिरद गरीब निवाज ॥१५८॥

भावार्थ—श्रीरामजीने शरीरसे बली और सेना-राज्यादि बलोंसे युक्त बालिको मारकर सुग्रीवको अपना सखा और बंदरोंका राजा बना दिया । तुलसीदासजी कहते हैं कि कृपालु श्रीरामचन्द्रजीका विरद ही गरीबोंकी रक्षा करना है ॥ १५८ ॥

कहा बिभीषन लै मिल्यो कहा बिगारयो बालि ।

तुलसी प्रभु सरनागतहि सब दिन आए पालि ॥१५९॥

भावार्थ—बालिने तो भगवान्का क्या बिगाड़ा था (जिससे उसको मार डाला) और विभीषण ऐसा क्या लेकर आया था

(जिससे भगवान्ने उसे लङ्काका राज्य देकर अभय कर दिया) ? तुलसीदासजी कहते हैं कि प्रभु सदासे ही अपने शरणागतकी रक्षा करते आये हैं ॥१५६॥

तुलसी कोसलपाल सो को सरनागत पाल ।

भज्यो विभीषन बंधु भय भंज्यो दारिद्र काल ॥१६०॥

भावार्थ—तुलसीदासजी कहते हैं कि कोसलपति श्रीरामजीके समान शरणागतका पालन करनेवाला और कौन है ? विभीषणने भाई रावणके डरसे श्रीरामजीका भजन किया था, परंतु भगवान्ने उसकी दरिद्रताको तथा कालको नष्ट कर दिया (लङ्काका राज्य देकर अमर कर दिया) ॥ १६० ॥

कुलिसहु चाहि कठोर अति कोसल कुसुमहु चाहि ।

चित्त खगेस राम कर समुझि परइ कहु काहि ॥१६१॥

भावार्थ—[श्रीकाकभुशुण्डिजी गरुड़जीसे कहते हैं कि] हे पक्षि-राज ! श्रीरामजीका चित्त [अपने लिये तो] वज्रसे अधिक कठोर है और [भक्तोंके लिये] फूलसे भी अधिक कोमल है । कहिये, फिर इस चित्तका रहस्य किसकी समझमें आ सकता है ॥ १६१ ॥

बलकल भूषन फल असन तृन सज्या द्रुम प्रीति ।

तिन्ह समयन लंका दर्ई यह रघुबर की रीति ॥१६२॥

भावार्थ—भगवान् श्रीरामजी जिस समय स्वयं बलकल-वस्त्रोंसे भूषित रहते थे, फल खाते थे, तिनकोंकी शय्यापर सोते थे और वृक्षोंसे प्रेम करते थे, उसी समय उन्होंने विभीषणको लङ्का प्रदान की । श्रीरघुनाथजीकी यही रीति है (स्वयं त्याग करते हैं और भक्तोंको परम ऐश्वर्य दे देते हैं) ॥ १६२ ॥

जो संपत्ति सिव रावनहि दीन्हि दिएँ दस साथ ।

सोइ संपदा बिभीषनहि सकुचि दीन्हि रघुनाथ ॥१६३॥

भावार्थ—जो सम्पत्ति (लङ्काका राज्य) रावणको शिवजीने दस सिरोंकी बलि चढ़ानेपर दी थी, वही सम्पदा श्रीरघुनाथजीने विभीषणको बड़े संकोचके साथ दी (यह सोचते रहे कि मैंने इस शरणागत भक्तको तुच्छ वस्तु ही दी) ॥ १६३ ॥

अविचल राज बिभीषनहि दीन्ह राम रघुनाथ ।

अजहुँ विराजत लंक पर तुलसी सहित समाज ॥१६४॥

भावार्थ—तुलसीदासजी कहते हैं कि रघुराज श्रीरामजीने विभीषणको अविचल राज्य दे दिया; इसीसे वह आज भी अपने समाज (परिकर) सहित लङ्काके राज्यपदपर विराजमान है ॥१६४॥

कहा बिभीषन लै मिल्यो-कहा दियो रघुनाथ ।

तुलसी यह जानै बिना झूठ भीजिहैं हाथ ॥१६५॥

भावार्थ—विभीषण क्या लेकर भगवान्से मिला था और श्रीरघुनाथजीने उसे क्या दे डाला? तुलसीदासजी कहते हैं, इस बातको बिना जाने मूर्ख लोग हाथ ही मलते रह जायेंगे (खाली हाथ मिलनेवाले विभीषणको श्रीरामने लङ्काका अचल राज्य और अपनी अविचल भक्ति दे दी। भगवान् श्रीरामके इस स्वभावको न जाननेवाले लोग श्रीरामकी शरण न होकर इस दुःखमय और अनित्य जगत्में ही भटकते रहेंगे) ॥ १६५ ॥

बैरि बंधु निसिचर अधस तज्यो न भरें कलंक ।

झूठे अध सिय परिहरी तुलसी साइँ ससंक ॥१६६॥

भावार्थ—शत्रु रावणके भाई, नीच राक्षस और [भाईको त्याग देनेके] कलंकसे भरे रहनेपर भी विभीषणको तो रामने अपनी शरण

में ले लिया और झूठे ही अपराधके कारण पवित्रात्मा सीताका त्याग कर दिया। तुलसीदासके स्वामी श्रीरामचन्द्रजी बड़े ही सावधान हैं (लीला व्यवहारमें अपने अंदर किसी प्रकारका दोष नहीं आने देते) ॥ १६६ ॥

तेहि समाज कियो कठिन पन जेहि तौल्यो कैलास ।

तुलसी प्रभु महिमा कहाँ सेवक को बिस्वास ॥१६७॥

भावार्थ—जिस रावणने कैलासको हाथोंसे तोला था, उसीके दरबारमें अङ्गदने पाँव रोपकर कठिन प्रण कर लिया [कि कोई यदि मेरा पैर हटा देगा तो मैं सीता को हार जाऊँगा और श्रीरामजी लौट जायेंगे तथा प्रभुने इस प्रणको भङ्ग नहीं होने दिया]। तुलसीदासजी कहते हैं, इसे मैं प्रभुकी महिमा कहूँ या सेवक (अङ्गद) का विश्वास बतलाऊँ ॥ १६७ ॥

सभा सभासद निरखि पट पकरि उठायो हाथ ।

तुलसी कियो इगारहों बसन बेस जडुनाथ ॥१६८॥

भावार्थ—जिस समय द्रौपदीने सभाकी और सभासदोंकी ओर देखकर (किसीसे भी रक्षाकी आशा न समझकर) एक हाथसे अपनी साड़ीको पकड़ा और दूसरे हाथको ऊँचा करके भगवान्‌को पुकारा, तुलसीदासजी कहते हैं कि उसी समय यादवपति भगवान् श्रीकृष्णने ग्यारहवाँ वस्त्रावतार धारण कर लिया (दस अवतार भगवान्‌के प्रसिद्ध हैं, यह ग्यारहवाँ हुआ) ॥ १६८ ॥

ब्राहि तीनि कह्यो द्रौपदी तुलसी राज समाज ।

प्रथम बड़े पट बिय विकल चहत चकित निज काज ॥१६९॥

भावार्थ—तुलसीदासजी कहते हैं कि राजसभामें [जब दुःशासन द्रौपदीका चीर खींचने लगा तब] द्रौपदीने घबड़ाकर तीन बार

‘वाहि-वाहि’ पुकारा। पहली वाहि कहते ही वस्त्र बढ़ गया, दूसरीमें भगवान् व्याकुल हो उठे कि द्रौपदीको सतानेवालोंके लिये अब क्या किया जाय ? [तीसरीमें] चकित होकर अपने (दुष्टसंहाररूपी) कार्यकी इच्छा करने लगे (अर्थात् दुःशासनादि कौरवोंके संहारका निश्चय कर लिया अर्थात् भक्तकी सच्चे मनसे की हुई एक भी पुकार व्यर्थ नहीं जाती ॥१६६॥

सुख जीवन सब कोउ चाहत सुख जीवन हरि हाथ ।

तुलसी दाता सागनेउ देखिअत् अबुध अनाथ ॥१७०॥

भावार्थ—सब कोई सुखमय जीवन चाहते हैं, परंतु सुखमय जीवन श्रीहरिके हाथमें है। तुलसीदासको तो जगत्में दाता और भिखारी दोनों ही मूर्ख और अनाथ दिखायी देते हैं (दाता इसलिये मूर्ख हैं कि वे दानके अभिमानसे बँध जाते हैं और भिखारी इसलिये अनाथ हैं कि वे सर्वलोकमहेश्वर, सबके सुहृद्, अकारण कृपालु, भगवान्को छोड़कर नाशवान् लोगोंसे नाशवान् भोग मांगते हैं ॥१७०॥

कृपिन देइ पाइअ परो बिनु साधें सिधि होइ ।

सीतापति सनमुख समुझि जो कीजै सुभ सोइ ॥१७०॥

भावार्थ—कृपण दे देता है, पड़ा मिल जाता है, बिना ही साधनके सिद्धि हो जाती है। श्रीजानकीनाथको सम्मुख समझकर (उनकी कृपापर भरोसा करके) जो कुछ कीजिये, वही शुभ हो जाता है ॥१७१॥

दंडक बन पावन करन चरन सरोज प्रभाउ ।

ऊसर जामहिं खल तरहिं होइ रंक ते राउ ॥१७२॥

भावार्थ—दण्डकवनको पवित्र (शापमुक्त) करनेवाले भगवान्के

चरणकमलोंके प्रभावसे ऊसर भूमिमें भी अन्न उत्पन्न हो जाता है
दुष्ट तर जाते हैं और रङ्ग (दरिद्री) भी राजा बन जाता है ॥१७३॥

बिनहीं रितु तरुधर फरत सिला द्रवति जल जोर ।

राम लखन सिय करि कृपा जब चितवत जेहि ओर ॥१७३॥

भावार्थ—श्रीराम, लक्ष्मण और सीताजी जब कृपा करके जिसके
तरफ ताक लेते हैं तब बिना ही ऋतुके वृक्ष फलने लगते हैं और
पत्थरकी शिलाओंसे बड़े जोरसे जल बहने लगता है ॥१७३॥

सिला सुतिय भइ गिरि तरे मृतक जिए जग जान ।

राम अनुग्रह सगुन सुभ सुलभ सकल कल्याण ॥१७४॥

भावार्थ—श्रीरामजीकी कृपासे सब शुभ सद्गुण आ जाते हैं, सब
प्रकारके कल्याण सुलभ हो जाते हैं (सहज ही मिल जाते हैं) । इ
वातको तमाम जगत् जानता है कि श्रीरामकृपासे शिला सुन्दरी स्त्री
(अहल्या) बन गयी, समुद्रमें पहाड़ तर गये और युद्धमें मरे हुए
वानर-भालु पुनः जीवित हो गये ॥१७४॥

सिला साप मोचन चरन सुभिरहु तुलसीदास ।

तजहु सोच संकट मिटिहि पूजहि मन की आस ॥१७५॥

भावार्थ—तुलसीदासजी कहते हैं कि शिलाको (अहल्याको)
शापसे मुक्त करनेवाले श्रीरामजीके चरणोंका स्मरण करो और स
चिन्ताओंका त्याग कर दो । इस प्रकार अनन्य श्रीरामचिन्तक
तुम्हारे सब संकट दूर हो जायेंगे और मनोकामना पूर्ण हो
जायगी ॥१७५॥

मुए जिआए भालु कपि अवध बिप्र को पूत ।

सुभिरहु तुलसी ताहि तू जाको मारति दूत ॥१७६॥

भावार्थ—जिन्होंने लङ्कामें मरे हुए बंदर-भालुओंको जिला दिया और अयोध्यामें मरे हुए एक ब्राह्मणके बालकको जीवित कर दिया, हे तुलसीदास ! तुम उनका स्मरण करो जिनके दूत पवनपुत्र हनुमान जी हैं (जो सञ्जीवनी वूटी लाकर लक्ष्मणजीको जीवित करनेवाले हैं) ॥१७६॥

प्रार्थना

काल करम गुन दोष जग जीव तिहारे हाथ ।

तुलसी रघुबर रावरो जानु जानकीनाथ ॥१७७॥

भावार्थ—तुलसीदासजी कहते हैं कि हे रघुनाथजी ! काल, कर्म, गुण, दोष, जगत्-जीव—सब आपके ही अधीन हैं । हे जानकीनाथ ! इस तुलसीको भी अपना ही जानकर अपनाइये ॥१७७॥

रोग निकर तनु जरठपनु तुलसी संग कुलोग ।

राम कृपा लै पालिए दीन पालिबे जोग ॥१७८॥

भावार्थ—तुलसीदासजी कहते हैं—मेरा शरीर रोगोंकी खान है, वृद्धावस्था है और बुरे लोगोंका सङ्ग है । हे राम ! आप कृपा करके मुझे अपनाकर मेरा पालन कीजिये, यह दीन पालने योग्य है ॥१७८॥

सो सम दीन न दीन हित तुम्ह समान रघुबीर ।

अस बिचारि रघुबंस भनि हरहु बिषम भव भीर ॥१७९॥

भावार्थ—हे रघुवीर ! मेरे समान तो कोई दीन नहीं है और आपके समान कोई दीनबन्धु नहीं है । ऐसा विचारकर हे रघुवंश-मणि ! जन्म-मरणके महान् भयका नाश कीजिये ॥१७९॥

भव भुअंग तुलसी नकुल डसत ग्यान हरि लेत ।

चित्रकूट एक औषधी चितवत होत सचेत ॥१८०॥

भावार्थ—संसाररूपी सर्प तुलसीदासरूपी नेवलेको डसते ही उसका सारा ज्ञान हरण कर लेता है; परन्तु चित्तकूट एक ऐसी औषध है कि उसकी ओर देखते ही वह पुनः सचेत हो जाता है (चित्तकूटकी बड़ी महिमा है) ॥१८०॥

हौंहु कहावत सबु कहत राम सहत उपहास ।

साहिब सीतानाथ सो सेवक तुलसीदास ॥१८१॥

भावार्थ—[तुलसीदासजी कहते हैं कि] सब लोग मुझे श्रीरामजीका दास कहते हैं और मैं भी बिना लज्जा-संकोचके कहलाता हूँ (कहनेवालोंका विरोध नहीं करता) । कृपालु श्रीरामजी इस उपहासको सहते हैं कि श्रीजानकीनाथजी-सरीखे स्वामीका तुलसीदास-सा सेवक है ! ॥१८१॥

रामराज्यकी महिमा

राम राज राजत सकल धरम निरत नर नारि ।

राग न रोष न दोष दुख सुलभ पदार्थ चारि ॥१८२॥

भावार्थ—रामराज्यमें सभी नर-नारी अपने-अपने धर्ममें रत होकर शोभित हो रहे हैं । कहीं भी राग (आसक्ति), क्रोध, दोष और दुःख नहीं हैं; धर्म, अर्थ, काम, मोक्ष—चारों पदार्थ सुलभ हो रहे हैं ॥१८२॥

राम राज संतोष सुख घर बन सकल सुपास ।

तरु सुरतरु सुरधेनु महि अभिमत भोग बिलास ॥१८३॥

भावार्थ—रामराज्यमें सब प्रकारसे सन्तोष और सुख है, घरों तथा वनमें दोनों ही जगह सब प्रकारकी सुविधाएँ हैं । वृक्ष कल्प वृक्षके समान और पृथ्वी कामधेनुके समान इच्छामात्रको पूर्ण करती है और मनोवाञ्छित भोग-विलास सबको प्राप्त हैं ॥१८३॥

खेती बनि बिद्या बनिज सेवा सिलिप सुकाज ।

तुलसी सुरतख सरिस सब सुफल राम के राज ॥१८४॥

भावार्थ—तुलसीदासजी कहते हैं कि श्रीरामजीके राज्यमें खेती, मजदूरी, विद्या, व्यापार, सेवा और कारीगरी तथा अन्य सुन्दर कार्य कल्पवृक्षके समान सब सुन्दर शुभ फलोंके देनेवाले हैं ॥१८४॥

दंड जतिन्ह कर भेद जहँ नर्तक नृत्य समाज ।

जीतहु मनहि सुनिअ अस रामचंद्र के राज ॥१८५॥

भावार्थ—श्रीरामचन्द्रजीके राज्यमें दण्ड केवल संन्यासियोंके हाथोंमें रह गया था और भेद [सूर-तालके भेदके अर्थमें] केवल नाचनेवालोंके नृत्य-समाजमें था; और 'जीतो' शब्द केवल मनको जीतनेके प्रसङ्गमें ही सुन पड़ता था (राजनीतिमें साम, दान, दण्ड, भेद—ये चार शत्रुको जीतनेके उपाय कहे गये हैं। श्रीरामराज्यमें कोई शत्रु था ही नहीं, जिसके लिये इनसे काम लेना पड़ता; अतएव दण्ड और भेदके नामसे तो क्रमशः उपर्युक्त वस्तु तथा भाव रह गये थे और साम, दान स्वाभाविक सात्त्विक गुण हैं ही) ॥१८५॥

कोपें सोच न पोच कर करिअ निहोर न काज ।

तुलसी परमिति प्रीति की रीति राम के राज ॥१८६॥

भावार्थ—तुलसीदासजी कहते हैं कि श्रीरामचन्द्रजीके राज्यमें प्रेमकी रीति सीमातक पहुँच गयी थी। इनसे न तो किसीके क्रोध करनेपर कोई उसकी चिन्ता ही करता और न उसका कोई अपकार ही करता। सब लोग सबका काम प्रेमसे करते। काम करनेमें कोई किसीपर अहसान नहीं जताता ॥१८६॥

दोहा० ५-६—

श्रीरामकी दयालुता

मुकुर निरखि मुख राम भूगन्त गुनहि है दोष ।

तुलसी से सठ सेवकन्हि लखि जनि परहिं सरोष ॥१८७॥

भावार्थ—श्रीरामजी दर्पणमें अपना श्रीमुख निरखकर अपनी टेढ़ी भाँहोंको जो एक गुण है दोष देते हैं और सोचते हैं कि तुलसी सरीखे दुष्ट सेवकोंको कहीं इन टेढ़ी भ्रुकुटियोंमें क्रोध न दिखायी दे लगे ॥१८७॥

श्रीरामकी धर्मधुरन्धरता

सहसनाम मुनि भनित सुनि तुलसी बल्लभ नाम ।

सकुचित हियँ हँसि निरखि सिय धरम धुरंधर राम ॥१८८॥

भावार्थ—मुनिके कहे हुए रामसहस्रनाममें 'तुलसीवल्लभ' अपना नाम सुनकर धर्मधुरंधर भगवान श्रीरामजी हँसकर सीताजीकी ओर देखते हैं और मन-ही-मन सकुचाते हैं ॥१८८॥

श्रीसीताजीका अलौकिक प्रेम

गौतम तिय गति सुरति करि नहिं परसति पग पानि ।

मन बिहँसे रघुवंसमनि प्रीति अलौकिक जानि ॥१८९॥

भावार्थ—[जनकपुरीमें सखियोंके कहनेपर भी] मुनि गौतमकी पत्नी अहल्याकी गतिको याद करके (जो चरणस्पर्श करते ही देवी बनकर आकाशमें उड़ गयी थी) श्रीसीताजी अपने हाथोंसे भगवान् श्रीरामजीके पैर नहीं छूतीं। रघुवंशविभूषण श्रीरामजी सीताजीके इस अलौकिक प्रेमको जानकर मन-ही-मन हँसने लगे ॥१८९॥

श्रीरामकी कीर्ति

तुलसी बिलसत नखत निसि सरद सुधाकर साथ ।

मुकुता झालरि झलक जनु राम सुजसु सिसु हाथ ॥१९०॥

भावार्थ—तुलसीदासजी कहते हैं कि शरत्पूर्णिमाके चन्द्रमाके साथ रात्रिमें नक्षत्रावली ऐसी शोभा देती है, मानो श्रीरामजीके सुयशरूपी शिशुके हाथमें मोतियोंकी झालर झलमला रही हो ॥ १९० ॥

रघुपति कीरति कामिनी क्यों कहै तुलसीदासु ।

सरद अकास प्रकास ससि चारुचिबुक तिल जासु ॥१९१॥

भावार्थ—श्रीरघुनाथजीकी कीर्तिरूपी कामिनीका तुलसीदास कैसे वखान कर सकता है ? शरत्पूर्णिमाके आकाशमें प्रकाशित होनेवाला चन्द्रमा मानो उस कीर्ति-कामिनीकी ठुड्डीका तिल है ॥१९१॥

प्रभु गुन गन भूषन बसन बिसद बिसेष सुबेस ।

राम सुकीरति कामिनी तुलसी करतब केस ॥१९२॥

भावार्थ—प्रभु श्रीरामजीके गुणोंके समूह श्रीरामजीकी सुन्दर कीर्तिरूपी कामिनीके वस्त्र और आभूषण हैं, जिनसे उसका वेष बहुत ही स्वच्छ और सुन्दर जान पड़ता है । और तुलसीदासकी [उस कीर्तिका वर्णन करनारूपी] जो करतूत है, वह [अनधिकार प्रयास होनेके कारण अत्यन्त काली है, इसलिये] उसके केश हैं ॥ १९२ ॥

राम चरित राकेस कर सरिस सुखद सब काहु ।

सज्जन कुमुद चकोर चित हित बिसेषि बड़ लाहु ॥१९३॥

भावार्थ—श्रीरामचन्द्रजीके चरित्र पूर्णिमाके चन्द्रमाकी किरणोंके समान सभीको सुख देनेवाले हैं, परंतु सज्जनरूपी कुमुद और चकोरोंके चित्तके लिए तो वे विशेषरूपसे हितकारी और महान् लाभरूप हैं ॥ १९३ ॥

रघुबर कीरति सज्जननि सीतल खलनि सुताति ।

ज्यों चकोर चय चक्कवनि तुलसी चाँदनि राति ॥१९४॥

भावार्थ—जिस प्रकार चाँदनी रात चकोरोंके समूहके लिए शान्तिदायिनी और चक्कोंके लिये विशेष ताप देनेवाली होती है, तुलसीदासजी कहते हैं कि उसी प्रकार श्रीरघुनाथजीकी कीर्ति सज्जनोंके लिये शीतल [सुख देनेवाली] और दुर्जनोंको विशेष जलानेवाली होती है ॥ १९४ ॥

रामकथाकी महिमा

राम कथा मंदाकिनी चित्रकूट चित चार ।

तुलसी सुभग सुनेह बन सिय रघुबीर बिहार ॥१९५॥

भावार्थ—तुलसीदासजी कहते हैं कि श्रीरामजीकी कथा मन्दाकिनी नदी है, सुन्दर [भक्तिसे पूर्ण निर्दोष] चित्त चित्रकूट है और स्नेह ही सुन्दर वन है, जिसमें श्रीसीतारामजी विहार करते हैं ॥ १९५ ॥

स्याम सुरभि पय बिसद अति गुनद करहिं सब पान ।

गिरा ग्राम्य सिय राम जस गावहिं सुनहिं सुजान ॥१९६॥

भावार्थ—श्यामा (कजली) गौ काली होनेपर भी उसका दूध बहुत उज्ज्वल और गुणदायक होता है, इसीसे लोग उसे [बड़े चावसे] पीते हैं । इसी प्रकार बुद्धिमान् संतजन [श्रीसीतारामजीके यशको गँवारु भाषामें होनेपर भी [बड़े चावसे] गाते और सुनते हैं ॥ १९६ ॥

हरि हर जस सुर नर गिरहुं बरनहिं सुकबि समाज ।

हांड़ी हाटक घटित चर रांधें स्वाद सुनाज ॥१९७॥

भावार्थ—सुकविगण भगवान् श्रीहरि और भगवान् श्रीशंकरके

यशको संस्कृत और भाषा दोनोंमें ही वर्णन करते हैं। उत्तम अनाज-को चाहे मिट्टीकी हाँड़ीमें पकाया जाय, चाहे सोनेके पात्रमें, वह स्वादिष्ट ही होता है ॥ १९७ ॥

राममहिमाकी अज्ञेयता

तिल पर राखेउ सकल जग बिदित बिलोकत लोग ।

तुलसी महिमा राम की कौन जानिबे जोग ॥१९८॥

भावार्थ—तुलसीदासजी कहते हैं कि श्रीरामजीकी महिमाको [पूर्णरूपसे] जाननेका अधिकारी कौन है ? (अर्थात् कोई नहीं है।) उन्होंने आँखके काले तिल (पुतली) पर सारे जगत्को रख दिया है, इस बातको सब लोग जानते हैं और प्रत्यक्ष देखते हैं (आँखोंका छोटा-सा तिल यदि बिगड़ जाय तो इतना भारी विस्तृत जगत् जरा-सा भी नहीं दीख पड़ता) ॥ १९८ ॥

श्रीरामजीके स्वरूपकी अलौकिकता

सोरठा

राम स्वरूप तुम्हार बचन अगोचर बुद्धिपर ।

अबिगत अकथ अपार नेति नेति नित निगम कह ॥१९९॥

भावार्थ—हे रामजी ! आपका स्वरूप वाणीके अगोचर और बुद्धिसे परे है। इस स्वरूपको न कोई जान पाया है, न बखान कर सकता है, न उसका पार ही पा सकता है; इसलिये वेद सदा 'नेति-नेति' कहकर उसका वर्णन करते हैं ॥ १९९ ॥

ईश्वर-महिमा

दोहा

माया जीव सुभाव गुन काल करम महदादि ।

ईस अंक तें बढ़त सब ईस अंक बिनु बादि ॥२००॥

भावार्थ—माया, जीव, स्वभाव, गुण, काल, कर्म और महत्त्वादि सब ईश्वररूपी अङ्कके संयोगसे बढ़ते हैं और उस अङ्कके बिना व्यर्थ हो जाते हैं ॥ २०० ॥

श्रीरामजीकी भक्तवत्सलता

हित उदास रघुवर बिरह बिकल सकल नर नारि ।

भरत लखन सिय गति समुद्धि प्रभु चक्ष सदा सुवारि ॥ २०१ ॥

भावार्थ—श्रीरघुनाथजीके विरहमें उनके मित्र उदासीन, सभी स्त्री-पुरुष व्याकुल थे; परंतु श्रीभरतजी, श्रीलक्ष्मणजी और श्रीसीताजीकी दशाको समझकर तो प्रभु श्रीरामजीके नेत्रोंमें भी सदा आंसू भरे रहते थे (अर्थात् समस्त अवधवासी तो श्रीरामजीके कष्टसे दुःखी थे; परंतु स्वयं श्रीरामजी भरतजी, लक्ष्मणजी और सीताजीके दुःखसे दुःखित रहते थे) ॥ २०१ ॥

सीता, लक्ष्मण और भरतके रामप्रेमकी अलौकिकता

सीय सुमित्रा सुवन गति भरत सनेह सुभाउ ।

कहिबे को सारद सरस जनिबे को रघुराउ ॥ २०२ ॥

भावार्थ—श्रीसीताजी तथा श्रीलक्ष्मणजीकी अनन्य प्रेमकी चाल और श्रीभरतजीके प्रेम और स्वभावको कहनेके लिए केवल सरस्वतीजी ही समर्थ हैं और जाननेके लिये केवल श्रीरघुनाथजी ही ॥ २०२ ॥

जानी राम न कहि सके भरत लखन सिय प्रीति ।

सो सुनि गुनि तुलसी कहत हठ सठता की रीति ॥ २०३ ॥

भावार्थ—श्रीभरतजी, श्रीलक्ष्मणजी और श्रीसीताजीके प्रेमको श्रीरामचन्द्रजी ही जान सके; पर वे भी उसका वर्णन नहीं कर सके । इस बातको सुनकर और विचारकर भी तुलसीदास हठवश उनके

प्रेमका वर्णन करने चला है, यह उसकी दुष्टता और मूर्खताकी ही निशानी है ॥ २०३ ॥

सब विधि समर्थ सकल कह ससि साँसति दिन राति ।

भलो निबाहेउ सुनि समुझि स्वामिधर्म सब भाँति ॥ २०४ ॥

भावार्थ—प्रेमके तत्त्वको जानने और निवाहनेमें श्रीरामजी ही सब प्रकारसे समर्थ हैं, सब लोग यही कहते हैं। इसीके अनुसार उन्होंने सब कुछ सुन-समझकर दिन-रात कष्ट सहते हुए अपने स्वामि-धर्मको सब प्रकारसे भलीभाँति निवाहा। (सीताको वन-वन ढूँढ़ते फिरे, लक्ष्मणके लिये कितना विलाप किया और भरतको तो कभी चित्तसे हटाया ही नहीं—भरतकी प्रशंसा स्वयं निम्नलिखित शब्दोंमें की ॥ २०४ ॥

भरत-महिमा

भरतहि होइ न राजमदु बिधि हरिहर पद पाइ ।

कबहुँ कि काँजी सीकरनि छीरसिधु बिनसाइ ॥ २०५ ॥

भावार्थ—[अयोध्याके राज्यकी तो बात ही क्या है] ब्रह्मा, विष्णु और महेशका पद पाकर भी भरतको राजमद नहीं हो सकता। काँजीकी बूंदोंसे भला क्या कभी क्षीरसागर नष्ट हो सकता है (फट सकता है) ? ॥ २०५ ॥

संपति चकई भरत चक मुनि आयसु खेलवार ।

तेहि निसि आश्रम पींजराँ राखे भा भिनुसार ॥ २०६ ॥

भावार्थ—[भरद्वाजजीके योगबलसे जुटायी हुई] भोग-विलासकी सामग्री मानो चकवी है और भरतजी चकवा हैं तथा भरद्वाज मुनिकी आज्ञा खिलाड़ी है, जिसने उस रातको आश्रमरूपी पिंजड़ेमें

दोनों (चकवी-चकवा) को बंद कर रखवा और वैसे ही सवेरा हो गया, परंतु दोनोंका मिलन नहीं हुआ । (श्रीरामजीसे मिलनेके लिये जब भरतजी सब अयोध्यावासियोंको साथ लेकर चित्रकूट जा रहे थे, तब रास्तेमें भरद्वाजजीने उनका आतिथ्यसत्कार किया और तपोबलसे नाना प्रकारकी ऐश्वर्यपूर्ण भोगसामग्रियाँ उत्पन्न कर दीं, परंतु भरतजीने समीप रहनेपर भी उस सम्पत्तिकी ओर—भोग-सामग्रियोंकी ओर मनसे भी नहीं ताका, जैसे चकवा-चकवी रातको एक पिंजरेमें बंद रहनेपर भी एक दूसरेकी ओर नहीं देखते ।) ॥ २०६ ॥

सधन चोर मग मुदित मन धनी गही ज्यों फँट ।

त्यों सुग्रीव बिभीषणहि भई भरत की भेंट ॥२०७॥

भावार्थ—जैसे धन लेकर प्रसन्न मनसे रास्तेमें जाते हुए चोरको धनी आकर पकड़ ले, उस समय उस चोरकी जैसी हालत होती है, वैसी ही हालत भरतसे मिलनेपर सुग्रीव और बिभीषणकी हुई । (सुग्रीव और बिभीषणने अपनेको भगवान्का प्रेमी सखा समझ रखवा था और इस प्रेमरूपी धनको लिये ही वे फूलते हुए भरतजीके सामने पहुँचे; परंतु वहाँ प्रेममूर्ति भरतजीको देखते ही वे दोनों यह समझकर सकुचा गये कि वास्तवमें प्रेमके धनी तो भरतजी ही हैं, जिन्होंने बड़े भाईके लिये यह दशा स्वीकार की है । हम तो नामके ही प्रेमी हैं, जो राज्यके लिये भाइयोंको मरवाकर भगवान्के सखा कहलानेका दावा करते हैं ।) ॥ २०७ ॥

राम सराहे भरत उठि मिले राम सस जानि ।

तदपि बिभीषण कीसपति तुलसी गरत गलानि ॥२०८॥

भावार्थ—तुलसीदासजी कहते हैं कि यद्यपि श्रीरामजीने बिभीषण

और सुग्रीवकी बड़ी प्रशंसा की और भरतजी भी उन्हें श्रीरामजीके समान समझकर ही उठकर उनसे मिले, तथापि वे ग्लानिसे यले ही जाते थे (मन-ही-मन सोचते थे कि कहाँ तो भरत-सरीखे निःस्वार्थ प्रेमी भाई और कहाँ हम अपने बड़े भाइयोंको मरवानेवाले स्वार्थी भाई !) ॥२०८॥

भरत श्याम तन राम लभ सब गुण रूप निधान ।

सेवक सुखदायक सुलभ सुमिरत सब कल्याण ॥२०९॥

भावार्थ—श्रीभरतजीका श्रीरामजीके समान ही श्याम शरीर है और उन्हींके समान वे रूप गुणके खजाने तथा सेवकोंको सुख देनेवाले हैं। इनका स्मरण करते ही सब कल्याण सहज ही मिल जाते हैं ॥२०९॥

लक्ष्मणमहिमा

ललित लखन मूरति मधुर सुमिरहु सहित सनेह ।

सुख संपति कीरति बिजय सगुन सुमंगल गेह ॥२१०॥

भावार्थ—जो सुख, सम्पत्ति, कीर्ति, विजय, सद्गुण और सुन्दर कल्याण के घर हैं, उन परम मनोहर श्रीलक्ष्मणजीकी मधुर मूर्तिका प्रेमसहित स्मरण करो ॥२१०॥

शत्रुघ्नमहिमा

नाम सत्रुसूदन सुभग सुषमा शील निकेत ।

सेवत सुमिरत सुलभ सुख सकल सुमंगल देत ॥२११॥

भावार्थ—शोभा और शीलके धाम श्रीशत्रुघ्नजीके सुन्दर नामका भजन और स्मरण करनेसे सब सुख सुलभ हो जाते हैं और वह भजन स्मरण सब सुन्दर मङ्गलोंको देनेवाला है ॥२११॥

कौसल्यामहिमा

कौसल्या कल्याणमई सूरति करत प्रनाम ।

सगुन सुमंगल काज सुभ कृपा करहि तियराम ॥२१२॥

भावार्थ—श्रीकौशल्याजी कल्याणमयी सूरति हैं, उन्हें प्रणाम करनेपर सब शुभ सगुण और सुन्दर मङ्गल होते हैं और सब कार्य सफल होते हैं तथा श्रीसीतारामजी कृपा करते हैं ॥२१२॥

सुमित्रामहिमा

सुमिरि सुमित्रा नाम जग जे तिय लेहि सनेम ।

सुअन लखन रिपुदवन से पारहि पति पद प्रेम ॥२१३॥

भावार्थ—जगत्में जो स्त्रियाँ सुमित्राजीके नामको स्मरणकर [पातिव्रत] नियम लेती हैं, वे लक्ष्मण और शत्रुघ्न-जैसे पुत्र तथा पतिके चरणोंमें प्रेम प्राप्त करती हैं ॥२१३॥

सीतामहिमा

सीता चरन प्रनाम करि सुमिरि सुनाम सुनेम ।

होहि तीय पतिदेवता प्राणनाथ प्रिय प्रेम ॥२१४॥

भावार्थ—भलीभाँति नियमपूर्वक श्रीसीताजीके चरणोंमें प्रणाम करनेसे और उनके सुन्दर नामका स्मरण करनेसे स्त्रियाँ पतिव्रता हो जाती हैं और अपने प्रिय प्राणनाथका प्रेम प्राप्त करती हैं ॥२१४॥

रामचरित्रकी पवित्रता

तुलसी केवल कामतरु रामचरित आराम ।

कलितरु कपि निसिचर कहत हमहि किए बिधि बाम ॥२१५॥

भावार्थ—तुलसीदासजी कहते हैं कि श्रीरामचरित्ररूपी बगीचेमें केवल कल्पवृक्ष ही हैं (अर्थात् उसमें केवल पुण्यपुरुषोंको ही

स्थान हैं)। सुग्रीवादि बंदर और विभीषणादि राक्षस कहते हैं कि विधाता हमारे लिये विपरीत था जिसने हम लोगोंको कलितर (पाप-देह) बनाया, परंतु कृपामय श्रीरघुनाथजीने हमें भी अपने उस चरित्ररूप पावन उद्यानमें स्थान दे दिया ॥२१५॥

कैकेयीकी कुटिलता

मातृ सकल सानुज भरत गुरु पुर लोग सुभाउ ।

देखत देख न कैकइहि लंकापति कपिराउ ॥२१६॥

भावार्थ—लंकेश्वर विभीषण और ज्ञानरराज सुग्रीव सब माताओं-का, लक्ष्मण और शत्रुघ्नसहित भरतजीका, गुरुओंका तथा अयोध्या-वासियोंका [श्रीरामजीके प्रेमसे भरा हुआ] स्वाभाव [बड़े ही आदर तथा आह्लादके साथ] देखते हैं, परंतु कैकेयीको (उसका राम-विरोधी स्वभाव) नहीं देख सकते (उसका वैसा स्वभाव देखकर उन्हें दुःख होता है) ॥२१६॥

सहज सरल रघुबर बचन कुमति कुटिल करि जान ।

चलइ जोंक जल बरुगति जद्यपि सलिलु समान ॥२१७॥

भावार्थ—श्रीरघुनाथजीके स्वभावसे ही सरल वचनोंको दुर्बुद्धि-कैकेयीने टेढ़ा ही समझा। यद्यपि जल समान ही होता है तथापि जोंक उसमें टेढ़ी चाल से ही चलती है ॥२१७॥

दशरथमहिमा

दसरथ नाम सुकामतर फलइ सकल कल्याण ।

धरनि धाम धन धरम सुत सदगुन रूप निधान ॥२१८॥

भावार्थ—दशरथजीका नाम सुन्दर कल्पवृक्ष है; [सेवा करने-

पर यानी 'दशरथ' नामका जप करनेपर] उसमें पृथ्वी, धर, धन, धर्म, सद्गुणी और रूपनिधान पुत्र—इस प्रकार सभी कल्याणमय फल फलते हैं ॥ १२१८॥

तुलसी जान्यो दसरथहि धरमु न सत्य समान ।

रामु तजे जेहि लागि बिनु राम परिहरे प्राण ॥ १२१९॥

भावार्थ—तुलसीदासजी कहते हैं कि दशरथजीने ही इस तत्त्व-को समझा था कि सत्यके समान कोई भी धर्म नहीं है। जिस सत्यके लिये उन्होंने श्रीरामको त्याग दिया और श्रीरामके बिरहमें प्राण त्याग दिये ॥ १२१९॥

राम बिरहें दसरथ मरन मुनि मन अगस सुमीचु ।

तुलसी मंगल मरन तरु सुचि सनेह जल सींचु ॥ १२२०॥

भावार्थ—श्रीरामजीके विरहमें दशरथजी मर गये, ऐसी शुभ मृत्युतक मुनियोंके मन भी नहीं पहुँच सकते। तुलसीदासजी कहते हैं, ऐसे मङ्गलमय मृत्युरूपी वृक्षको पवित्र (अनन्य और निष्काम) श्रीरामप्रेमरूपी जलसे सींचते रहो (अर्थात् श्रीराममें तुम्हारा प्रेम होगा तो तुम्हारी भी ऐसी ही दुर्लभ मृत्यु होगी) ॥ १२२०॥

सोरठा

जीवन मरन सुनाम जैसैं दसरथ राय को ।

जियत खिलाए राम राम बिरहें तनु परिहरेउ ॥ १२२१॥

भावार्थ—जीवन और मृत्यु दोनोंमें ही जिस प्रकार महाराज दशरथजीका नाम हुआ (वैसा किसीके लिये भी सम्भव नहीं है)। जीवनकालमें उन्होंने भगवान श्रीरामको गोद खिलाया और शरीर छोड़ा तो श्रीरामके विरहमें ॥ १२२१॥

जटायुका भाग्य

दोहा

प्रभुहि बिलोकत गोद गत सिय हित घायल नीचु ।

तुलसी पाई गीधपति मुकुति मनोहर मीचु ॥२२२॥

भावार्थ—तुलसीदासजी कहते हैं कि गृध्रराज जटायुको घन्य हैं, जो सीताके [छुड़ाने] के लिये घायल हुए और नीच शरीर होनेपर भी प्रभुकी गोदमें उनके मधुर मुखारविन्दको निरखते हुए ही मनोहर मृत्यु और मुक्ति प्राप्त की ॥२२२॥

बिरत करम रत भगत मुनि सिद्ध ऊँच अरु नीचु ।

तुलसी सकल सिहात सुनि गीधराज की मीचु ॥२२३॥

भावार्थ—तुलसीदासजी कहते हैं कि गृध्रराजकी (इस प्रकारकी दुर्लभ) मृत्युका समाचार सुनकर विरक्त, कर्मयोगी, भक्त, ज्ञानी, मुनि, सिद्ध, ऊँच और नीच—सभी उनकी ईर्ष्या करने लगे (सबसे चाहा कि हमें भी ऐसी ही मृत्यु मिले ॥२२३॥

मुए मरत मरिहैं सकल घरी पहरके बीचु ।

लही न काहूँ आजु लौं गीधराज की मीचु ॥२२४॥

भावार्थ—आजतक कितने मर गये, वर्तमानमें कितने मर रहे हैं और भविष्यमें घड़ी-पहरके अन्तरसे सभी मरेंगे ही; परंतु आजतक जटायुकी-सी सुन्दर मौत किसीने नहीं पायी ॥२२४॥

मुएँ मुकुत जीवत मुकुत मुकुत मुकुत हूँ बीचु ।

तुलसी सबही तें अधिक गीधराजकी मीचु ॥२२५॥

भावार्थ—कोई मरनेपर मुक्त होता है, कोई जीता ही मुक्त (जीवन्मुक्त) हो जाता है; मुक्त-मुक्तमें भी भेद होता है। तुलसी-

दासजी कहते हैं, इन सभी मुक्तियोंसे बढ़कर गृध्रराजकी मृत्यु हुई ॥२२५॥

रघुबर बिकल बिहंग लखि सो बिलोकि दोउ बीर ।

सिय सुधि कहि सिय राम कहि देह तजी सति धीर ॥२२६॥

भावार्थ—श्रीरघुनाथजीने [पीड़ासे] व्याकुल [घायल] जटायु-को देखा, उस धीरबुद्धि जटायुने भी दोनों भाइयोंको [नेत्र भरकर] देखा [देखते ही पीड़ामुक्त होकर] उन्हें सीताजीका समाचार सुनाकर, 'सीताराम', 'सीताराम' कहते हुए [और भगवान्‌को देखते हुए ही उनकी गोदमें] शरीर छोड़ दिया ॥२२६॥

दसरथ तें दसगुन भगति सहित तासु करि काजु ।

सोचत बंधु समेत प्रभु कृपासिंधु रघुराजु ॥२२७॥

भावार्थ—कृपाके समुद्र श्रीरघुनाथजीने अपने पिता दशरथजीसे दसगुनी भक्तिसहित उसका मृतकसंस्कार किया और भाई लक्ष्मणजी-सहित उसकी मृत्युके लिये शोक करने लगे ॥२२७॥

रामकृपाकी सहत्ता

केवट निसिचर बिहंग मृग किए साधु सनमानि ।

तुलसी रघुबर को कृपा सकल सुमंगल खानि ॥२२८॥

भावार्थ—तुलसीदासजी कहते हैं कि श्रीरघुनाथजीकी कृपा सब सुमङ्गलोंकी खान है; उस रामकृपाने केवट, राक्षस (विभीषण), पक्षी (जटायु) और पशुओं (बंदर-भालु आदि) को भी सम्मान देकर साधु बना दिया ॥२२८॥

हनुमत्स्मरणकी महत्ता

मंजुल मंगल मोदमय मूरति माखत पूत ।

सकल सिद्धि कर कमल तल सुमिरत रघुबर दूत ॥२२९॥

भावार्थ—श्रीरामजीके दूत वायुपुत्र श्रीहनुमान्जी मनोहर मङ्गल और आनन्दकी मूर्ति हैं । उनका स्मरण करते ही समस्त सिद्धियाँ कस्तलगत (सुलभ) हो जाती हैं ॥ २२६ ॥

धीर वीर रघुवीर प्रिय सुमिरि समीर कुमार ।

अगम सुगम सब काज कर करतल सिद्धि बिचार ॥ २३० ॥

भावार्थ—धीर, वीर श्रीरघुवीरके प्यारे पवनकुमार श्रीहनुमान्जीका स्मरण करके चाहे जैसे दुर्लभ या सुलभ सब काम करो; निश्चय रखो कि उनकी सफलता तुम्हारे हाथमें ही रखी है ॥ २३० ॥

सुख मुद अंगल कुमुद बिधु सुगुन सरोरुह भानु ।

करहु काज सब सिद्धि सुभ आनि हिएँ हनुमान ॥ २३१ ॥

भावार्थ—सुख, आनन्द और मङ्गलरूपी कुमुदिनीके खिलानेके लिये चन्द्रमाके सदृश और सुन्दर गुणरूपी कमलोंको विकसित करनेके लिये सूर्यके समान श्रीहनुमान्जीका हृदयमें ध्यान करके कार्य आरम्भ करो; फिर सब शुभ और सिद्धि ही होगा ॥ २३१ ॥

सकल काज सुभ समउ भल सगुन सुमंगल जानु ।

कीरति बिजय बिभूति भलि हियँ हनुमानहि आनु ॥ २३२ ॥

भावार्थ—श्रीहनुमान्जीका हृदयमें ध्यान करो और यह निश्चय समझ लो कि तुम्हारे सभी कार्य शुभ होंगे, दिन अच्छे आवेंगे, सभी सद्गुण, सुमङ्गल, कीर्ति, विजय और विमल विभूतिकी प्राप्ति होगी ॥ २३२ ॥

सूर शिरोमनि साहसी सुमति समीर कुमार ।

सुमिरत सब सुख संपदा मुद मंगल दातार ॥ २३३ ॥

भावार्थ—शूरोँके शिरोमणि, साहसी, सुबुद्धिमान् श्रीपवनकुमार

स्मरण करते ही स्मरण करनेवालेको सब सुख, सम्पत्ति, आनन्द और मङ्गल देनेवाले हैं ॥ २३३ ॥

बाहुपीड़ाकी शान्तिके लिये प्रार्थना

तुलसी तनु सर सुख जलज भुज रुज गज बरजोर ।

दलत दयानिधि देखिए कपि केसरी किसोर* ॥ २३४ ॥

भावार्थ—हे दयानिधान हनुमान्जी ! देखिये, तुलसीदासके शरीररूपी सरोवरके सुखरूपी कमलको यह भुजाका रोगरूप हाथी बलपूर्वक नष्ट कर रहा है । [इससे मुझको बचाइये; क्योंकि] आप केसरीनन्दन हैं (सिंहका* वच्चा ही मतवाले हाथीको परास्त कर सकता है) ॥ २३४ ॥

भुज तर कोटर रोग अहि बरबस कियो प्रबेस ।

बिहगराज बाहन तुरत काढ़िअ मिटै कलेस ॥ २३५ ॥

भावार्थ—मेरी भुजा पेड़के कोटरके समान है, उसमें रोगरूपी सर्प जबर्दस्ती घुस गया है । हे गरुड़वाहन हरि ! उसे आप शीघ्र निकाल डालिये, जिससे मेरा कष्ट दूर हो ॥ २३५ ॥

बाहु बिटप सुख बिहंग थलु लगी कुपीर कुआगि ।

रामकृपा जल सींचिए बेगि दीन हित लागि ॥ २३६ ॥

भावार्थ—मेरा भुजारूपी वृक्ष सुखरूपी पक्षीका निवासस्थान था, उसमें दुष्ट रोगरूपी बुरी आग लग गयी है । हे हनुमान्जी ! शीघ्र ही इस दीनके भलेके लिये श्रीरामकृपारूपी जल सींचकर उस आगको बुझा दीजिये (क्योंकि रामकृपा आपके ही अधीन है) ॥ २३६ ॥

*तुलसीदासजीकी बांहमें रोग हो गया था, श्रीहनुमान्जीकी स्तुतिसे वह अच्छा हो गया था । ये दोहे उसी प्रसङ्गके कहे जाते हैं ।

*केसरी हनुमान्जीके पिताका नाम था और केसरी सिंहको भी कहते हैं ।

काशीमहिमा

सोरठा

मुक्ति जन्म सहि जानि ग्यान खानि अघ हानिकर ।

जहँ बस संभु भवानि सो कासी सेइअ कस न ॥२३७॥

भावार्थ—जहाँ भगवान् श्रीशिवजी और माता पार्वतीजी रहते हैं; उस काशीको पापोंको नष्ट करनेवाली, ज्ञानकी खान और मुक्तिको उत्पन्न करनेवाली जानकर क्यों न उसका सेवन किया जाय ? ॥२३७॥

शंकरमहिमा

जरत सकल सुर वृंद बिषम गरल जेहि पान किय ।

तैहि न भजसि मन मंद को कृपालु संकर सरिस ॥२३८॥

भावार्थ—जिस भयंकर विष [की ज्वाला] से सारे देवतागण जल रहे थे, उसको जिन्होंने स्वयं पान कर लिया, रे मन्द मन ! तू उन श्रीशिवजीको क्यों नहीं भजता ? उनके समान कृपालु [और] कौन है ? ॥२३८॥

शंकरजीसे प्रार्थना

दोहा

बासर ढासनि के ढका रजनीं चहुँ दिसि चोर ।

संकर निज पुर राखिए चितं सुलोचन कोर ॥२३९॥

भावार्थ—दिनमें तो मुझे ठगोंके धक्के खाने पड़ते हैं और रातको मुझे चारों ओरसे चोर सताते हैं, अतएव हे शंकरजी ! कृपादृष्टि-की कोरसे मेरी ओर देखकर अपनी काशीपुरीमें इनसे मेरी रक्षा कीजिये ॥२३९॥

अपनी बीसीं आपुहीं पुरिंह लगाए हाथ ।

केहि बिधि विनती बिस्व की करौं बिस्व के नाथ ॥२४०॥

भावार्थ—हे विश्वनाथजी! आपने अपनी 'बीसी'* में स्वयं अपनी पुरीमें कार्य आरम्भ कर दिया (संहारलीला शुरू कर दी), फिर मैं विश्वकी ओरसे किस प्रकार आपसे [उसकी रक्षाके लिये] विनय कहूँ ? ॥२४०॥

भगवल्लीलाकी दुर्ज्ञेयता

और करै अपराधु कोउ और पाव फल भोगु ।

अति विचित्र भगवंत गति को जग जानै जोगु ॥२४१॥

भावार्थ—अपराध करे कोई और और उसके फलका भोग पावे कोई और ही । भगवान्की लीला अति विचित्र है, उसे जानने योग्य जगत्में कौन है (अर्थात् कोई नहीं) ॥२४१॥

प्रेममें प्रपंच बाधक है

प्रेम सरीर प्रपंच रुज उपजी अधिक उपाधि ।

तुलसी भली सुबैदई बेगि बाँधिऐ व्याधि ॥२४२॥

भावार्थ—प्रेमरूपी शरीरमें यदि विषयाशक्तिका रोग लग जाता है तो बड़ी भारी पीड़ा उत्पन्न हो जाती है । तुलसीदासजी कहते हैं कि अच्छी वैद्यता इसीमें है कि व्याधि को तुरंत रोक दिया जाय (यानी विषयाशक्ति आने ही न दे) ॥२४२॥

अभिमान ही बन्धनका मूल है

हम हमार आचार बड़ भूरि भार धरि सीस ।

हठि सठ परबस परत जिमि कीर कोल कृमि कीस ॥२४३॥

*विशति—बीसी एक ग्रहदशा होती है । रुद्रकी बीसीमें संहार ही अधिक हुआ करता है । कहते हैं एक बार तुलसीदासजीके समयमें काशीमें बड़ी भारी महामारी फैल गयी थी । यह दोहा उसी समयका बतलाया जाता है ।

भावार्थ—‘हम बड़े हैं और हमारा आचार श्रेष्ठ है’ ऐसे अभिमान-का भारी बोझ सिरपर रखकर मूर्खलोग तोते, रेशमके कीड़े और बंदरकी तरह बलात्कारसे पराधीन हो जाते हैं* ॥२४३॥

जीव और दर्पणके प्रतिबिम्बकी समानता

केहि मग प्रबिसति जाति केहि कहु दरपन में छाहँ ।

तुलसी ज्यों जग जीव गति करी जीव के नाहँ ॥२४४॥

भावार्थ—भला बतलाओ तो दर्पणमें छाया किस रास्तेसे घुसती है और किस रास्तेसे निकल जाती है? ‘तुलसीदासजी कहते हैं कि जीवोंके नाथ परमात्माने संसारमें जीवोंकी भी ऐसी ही चाल बनायी है (कौन किस रास्तेसे कहाँसे आता है और किस मार्गसे कहाँ चला जाता है, इस बातको कोई नहीं बतला सकता) ॥२४४॥

भगवन्मायाकी दुर्ज्ञेयता

सुखसागर सुख नींद बस सपने सब करतार ।

माया मायानाथ की को जग जाननिहार ॥२४५॥

भावार्थ—सुखसागर परमात्मा ही जीवके रूपमें सुखकी नींद सो रहे हैं और स्वप्नवत् सब काम कर रहे हैं। मायाके स्वामीकी इस मायाको जाननेवाला जगत्में कौन है? ॥२४५॥

*तोता फिरनेवाली लकड़ी पर बैठकर लकड़ी घूमते ही उलट जाता है और पंजोंसे लकड़ीको पकड़े रखकर अपनेको बंधा मानता है और पकड़ा जाता है। रेशमका कीड़ा आप ही कोश बनाकर उसमें बंध जाता है और मारा जाता है। इसी प्रकार बंदर छोटे मुँहकी हँडियामें चनेके लोभसे हाथ डालकर चने मुट्ठीमें भरकर मुट्ठी बंद कर लेता है, चनोंके लालचसे मुट्ठी खोलता नहीं और फलस्वरूप पकड़ा जाता है।

जीवकी तीन दशाएँ

जीव सीव सम सुख सयन सपनें कछु करतूति ।

जागत दीन मलीन सोइ बिकल विषाद बिभूति ॥२४६॥

भावार्थ—जीव सुखसे सोनेके समय (सुषुप्तिमें) शिव (परमात्मा) के समान है, स्वप्नमें कुछ कार्य करता है (अनेक प्रकारकी सृष्टि रचता है) और जागतेमें (जाग्रदवस्थामें) वही दीन-मलीन हो जाता है और विषाद (अनेक प्रकारके शोक) की सम्पत्ति (सामग्री) से व्याकुल रहता है ॥२४६॥

सृष्टि स्वप्नवत् है

सपने होइ भिखारि नृपु रंकु नाकपति होइ ।

जागें लाभु न हानि कछु तिमि प्रपंच जियँ जोइ ॥२४७॥

भावार्थ—स्वप्नमें राजा भिखारी हो जाता है और कंगाल इन हो जाता है। परंतु जागनेपर लाभ या हानि कुछ भी नहीं होती। वैसे ही इस विषयरूपसंसारको भी हृदयसे [स्वप्नवत्] देखो ॥२४७॥

हमारी मृत्यु प्रतिक्षण हो रही है

तुलसी देखत अनुभवत सुनत न समुझत नीच ।

चपरि चपेटे देत नित केस गहें कर भीच ॥२४८॥

भावार्थ—तुलसीदासजी कहते हैं कि रे नीच ! हाथोंसे तेरी चोटी पकड़कर मृत्यु नित्य ही झपटकर तेरे चपत जमा रही है। यह दशा देखकर, सुनकर और अनुभव करके भी तू नहीं समझता। [प्रतिक्षण शरीरका क्षय हो रहा है, यह देखते-सुनते हुए भी जीव अपनी मौतको भुलाकर विषय-सेवनमें ही लगा रहता है। उसीके चेतावनी देते हैं] ॥२४८॥

कालकी करतूत

करम खरी कर मोह थल अंक चराचर जाल ।

हनत गुनत गनि गुनि हनत जगत ज्योतिषी काल ॥२४९॥

भावार्थ—जगत्में कालरूपी ज्योतिषी हाथमें कमरूपी हड़िया लेकर मोहरूपी पट्टीपर चराचर जीवरूपी अङ्कोंको मिटाता है, हिसाब लगाता है, फिर गिन-गिनकर मिटाता है ॥ २४९ ॥

इन्द्रियोंकी सार्थकता

कहिबे कहँ रसना रची सुनिबे कहँ किए कान ।

धरिबे कहँ चित हित सहित परमारथहि सुजान ॥२५०॥

भावार्थ—चतुर परमात्माने परमार्थ (भगवच्चर्चा) कहनेके लिये बीभ बनायी, भगवद्गुणानुवाद सुननेके लिये कान रचे और प्रेमसहित भगवान्का ध्यान धरनेके लिये चित्त बनाया ॥ २५० ॥

सगुणके बिना निर्गुणका निरूपण असम्भव है

ग्यान कहै अग्यान बिनु तम बिनु कहै प्रकास ।

निरगुन कहै जो सगुन बिनु सो गुरु तुलसीदास ॥२५१॥

भावार्थ—जो अज्ञानका कथन किये बिना ज्ञानका प्रवचन करे, अन्धकारका ज्ञान कराये बिना ही प्रकाशका स्वरूप बतला दे और सगुणको समझाये बिना ही निर्गुणका निरूपण कर दे, तुलसीदासजी कहते हैं कि वह मेरा गुरु है (तात्पर्य यह है कि अज्ञानके बिना ज्ञान, अन्धकारके बिना प्रकाश और सगुणके बिना निर्गुणकी सिद्धि नहीं हो सकती; निर्गुण कहते ही सगुणकी सिद्धि हो जाती है। अतएव जो सगुणोपासना छोड़कर निर्गुणोपासना करना चाहते हैं, उनको यथार्थ निर्गुणतत्त्वका ज्ञान होना बहुत ही कठिन है) ॥ २५१ ॥

निर्गुणकी अपेक्षा सगुण अधिक प्रामाणिक है

अंक अगुन आखर सगुन समुक्षिअ उभय प्रकार ।

खोएँ राखें आपु भल तुलसी चारु विचार ॥२५२॥

भावार्थ—तुलसीदासजी कहते हैं कि निर्गुण ब्रह्म (१, २, ३) अङ्कके समान है और सगुण भगवान् अक्षर (एक, दो, तीन) के समान हैं; अब दोनों प्रकारोंको समझना चाहिये और फिर किसके न रखनेसे और किसके रखनेसे अपना कल्याण है, इस बातको भी भलीभाँति विचारना चाहिये (व्यापारी लोग हुंडीमें पहले अङ्कोंमें संख्या-जैसे १०००) लिखकर फिर अक्षरोंमें—‘अखरे एक हजार’ ऐसा लिख देते हैं। दोनों ही ठीक हैं, परंतु अक्षरोंमें लिख देनेसे न तो किसी तरहका भ्रम रह सकता है और न एक शून्य घटा-बढ़ाकर कोई हजारको सौ या दस हजार ही बना सकता है। इसी प्रकार निर्गुण और सगुण दोनों सत्य हैं, एक ही दो रूपोंमें हैं; परंतु निर्गुणकी अपेक्षा सगुण अधिक प्रामाणिक है। निर्गुणमें तो किसी तरहका भ्रम भी रह सकता है परंतु सगुणमें न तो कोई भ्रम रह सकता है और न किसी प्रकारसे कोई छल ही चल सकता है।) ॥२५२॥

विषयासक्तिका नाश हुए बिना ज्ञान अधूरा है

परमार्थ पहिचानि मति लसति बिषयँ लपटानि ।

निकसि चिता तें अधजरित मानहुँ सती परानि ॥२५३॥

भावार्थ—परमार्थ (सत्य वस्तु) की पहचान हो जानेपर भी विषयोंमें लिपटी हुई बुद्धि ऐसी लगती है, मानो चितासे निकलकर भागी हुई कोई अधजली सती हो ॥२५३॥

विषयासक्त साधुकी अयेक्षा वैराग्यवान् गृहस्थ अच्छा है

सीस उधारन किन कहेउ बरजि रहे प्रिय लोग ।

घरहीं सती कहावती जरती नाह बियोग ॥२५४॥

भावार्थ—अधजली भागनेवाली ऐसी सतीको सिर खोलनेके लिये किसने कहा था ? प्यारे सगे-सम्बन्धी तो सब रोक रहे थे । इससे तो यही अच्छा था कि स्वामीके वियोगकी अग्निमें सदा जला करती और घर बैठी ही सती कहलाती । (तात्पर्य यह है कि साधु होकर फिर विषयोंकी ओर ललचानेसे तो घर बैठे भजन करना ही अच्छा है ।) ॥२५४॥

साधुके लिये पूर्ण त्यागकी आवश्यकता

खरिया खरी कपूर सब उचित न पिय तिय त्यागि ।

कै खरिया मोहि मेलि कै बिमल बिबेक बिराग ॥२५५॥

भावार्थ—[कहते हैं कि साधु होनेके बाद तुलसीदासजीको एक दिन उनकी स्त्री मिल गयी । स्त्रीने उनकी झोलीमें खरी (सफेद गोपीचन्दन) और कपूर आदि देखकर कहा कि] हे प्रियतम ! जब आप अपनी झोलीमें खरी और कपूर आदि सब सामान रखते हैं, तब स्त्रीका त्याग उचित नहीं है । अतएव या तो मुझको भी इस झोलीमें डाल लीजिये, अथवा विशुद्ध ज्ञान और वैराग्यको धारण कीजिये । [कहते हैं कि उसी क्षणसे तुलसीदासजीने झोली-झंडा फेंक दिया । यह दोहा वास्तवमें सभी विरक्त-वेषधारी पुरुषोंके लिये चेतावनी-स्वरूप है] ॥२५५॥

भगवत्प्रेमसे आसक्ति बाधक है, गृहस्थाश्रम नहीं
घर कीन्हें घर जात है घर छाँड़े घर जाइ ।

तुलसी घर बन बीचहीं राम प्रेम पुर छाइ ॥२५६॥

भावार्थ—तुलसीदासजी कहते हैं कि घर करनेसे (गृहस्थीमें रहनेसे) अपना असली घर (परलोक) नष्ट हो जाता है और घर छोड़नेसे (संन्यास ग्रहण करनेसे) यहाँका घर (गृहस्थी) नष्ट होता है । अतएव तू घर और वनके बीचमें ही (अर्थात् घरहीमें गृहत्यागी-की भाँति रहकर) श्रीरामजीके प्रेमकी पुरी बसा ॥२५६॥

संतोषपूर्वक घरमें रहना ही उत्तम है
दिएँ पीठि पाछें लगै सनमुख होत पराइ ।

तुलसी संपत्ति छाँह ज्यों लखि दिन बैठि गँवाइ ॥२५७॥

भावार्थ—तुलसीदासजी कहते हैं कि संपत्ति शरीरकी छायाके समान है । इसकी पीठ, देखकर चलनेसे यह पीछे-पीछे चलती है और सामने होकर चलनेसे दूर भाग जाती है । (जो धनसे मुँह मोड़ लेता है, धनकी नदी उसके पीछे-पीछे बहती चली आती है; और जो धनके लिये सदा ललचाता रहता है, उसे सपनेमें भी पैसा नहीं मिलता ।) इस बातको समझकर घर बैठकर ही दिन बिताओ (अर्थात् संतोषसे रहो और भगवान्‌का भजन करो) ॥२५७॥

विषयोंकी आशा ही दुःखका मूल है

तुलसी अद्भुत देवता आसा देवी नाम ।

सेयें सोक समर्पई बिमुख भएँ अभिराम ॥२५८॥

भावार्थ—तुलसीदासजी कहते हैं कि आशादेवी नामकी एक अद्भुत देवी है; यह सेवा करनेपर तो शोक (दुःख) देती है और इससे विमुख होनेपर सुख मिलता है ॥२५८॥

मोह-महिमा

सोई सेंवर तेइ सुवा सेवत सदा बसंत ।

तुलसी महिमा मोह की सुनत सराहत संत ॥२५९॥

भावार्थ—वही सेमलका पेड़ है और वही तोते हैं (बार-बार अनुभव कर चुके हैं कि इसके फलमें गूदा नहीं होता), तो भी मोह-वश वसन्त ऋतु आनेपर सदा उसीपर मँडराये रहते हैं। (चोंच मारते हैं, रुई उड़ जाती है, हाथ कुछ भी नहीं आता।) तुलसीदासजी कहते हैं कि इस बातको सुनकर संतलोग भी मोहकी महिमाकी सराहना करते हैं ॥२५९॥

विषय-सुखकी हेयता

करत न समुझत झूठ गुन सुनत होत भति रंक ।

पारद प्रगट प्रपञ्चमय सिद्धिउ नाऊँ कलंक ॥२६०॥

भावार्थ—[बार-बार धोखा खानेपर भी] विषयी मनुष्य विषयोंके लिये चेष्टा करते हुए यह नहीं समझते कि इनमें कहीं भी सुख नहीं है; विषयोंके झूठे गुणोंको सुनते ही उनकी बुद्धिका दिवाला निकल जाता है (उनका मन विषयोंके लिये ललचा उठता है)। यह प्रपञ्चमय विषय-सुख प्रत्यक्ष पारेके समान है, जिसके सिद्ध होनेपर भी उसका नाम 'कलङ्क' ही होता है ॥२६०॥

लोभकी प्रबलता

ग्यानी तापस सूर कबि कोबिद गुन आगार ।

केहि कै लोभ विडंबना कीन्हि न एहि संसार ॥२६१॥

भावार्थ—ज्ञानी, तपस्वी, शूरवीर, कवि, पण्डित और गुणोंका धाम इस संसारमें ऐसा कौन मनुष्य है, जिसकी लोभने मिट्टी पलीद न की हो? ॥२६१॥

धन और ऐश्वर्यके मद तथा कामकी व्यापकता

श्रीमद बक्र न कीन्ह केहि प्रभुता बधिर न काहि ।

मृगलोचनि के नैन सर को अस लाग न जाहि ॥२६२॥

भावार्थ—धनके मदने किसको टेढ़ा नहीं कर दिया, प्रभुताने किसको बहरा नहीं बना दिया और मृगलोचनी (सुन्दर स्त्री) के नयन-बाण ऐसा कौन है, जिनको नहीं लगे ? ॥२६२॥

मायाकी फौज

व्यापि रहेउ संसार महुँ माया कटक प्रचंड ।

सेनापति कामादि मद दंभ कपट पाखंड ॥२६३॥

भावार्थ—मायाकी प्रचण्ड सेना संसारभरमें फैल रही है, कामादि (काम, क्रोध, मद, लोभ, मोह और मत्सर) वीर इस सेनाके सेनापति हैं और दम्भ, कपट, पाखण्ड उसके योद्धा हैं ॥२६३॥

काम, क्रोध, लोभकी प्रबलता

तात तीन अति प्रबल खल काम क्रोध अरु लोभ ।

मुनि बिग्यान धाम मन करहि निमिष महुँ छोभ ॥२६४॥

भावार्थ—हे तात ! काम, क्रोध और लोभ—ये तीन दुष्ट बड़े ही बलवान् हैं, ये विज्ञानसम्पन्न मुनिके मनमें भी पलक मारते-मारते क्षोभ उत्पन्न कर देते हैं ॥२६४॥

काम, क्रोध, लोभके सहायक

लोभ के इच्छा दंभ बल काम के केवल नारि ।

क्रोध के परुष बचन बल मुनिबर कहहि बिचारि ॥२६५॥

भावार्थ—श्रेष्ठ मुनि विचारकर कहते हैं कि लोभके इच्छा और

दम्भका बल है, कामके केवल कामिनीका बल है और क्रोधके कठोर वचनका बल है ॥२६५॥

मोहकी सेना

काम क्रोध लोभादि सब प्रबल मोह कै धारि ।

तिन्हु महँ अति दारुन दुखद सायाख्यी नारि ॥२६६॥

भावार्थ—काम, क्रोध, मद और लोभ आदि मोहकी प्रबल सेना है। इनमें स्त्री जो माया की साक्षात् मूर्ति है, वह तो बहुत ही भयानक दुःख देनेवाली है ॥२६६॥

अग्नि, समुद्र, प्रबल स्त्री और कालकी समानता

काह न पावक जारि सक का न समुद्र समाइ ।

का न करै अबला प्रबल केहि जग कालु न खाइ ॥२६७॥

भावार्थ—अग्नि क्या नहीं जला सकती? समुद्रमें कौन वस्तु नहीं डूब सकती, प्रबल होनेपर अबला कहलानेवाली स्त्री क्या नहीं कर सकती? और जगत्में काल किसको नहीं खाता? ॥२६७॥

स्त्री जगड़े और मृत्युकी जड़ है.

जनमपत्रिका बरति कै देखहु मनहि बिचारि ।

दारुन बैरी मोचु के बीच बिराजति नारि ॥२६८॥

भावार्थ—जन्मकुण्डलीको व्यवहारमें लाकर मनमें विचारकर देखो कि स्त्री भयंकर बैरीके और मृत्युके बीचके स्थानमें विराज रही है (कुण्डलीके बाहर स्थानोंमें छठा शत्रुका और आठवाँ मृत्युका माना जाता है। इनके बीचमें स्त्रीका स्थान सातवाँ है। जगत्में स्त्रियोंके कारण न मालूम कितने लोगोंमें शत्रुता और कितनोंकी मृत्यु हुई है।) ॥२६८॥

उद्बोधन

दीपसिद्धा सम जुबति तन मन जनि होसि पतंग ।

भजहि राम तजि काम मद करहि सदा सतसंग ॥२६९॥

भावार्थ—युवती स्त्रियोंका [सुन्दर] शरीर दीपककी लौके समान है, मन ! तू उसमें पतंग मत बन [नहीं तो भस्म हो जायगा] । काम और मदको त्यागकर श्रीरामका भजन कर और सदा सत्सङ्ग कर ॥२६९॥

गृहासक्ति श्रीरघुनाथजीके स्वरूपकेज्ञानमें बाधक है

काम क्रोध मद लोभ रत गृहासक्त दुखरूप ।

ते किमि जानहि रघुपतिहि मूढ़ परे भव कूप ॥२७०॥

भावार्थ—जो काम, क्रोध, मद और लोभके परायण हैं और जो दुःखरूप गृहमें ही आसक्त हैं, वे संसाररूपी कुएँमें पड़े हुए मूढ़ श्रीरघुनाथजीको कैसे जान सकते हैं ? ॥२७०॥

काम-क्रोधादि एक-एक अनर्थकारक हैं, फिर सबकी तो बात ही क्या ?

ग्रह ग्रहीत पुनि बालबस तेहि पुनि बीछी मार ।

तेहि पियाइअ बारुनी कहहु काह उपचार ॥२७१॥

भावार्थ—जिसे कुग्रह लगे हों [अथवा जो पिशाचग्रस्त हो] फिर जो वायुरोगसे पीड़ित हो और उसीको फिर बिच्छू डंक मार दे, ऐसे तीव्र प्रकारसे पागल बने हुएको ऊपरसे शराब पिला दी जाय तो कहिये, यह कैसा इलाज है ? ॥२७१॥

किसके मनको शान्ति नहीं मिलती ?

ताहि कि संपत्ति सगुन सुभ सपनेहुँ मन बिश्राम ।

भूत द्रोह रत मोहबस राम बिमुख रति काम ॥२७२॥

भावार्थ—जो मनुष्य मोहके वशीभूत होकर भूतप्राणियोंके द्रोहमें तत्पर है, श्रीरामसे विमुख है और भोगोंमें आसक्त हो रहा है; उसको क्या स्वप्नमें भी [देवी] सम्पत्ति, शुभ शकुन या चित्तकी शान्ति प्राप्त हो सकती है ? ॥२७२॥

ज्ञानमार्गकी कठिनता

कहत कठिन समुझत कठिन साधत कठिन बिबेक ।

होइ धुनाच्छर न्याय जौ पुनि प्रत्यूह अनेक ॥२७३॥

भावार्थ—ज्ञान कहने (समझाने) में कठिन है, समझनेमें कठिन है और साधन करनेमें भी कठिन है। यदि 'धुणाक्षर' न्यायसे* कहीं ज्ञान प्राप्त भी हो जाय तो फिर भी उस [के बचाये रखने] में अनेकों विघ्न आते रहते हैं। (तात्पर्य यह है कि कहीं गुरुकृपासे परोक्ष ज्ञान हो ही जाता है, तो फिर भी अपरोक्षतक पहुँचनेमें बहुत-सी बाधाएँ आती हैं) ॥२७३॥

भगवद्भजनके अतिरिक्त और सब प्रयत्न व्यर्थ है

खल प्रबोध जग सोध मन को निरोध कुल सोध ।

करहिं ते फोटक पचि सरहिं सपनेहुँ सुख न सुबोध ॥२७४॥

काठमें जब धुन लग जाता है और उसे काटता है, तब उसमें कई तरहकी रेखाएँ बन जाती हैं। संयोगसे कोई रेखा अक्षर-जैसी बन जाय तो उसे धुणाक्षर कहते हैं। इसी प्रकार बिना प्रयत्नके संयोगवश कोई घटना हो जाय तो उसे 'धुणाक्षर-न्याय' कहते हैं।

भावार्थ—जो लोग दुष्टोंको ज्ञानका उपदेश देना, संसारका सुधार करना, मनका निरोध करना और कुलको शुद्ध करना चाहते हैं, वे व्यर्थ ही परिश्रम करते हुए मर जाते हैं; उन्हें स्वप्नमें भी सुख या सुन्दर ज्ञान नहीं मिलता। [अतएव इन सब कार्योंके पीछे न पड़कर संतोषपूर्वक श्रीभगवान्‌का भजन करना चाहिये] ॥२७४॥

संतोषकी महिमा

सोरठा

कोउ बिश्राम कि पाव तात सहज संतोष बिनु ।

चलै कि जल बिनु नाव कोटि जतन पचि पचि सरिअ ॥२७५॥

भावार्थ—स्वाभाविक संतोषके बिना क्या कोई शान्ति पा सकता है? चाहे करोड़ों प्रकारसे जतन करते-करते कोई मर जाय, परंतु जलके बिना सूखी जमीनपर क्या कभी नाव चल सकती है? ॥२७५॥

मायाकी प्रबलता और उसके तरनेका उपाय

सुर नर मुनि कोउ नाहि जेहि न मोह माया प्रबल ।

अस बिचारि मन माहि भजिअ महामाया पतिहि ॥२७६॥

भावार्थ—जिसे भगवान्‌की प्रबल माया मोहित न कर दे ऐसा देवता, मनुष्य अथवा मुनि कोई भी नहीं है। यों मनमें विचारकर उस महामायाके स्वामी (प्रेरक) श्रीरामका भजन करना चाहिये ॥२७६॥

गोस्वामीजीकी अनन्यता

दोहा

एक भरोसो एक बल एक आस बिस्वास ।

एक राम घन स्याम हित चातक तुलसीदास ॥२७७॥

भावार्थ—एक ही भरोसा है, एक ही बल है, एक ही आशा है और एक ही विश्वास है। एक रामरूपी श्यामघन (मेघ) के लिये ही तुलसीदास चातक बना हुआ है ॥२७७॥

प्रेमकी अनन्यताके लिये चातकका उदाहरण

जौं घन बरषें समय सिर जौं भरि जनम उदास ।

तुलसी या चित चातकहि तऊ तिहारी आस ॥२७८॥

भावार्थ—तुलसीदासजी कहते हैं कि हे रामरूपी मेघ ! चाहे तुम ठीक समयपर बरसो (कृपाकी दृष्टि करो) चाहे जन्मभर उदासीन रहो—कभी न बरसो, परंतु इस चित्तरूपी चातकको तो तुम्हारी ही आशा है ॥२७८॥

चातक तुलसीके मतें स्वातिहुँ पिए न पानि ।

प्रेम तृषा बाढ़ति भली घटें घटेंगी आनि ॥२७९॥

भावार्थ—हे चातक ! तुलसीदासके मतसे तो तू स्वाति नक्षत्रमें बरसा हुआ जल भी न पीना ! क्योंकि प्रेमकी प्यासका बढ़ते रहना ही अच्छा है; घटनेसे तो प्रेमकी निष्ठा ही घट जायगी ॥२७९॥

रटल रटल रसना लटी तृषा सूखि गे अंग ।

तुलसी चातक प्रेम को नित नूतन रुचि रंग ॥२८०॥

भावार्थ—अपने प्यारे मेघका नाम रटते-रटते चातककी जीभ लट गयी और प्यासके मारे सब अङ्ग सूख गये। तुलसीदासजी कहते हैं कि तो भी चातकके प्रेमका रंग तो नित्य नया और सुन्दर हो होता जाता है ॥२८०॥

चढ़त न चातक चित कबहुँ प्रिय पयोद के दोष ।

तुलसी प्रेम पयोधि की ताते नाप न जोख ॥२८१॥

भावार्थ—चातकके चित्तमें अपने प्रियतम मेघका दोष कभी आता ही नहीं। तुलसीदासजी कहते हैं कि इसीलिये प्रेमके अथाह समुद्रका कोई माप-तौल नहीं हो सकता (उसका थाह नहीं लगाया जा सकता) ॥२८१॥

बरषि परष पाहन पयद पंख करौ टुक टुक ।

तुलसी परी न चाहिए चतुर चातकहि चूक ॥२८२॥

भावार्थ—तुलसीदासजी कहते हैं कि मेघ (बादल) कठोर ओले बरसाकर भले ही चातककी पाँखोंके टुकड़े-टुकड़े कर दे, पर प्रेमके प्रणमें चतुर चातकको अपने प्रेमका प्रण निवाहनेमें कभी भूल नहीं करनी चाहिये ॥२८२॥

उपल बरषि गरजत तरजि डारत कुलिस कठोर ।

चितव कि चातक मेघ तजि कबहुँ दूसरी ओर ॥२८३॥

भावार्थ—मेघ कड़क-कड़ककर गर्जता हुआ ओले बरसाता है और कठोर बिजली भी गिरा देता है; इतनेपर भी प्रेमी पपीहा मेघको छोड़कर क्या कभी किसी दूसरी ओर ताकता है ? ॥२८३॥

पबि पाहन दामिनि गरज झरि झकोर खरि खीझि ।

रोष न प्रीतम दोष लखि तुलसी रागहि रीझि ॥२८४॥

भावार्थ—तुलसीदासजी कहते हैं कि मेघ बिजली गिराकर, ओले बरसाकर, बिजली चमकाकर, कड़क-कड़ककर, वर्षाकी झड़ी लगाकर और आँधीके झकोरे देकर अपना बड़ा भारी रोष प्रकट करता है; परंतु चातकको अपने प्रियतमका दोष देखकर क्रोध नहीं होता (उसे दोष दीखता ही नहीं), बल्कि इसमें भी वह अपने प्रति मेघका अनुराग देखकर उसपर रीझ जाता है ॥२८४॥

मान राखिबो माँगिबो पिय सों नित नव नेहु ।

तुलसी तीनिउ तब फबैं जौ चातक मत लेहु ॥२८५॥

भावार्थ—तुलसीदासजी कहते हैं कि आत्मसम्मानकी रक्षा करना, माँगना और फिर भी प्रियतमसे प्रेमका नित्य नवीन होना (बढ़ना)—ये तीनों बातें तभी शोभा देती हैं जब चातकके मतका अनुसरण किया जाय ॥ २८५ ॥

तुलसी चातक ही फबैं मान राखिबो प्रेम ।

बक्र बूंद लखि स्वातिहू निदरि निबाहत नेम ॥२८६॥

भावार्थ—तुलसीदासजी कहते हैं, प्रेमके मानकी रक्षा करना और प्रेमको भी निबाहना चातकहीको शोभा देता है। स्वाती नक्षत्र-में भी यदि बूंद [मेघकी ओर निहारते हुए उसके मुखमें सीधी न पड़कर] टेढ़ी पड़ती है तो वह उसका निरादर करके प्रेमके नियमको निबाहता है (चोंचको टेढ़ी करनेमें दूसरी ओर ताकना हो जायगा और इससे उसके प्रेममें व्यभिचार होगा, इसलिये वह प्यासा रह जाता है, परंतु मुँह टेढ़ा नहीं करता। दूसरी बात यह है कि वह टेढ़ी चोंच करके पीता है तो उसका मान घटता है, वह माँगता नहीं है, प्रेमी है; देना हो तो सीधे दो, नहीं तो न सही) ॥ २८६ ॥

तुलसी चातक माँगनो एक एक घन दानि ।

देत जो भू भाजन भरत लेत जो घूंटक पानि ॥२८७॥

भावार्थ—तुलसीदासजी कहते हैं कि चातक एक ही (अद्वितीय) माँगनेवाला है और बादल भी एक ही (अद्वितीय) दानी है। बादल इतना देता है कि पृथ्वीके सब बर्तन (झील, तालाब आदि) भर जाते हैं; परंतु चातक केवल एक घूंट ही पानी लेता है ॥२८७॥

दोहा० ७-८—

तीनि लोक तिहुँ काल जस चातक ही कें साथ ।

तुलसी जासु न दीनता सुनी दूसरे नाथ ॥२८८॥

भावार्थ—तुलसीदासजी कहते हैं कि तीनों लोकोंमें और तीनों कालोंमें कीर्ति तो केवल अनन्य प्रेमी चातकके ही भाग्यमें है, जिसकी दीनता संसारमें किसी भी दूसरे स्वामीने नहीं सुन पायी ॥ २८८ ॥

प्रीति पपीहा पयद की प्रगट नई पहिचानि ।

जाचक जगत कनाउड़ो कियो कनौड़ा दानि ॥२८९॥

भावार्थ—पपीहा और मेघके प्रेमका परिचय प्रत्यक्ष ही नये ही ढंगका है; याचक (मँगता) तो संसारभरका ऋणी होता है, परंतु इस प्रेमी पपीहेने दानी मेघको अपना ऋणी बना डाला ॥२८९॥

नहि जाचत नहि संग्रही सीस नाइ नहि लेइ ।

ऐसे मानी मांगनेहि को बारिद बिन देइ ॥२९०॥

भावार्थ—पपीहा न तो मुंहसे मांगता है, न जलका संग्रह करता है और न सिर झुकाकर लेता ही है (ऊँचा सिर किये ही 'पिउ' 'पिउ' की ढेर लगाया करता है) ऐसे मानी मांगनेवाले चातकको मेघके अतिरिक्त और कौन दे सकता है? ॥ २९० ॥

को को न ज्यायो जगत में जीवन दायक दानि ।

भयो कनौड़ो जाचकहि पयद प्रेम पहिचानि ॥२९१॥

भावार्थ—जगत्में इस जीवनदाता दानी मेघने किस-किसको नहीं जिलाया? परंतु अपने प्रेमी याचक चातक के प्रेमको पहचानकर तो यह मेघ उल्टा स्वयं उसीका ऋणी हो गया ॥ २९१ ॥

साधन सांसति सब सहत सबहि सुखद फल लाहु ।

तुलसी चातक जलद की रीझि बूझि बुध काहु ॥२९२॥

भावार्थ—साधनमें सभी कष्ट सहते हैं और फलकी प्राप्ति सभीके

लिये सुखदायिनी होती है; परंतु तुलसीदासजी कहते हैं कि चातक-की-सी रीझ (प्रेम) और मेघकी-सी बुद्धि किसी विरले ही बुद्धिमान्की होती है (चातक मेघपर इतना रीझा रहता है कि कष्ट सहनेपर भी उससे प्रेम बढ़ाता ही है और मेघकी ऐसी बुद्धिगुणज्ञता है कि वह दाता होकर भी ऋणी बन जाता है ।) ॥ २६२ ॥

चातक जीवन दायकहि जीवन समयें सुरीति ।

तुलसी अलख न लखि परै चातक प्रीति प्रतीति ॥२९३॥

भावार्थ—चातकके जीवनदाता मेघके प्रेमकी सुन्दर रीति तो उसके जीवनकालमें ही देखनेमें आती है; परंतु [अनन्य प्रेमी] चातकका प्रेम एवं विश्वास तो अलख (अज्ञेय) है, तुलसीदासजी कहते हैं, वह तो किसीके लखनेमें ही नहीं आता (अर्थात् उसका प्रेम तो मरते समय भी बना रहता है)—(देखिये दो० ३०२, ३०४, ३०५) ॥ २६३ ॥

जीव चराचर जहँ लगें हैं सब को हित मेह ।

तुलसी चातक मन बस्यो घन सों सहज सनेह ॥२९४॥

भावार्थ—संसारमें जितने चर-अचर जीव हैं, मेघ उन सभीका हितकारी है; परंतु तुलसीदासजी कहते हैं कि उस मेघके प्रति स्वाभाविक स्नेह तो एक चातकके ही चित्तमें बसा हुआ है ॥२६४॥

डोलत बिपुल बिहंग बन पिअत पोखरिन बारि ।

सुजस धवल चातक नवल तुही भुवन दस चारि ॥२९५॥

भावार्थ—वनमें बहुत-से पक्षी डोलते हैं और वे पोखरियोंका जल पिया करते हैं; परंतु हे नित्य नवीन प्रेमी चातक! चौदहों लोकोंको अपने निर्मल यशसे उज्ज्वल तो एक तू ही करता है ॥२६५॥

मुख मीठे मानस मलिन कोकिल मोर चकोर ।

सुजस धवल चातक नवल रह्यो भुवन भरि तोर ॥२९६॥

भावार्थ—कोयल, मोर और चकोर मुँहके तो मीठे होते हैं; परंतु मनके बड़े मैले होते हैं (बोली तो बड़ी मीठी बोलते हैं, पर कीट-सर्पादि जीवोंको खा जाते हैं) परंतु हे नवल चातक ! विश्व-भरमें निर्मल यश तो तेरा ही छाया हुआ है ॥ २९६ ॥

बास बेस बोलनि चलनि मानस मंजु मराल ।

तुलसी चातक प्रेम की कीरति बिसद बिसाल ॥२९७॥

भावार्थ—तुलसीदासजी कहते हैं कि हंसका निवासस्थान (मानसरोवर), वेष (रंग-रूप), बोली, चाल और [नीर-क्षीरका विवेक रखनेवाला तथा मोती चुगनेकी टेकवाला] मन सभी सुन्दर हैं, परंतु प्रेमकी कीर्ति तो सबसे बढ़कर विस्तृत और निर्मल चातक की ही है ॥ २९७ ॥

प्रेम न परखिअ परुषपन पयद सिखावन एह ।

जग कह चातक पातकी ऊसर बरसै मेह ॥२९८॥

भावार्थ—संसारके लोग (विषयीजन) कहते हैं कि चातक पापी है, क्योंकि मेघ ऊसरतकमें बरसता है [परंतु चातकके मुँहमें नहीं बरसता]; पर मेघ इससे यह शिक्षा देता है कि प्रेमकी परीक्षा कठोरतासे नहीं करनी चाहिये (अर्थात् कठोरतामें प्रेम नहीं है, ऐसा नहीं मानना चाहिये; कहीं-कहीं कठोरतामें ही प्रेमका प्रकाश होता है। चातक पापी नहीं है, महान् प्रेमी है; उसके प्रेमका यश मेघकी कठोरतासे बढ़ता है) ॥ २९८ ॥

होइ न चातक पातकी जीवन दानि न सूढ़ ।

तुलसी गति प्रह्लाद की समुझि प्रेम पथ गूढ़ ॥२९९॥

भावार्थ—न तो चातक ही पापी है और न जीवनदाता मेघ ही मूर्ख है। तुलसीदासजी कहते हैं कि प्रह्लादकी दशापर विचार करके समझो कि प्रेमका मार्ग कितना गूढ़ (सूक्ष्म) है। (प्रह्लादको पद-पद-पर कष्ट मिलता है और भगवान् उसके कष्टको जानते हुए भी बहुत विलम्बसे प्रकट होते हैं। यह उनकी प्रेमलीला ही है।) ॥२६६॥

गरज आपनी सबन को गरज करत उर आनि ।

तुलसी चातक चतुर सो जाचक जानि सुदानि ॥३००॥

भावार्थ—तुलसीदासजी कहते हैं कि अपनी-अपनी गरज सभी को होती है और उसी गरजको (कामनाको) हृदयमें रखकर लोग जहाँ-तहाँ गरज करते (सबसे विनती करते) फिरते हैं। परंतु चतुर (अनन्य प्रेमी) चातक तो एक मेघको ही सर्वोत्तम दानी समझकर केवल उसीका याचक बना ॥३००॥

चरग चंगु गत चातकहि नेम प्रेम की पीर ।

तुलसी परबल हाड़ पर परिहैं पुहुमी नीर ॥३०१॥

भावार्थ—तुलसीदासजी कहते हैं कि बाजके पंजेमें फँसनेपर चातकको अपने प्रेमके नियमकी पीड़ा (चिन्ता) होती है। [उसे यह चिन्ता नहीं होती कि मैं मर जाऊँगा, पर इस बातकी बड़ी पीड़ा होती है कि बाजके द्वारा मारे जानेपर] मेरी हड्डियाँ और पाँख [स्वाती-नक्षत्रमें मेघ-जलमें न पड़कर] पृथ्वीके साधारण जलमें पड़ेगा ॥३०१॥

बध्यो बधिक परचो पुन्य जल उलटि उठाई चोंच ।

तुलसी चातक प्रेम पट भरतहुँ लगी न खोंच ॥३०२॥

भावार्थ—किसी बहेलियेने चातकको मार दिया, वह पुण्य-सलिल गङ्गाजीमें गिर पड़ा; परंतु गिरते ही उस अनन्य प्रेमी

चातकने चोंचको उलट कर ऊपर उठा लिया। तुलसीदासजी कहते हैं कि चातकके प्रेमरूपी वस्त्रपर मरते दमतक कोई खोंच नहीं लगी (वह कहींसे फटा नहीं) ॥३०२॥

अंड फोरि कियो चेटुवा तुष परचो नीर निहारि ।

गहि चंगुल चातक चतुर डारचो बाहिर बारि ॥३०३॥

भावार्थ—किसी चातकने अंडको फोड़कर उसमेंसे बच्चा निकाला, परंतु अंडके छिलकेको पानीमें पड़ा हुआ देखकर उस [प्रेमराज्यके] चतुर चातकने, तुरंत उसे पंजेसे पकड़कर जलसे बाहर फेंक दिया ॥३०३॥

तुलसी चातक देत सिख सुतहि बारहीं बार ।

तात न तर्पन कीजिए बिना बारिधर धार ॥३०४॥

भावार्थ—तुलसीदासजी कहते हैं कि चातक अपने पुत्रको बारंबार यही सीख देता है कि हे तात! [मेरे मरने पर] प्यारे मेघ की धाराको छोड़कर अन्य किसी जलसे मेरा तर्पण न करना ॥३०४॥

सोरठा

जिअत न नाई नारि चातक घन तजि दूसरहि ।

सुरसरिहू को बारि मरत न मांगेउ अरध जल ॥३०५॥

भावार्थ—जीते-जी तो चातकने [प्यारे] मेघको छोड़कर दूसरेके सामने गर्दन नहीं झुकायी (याचना नहीं की) और मरते समय भी गङ्गाजलमें* अर्धजलीतक न मांगी (मुक्तिका भी निरादर कर दिया) ॥३०५॥

*मरते हुए आदमीको आधा गङ्गाजीमें और आधा बाहर रखते हैं, इसको 'अर्धजल' क्रिया कहते हैं। इस अवस्थामें जिसके प्राण छूटते हैं, उसकी सहज मुक्ति हो जाती है—ऐसा शास्त्रोंमें वर्णन आता है।

सुनु रे तुलसीदास प्यास पपीहहि प्रेम की ।

परिहरि चारिउ मास जो अँचवै जल स्वाति को ॥३०६॥

भावार्थ—रे तुलसीदास ! सुन, पपीहेको तो केवल प्रेमकी ही प्यास है [जलकी नहीं]; इसीलिये वह वरसातके चारों महीनोंके जलको छोड़कर केवल स्वाति-नक्षत्रका ही जल पीता है ॥३०६॥

जाचै बारह मास पिए पपीहा स्वाति जल ।

जान्यो तुलसीदास जोगवत नेही नेह मन ॥३०७॥

भावार्थ—चातक बारहों महीने मेघसे [उसे देखते ही 'पिउ-पिउ' की पुकार मचाकर] जल माँगा करता है, परंतु पीता है केवल स्वाति-नक्षत्रका ही जल । तुलसीदासजी कहते हैं कि मैंने इससे यह समझा है कि चातक ऐसा करके अपने स्नेही मेघका मन रखता है (जिससे मेघको यह कहनेका मौका न मिले कि तू तो स्वार्थी है, जब प्यास लगती है, तभी मुझे पुकारता है, फिर सालभर मेरा नाम भी नहीं लेता) ॥३०७॥

बोहा

तुलसी के मत चातकहि केवल प्रेम पिआस ।

पिअत स्वाति जल जान जग जाँचत बारह मास ॥३०८॥

भावार्थ—तुलसीदासके मतसे तो चातकको केवल प्रेमकी ही प्यास है [जलकी नहीं]; क्योंकि सारा जगत् इस बातको जानता है कि चातक पीता तो है केवल स्वाति-नक्षत्रका जल, परंतु याचक बना रहता है बारहों महीने ॥३०८॥

आलबाल मुकुताहलनि हिय सनेह तर मूल ।

होइ हेतु चित चातकहि स्वाति सलिल अनुकूल ॥३०९॥

भावार्थ—चातकके हृदयरूपी मोतियोंकी (बहुमूल्य) क्यारीमें प्रेमरूपी वृक्षकी जड़ लगी है । ईश्वर करे स्वाति-नक्षत्रका जल

चातकके चित्तमें रहनेवाले प्रेमके लिये अनुकूल हो जाय। (अर्थात् स्वाति-नक्षत्रके जलसे हृदयमें लगी हुई प्रेम वृक्षकी जड़ भलीभाँति सींची जाय, जिससे प्रेम-वृक्ष फूल-फलकर लहलहा उठे) ॥३०६॥

उष्ण काल अरु देह खिन भग पंथी तन ऊख ।

चातक बतियाँ ना रुचीं अन जल सींचें ऊख ॥३१०॥

भावार्थ—गर्मियोंके दिन थे, चातक शरीरसे खिन्न था (थका हुआ था), रास्ते चल रहा था, उसका शरीर बहुत गरम हो रहा था [इतनेमें उसे कुछ पेड़ दीख पड़े, मनमें आया कि जरा विश्राम कर लूँ] परंतु अनन्य प्रेमी चातकको मनकी यह बात अच्छी नहीं लगी; क्योंकि वे वृक्ष [स्वाति-नक्षत्रके जलसे सींचे हुए न होकर] दूसरे ही जलसे सींचे हुए थे ॥३१०॥

अन जल सींचे ऊख की छाया तें बर घास ।

तुलसी चातक बहुत हैं यह प्रबीन को कास ॥३११॥

भावार्थ—तुलसीदासजी कहते हैं कि यों चातक (चातक-प्रेमका दम भरनेवाले) बहुत हैं, परंतु 'स्वातीके जलके अतिरिक्त अन्य जलसे सींचे हुए वृक्षकी छायासे तो धूप ही अच्छी' ऐसा मानना तो किसी [प्रेम-प्रणको निवाहनेमें] चतुर चातक (सच्चे प्रेमी) का ही काम है ॥३११॥

एक अंग जो सनेहता निसि दिन चातक नेह ।

तुलसी जासों हित लगै वहि अहार वहि देह ॥३१२॥

भावार्थ—चातकका जो रात-दिनका (नित्य-चौबीसों घंटेका) प्रेम है, वही एकाङ्गी प्रेम है।* तुलसीदासजी कहते हैं, ऐसा एकाङ्गी

*एकाङ्गी प्रेम उसे कहते हैं, जिसमें प्रेमी यह नहीं देखता कि प्रेमास्पद उसके बदलेमें प्रेम करता है या नहीं।

प्रेम जिसके साथ लग जाता है, वही उसका आहार है, (वह खाना-पीना सब भूलकर उसीकी स्मृतिसे जीता रहता है) और वही उसका शरीर है (वह अपने शरीरकी सुधि भुलाकर उसीके शरीरमें तन्मय हुआ रहता है) ॥ ३१२ ॥

एकांगी अनुरागके अन्य उदाहरण

बिबि रसना तनु स्याम है बंक चलनि बिष खानि ।

तुलसी जस भवननि सुन्यो सीस समरप्यो आनि ॥ ३१३ ॥

भावार्थ—जिसके दो जीभें हैं, काला शरीर और टेढ़ी चाल है तथा जो विषकी खान है, ऐसा सपें भी कानोंसे अपनी प्रशंसा सुनते ही [प्रेमवश] आकर अपना सिर साँप देता है* ॥ ३१३ ॥

भृगुका उदाहरण

आपु ब्याध को रूप धरि कुहौ कुरंगहि राग ।

तुलसी जो भृगु भन मुरै परै प्रेम पट दाग ॥ ३१४ ॥

भावार्थ—राग (वीणाका मधुर स्वर) स्वयं बहेलियाका रूप धरकर हरिनको मार डाले [परंतु रागके प्रति उसका अनुराग तो वैसा ही रहता है] । तुलसीदासजी कहते हैं कि यदि रागकी ओरसे हरिनका मन फिर जाय तो प्रेमरूपी (स्वच्छ) वस्त्रमें दाग लग जाय ॥ ३१४ ॥

सर्पका उदाहरण

तुलसी मनि निज दुति फनिहि ब्याधहि देउ दिखाइ ।

बिछुरत होइ न आंधरो ताते प्रेम न जाइ ॥ ३१५ ॥

*सँपेरा मन्त्र पढ़कर साँपकी बड़ी प्रशंसा करता है और पूंगी बजाता है । प्रशंसा सुनकर सर्प प्रसन्न होकर तुरंत दौड़कर उसके पास आ पहुँचता है और सँपेरेके द्वारा पकड़ा जाता है ।

भावार्थ—तुलसीदासजी कहते हैं कि [मणिके लोभसे सर्प-को मारनेके लिये आये हुए] व्याधको मणि अपने प्रकाशसे भले ही सर्प दिखला दे, [और इस प्रकार उसकी मृत्युमें सहायक बनकर शत्रुका काम करे] परंतु [इससे क्या मणिके प्रति सर्प-का अनुराग कम हो जाता है? क्या मणिके वियोग में सर्प अन्धा नहीं हो जाता? * (अर्थात् वह अन्धा हो जाता है) और मणिसे उसका प्रेम नहीं हटता ॥ ३१५ ॥

कमलका उदाहरण

जरत तुहिन लखि बनज बन रवि दै पीठि पराउ ।

उदय बिकस अथवत सकुच मिटै न सहज सुभाउ ॥ ३१६ ॥

भावार्थ—कमलोंके वनको पालेसे जलते हुए देखकर भी सूर्य उनकी ओर पीठ देकर (उनकी अवहेलना करके) चाहे भाग जाय, परंतु सूर्यके उदय होनेपर खिल जाना और अस्त होनेपर सिकुड़ जाना—कमलोंका यह सहज स्वभाव (स्वाभाविक प्रेम) नहीं मिट सकता ॥ ३१६ ॥

मछलीका उदाहरण

देउ आपनै हाथ जल मीनहि साहुर घोरि ।

तुलसी जिए जो बारि बिनु तौ तु देहि कबि खोरि ॥ ३१७ ॥

भावार्थ—तुलसीदासजी कहते हैं कि जल चाहे स्वयं अपने

*कहा जाता है कि रातको मणिधर सर्प अपनी मणि निकालकर जमीनपर रख देता है और उसके प्रकाशसे ओस चाटा करता है और आहारकी खोज किया करता है। व्याध आकर उस मणिपर गोबर डाल देता है, जिससे मणिका प्रकाश ढक जाता है और सर्प मणिको न पाकर अंधा हो जाता है और सिर पटक-पटककर मर जाता है।

हाथसे विष घोलकर मछलीको दे दे, पर यदि मछली बिना जलके (जलसे बाहर निकलनेपर) जीवित रह जाय तो तुम कवियोंको दोष दे सकते हो (यह कह सकते हो कि यह सब कवियोंकी झूठी कल्पना है)। तात्पर्य यह कि जलके द्वारा चाहे जैसी नीचता होनेपर भी एकाङ्गी प्रेमका पालन करनेवाली मछली जलके वियोगमें नहीं जी सकती ॥ ३१७ ॥

मकर उरग दादुर कमठ जल जीवन जल गेह ।

तुलसी एकै मीन को है सांचिलो सनेह ॥३१८॥

भावार्थ—तुलसीदासजी कहते हैं कि मगर, पानीके साँप, मेढक और कछुए आदि जलचर जीवोंका भी जल ही जीवन है और जल ही घर है, परंतु जलके साथ सच्चा प्रेम तो एक मछलीका ही है। (और सब जीव जलके बिना स्थलपर भी जीवित रह जाते हैं, परंतु मछली तो जलका वियोग होते ही प्राण त्याग कर देती है) ॥ ३१८ ॥

मयूरशिखा बूटीका उदाहरण

तुलसी मिटै न मरि मिटेहुँ सांचो सहज सनेह ।

मोरसिखा बिनु मूरिहुँ पलुहत गरजत मेह ॥३१९॥

भावार्थ—तुलसीदासजी कहते हैं कि सच्चा और स्वाभाविक प्रेम मर मिटनेपर भी नहीं मिटता। बादलोंके गरजते ही [मेघके प्रति प्रेम करनेवाली सूखी हुई] मयूरशिखा बूटी बिना जड़की होनेपर भी [तुरंत] पनप उठती है ॥ ३१९ ॥

सुलभ प्रीति प्रीतम सब कहत करत सब कोइ ।

तुलसी मीन पुनीत ते त्रिभुवन बड़ो न कोइ ॥३२०॥

भावार्थ—सभी यह कहते हैं कि प्रेम और प्रियतम दोनों ही सुलभ (सस्ते) हैं और सब ऐसा करते भी हैं (किसीको प्रियतम बनाकर उससे प्रेम करते हैं), परंतु तुलसीदासजी कहते हैं कि [सच्चे प्रेमके नाते] मछलीसे बढ़कर पवित्र तीनों लोकोंमें दूसरा कोई नहीं है (मछली जलसे निष्काम प्रेम करती है और वियोग होते ही प्राण त्याग देती है; दूसरे ऐसा नहीं करते) ॥३२०॥

अनन्यताकी महिमा

तुलसी जप तप नेम व्रत सब सबहीं तें होइ ।

लहै बड़ाई देवता इष्टदेव जब होइ ॥३२१॥

भावार्थ—तुलसीदासजी कहते हैं कि जप, तप, नेम तथा व्रत आदि सब साधन तो सभीसे बन सकते हैं, परंतु मनुष्य बड़ाई तब पाता है, जब वह देवता (भगवान्) को अपना [एक मात्र] इष्टदेव-प्रेमका देवता बना लेता है ॥३२१॥

गाढ़े दिनका मित्र ही मित्र है

कुदिन हितु सो हित सुदिन हित अनहित किन होइ ।

ससि छबि हर रबि सदन तउ मित्र कहत सब कोइ ॥३२२॥

भावार्थ—सुखके दिनोंमें चाहे कोई मित्र या शत्रु कुछ भी क्यों न हो (कोई महत्वकी बात नहीं है) सच्चा मित्र तो वही है जो बुरे (विपत्तिके) दिनोंमें प्रेम करता है। सूर्य अपने घरमें (अमावस्याके* दिन) चन्द्रमाकी शोभाको हरण कर लेता है, फिर भी उसको सब 'मित्र' ही कहते हैं (क्योंकि वह विपत्तिमें चन्द्रमाका हित करता है, अपनी किरणोंसे सदा उसे प्रकाश देता रहता है*) ॥३२२॥

*अमावस्याके दिन सूर्य और चन्द्र एक साथ रहते हैं। 'मित्र' सूर्यका नाम भी है।

बराबरीका स्नेह दुःखदायक होता है

कै लघु कै बड़ भीत भल सम सनेह दुख सोइ ।

तुलसी ज्यों घृत मधु सरिस मिलें महाविष होइ ॥३२३॥

भावार्थ—तुलसीदासजी कहते हैं कि मित्र अपनेसे या तो छोटा हो या बड़ा हो, तभी कल्याण है; बराबरीका प्रेम तो दुःखदायक ही होता है। जैसे घी और मधु बराबर परिमाणमें मिल जानेसे अयंकर विष हो जाता है ॥ ३२३ ॥

मित्रतामें छल बाधक है

मान्य भीत सों सुख चहैं सो न छुऐ छल छाहें ।

ससि त्रिशंकु कैकेइ गति लखि तुलसी मन माहें ॥३२४॥

भावार्थ—तुलसीदासजी कहते हैं कि जो कोई अपने सम्मान्य मित्रसे सुख चाहता हो तो उसे चाहिये कि वह चन्द्रमा, त्रिशंकु और कैकेयी की गतिको मनमें विचारकर छलकी छायाको भी न छुवें (अर्थात् किसी भी प्रकारसे छल न करे) ॥ ३२४ ॥

कहिअ कठिन कृत कोसलहुँ हित हठि होइ सहाइ ।

पलक पानि पर ओड़िअत समुक्षि कुघाइ सुघाइ ॥३२५॥

भावार्थ—सच्चा हितैषी उसीको कहना चाहिये, जो नरम

१. चन्द्रमाने गुरुपत्नी-गमन किया, जिससे वह अबतक बदनाम है। चन्द्रको सभी कलङ्की कहते हैं।

२. त्रिशंकुको गुरु वसिष्ठका अपमान करनेके कारण पहले चाण्डाल होना पड़ा और तत्पश्चात् विश्वामित्रजीके तपोबलसे सदेह स्वर्ग जाते हुए वापस उल्टे मुँह गिरना और अधः लटकना पड़ा।

३. कैकेयीने अपने स्वामी दशरथसे छल करके तुरंत ही वैधव्य और सदाके लिये अपयश अपने सिर ले लिया।

(साधारण) या कठिन—कैसा भी काम पड़नेपर (हल्की या भारी विपत्तिके समय) स्वयं (विना किसी अनुरोधके) हठ करके सहायता करे। जैसे आँखोंपर कोमल चोट होते हुए देखकर उसे पलकोंपर ओढ़ लिया (रोक लिया) जाता है और शरीरपर भारी चोट होते हुए देखकर उसे हाथोंपर ओढ़ लिया जाता है (आँखपर जरा-सा भी कोई आघात होनेको होता है तो पलकें तुरंत स्वाभाविक ही बंद होकर आँखोंको ढक लेती हैं और आघात स्वयं सह लेती हैं और सिरपर आघात लगनेकी आशंका होते ही हाथ स्वयंमेव उसे त्रचानेके लिये ऊपर उठ जाते हैं और स्वयं चोट सह लेते हैं) ॥ ३२५ ॥

वैर और प्रेम अंधे होते हैं

तुलसी बैर सनेह दोउ रहित बिलोचन चारि ।

सुरा सेवरा आदरहि निर्दहि सुरसरि बारि ॥ ३२६ ॥

भावार्थ—तुलसीदासजी कहते हैं कि वैर और प्रेम दोनों चारों आँखोंसे (अन्तर्दृष्टि एवं बाह्यदृष्टि दोनोंसे रहित) अंधे होते हैं। वैरी अपने द्वेषीके गुणोंको नहीं देखता और प्रेमी अपने प्रेमास्पद दोष नहीं देखता), और न इनको उचित-अनुचितका ज्ञान होता है। जैसे सेवड़ा (वाममार्गी साधक) शरावका [अत्यन्त निन्दनीय और त्याज्य होनेपर भी] आदर करते हैं और पवित्र गंगाजलकी निन्दा करते हैं ॥ ३२६ ॥

दानी और याचकका स्वभाव

रुचै मागनेहि मागिबो तुलसी दानिहि दानु ।

आलस अनख न आचरज प्रेम पिहानी जानु ॥ ३२७ ॥

भावार्थ—तुलसीदासजी कहते हैं कि भिखमंगेको माँगना और देनेवालेको दान देना ही अच्छा लगता है; अपने-अपने काममें

(मांगने और देनेमें) न तो दोनोंको आलस्य आता है, न उद्वेग अथवा झुंझलाहट ही होती है और न आश्चर्य ही होता है; क्योंकि प्रेमको ही इन सब भावोंका ढक्कन समझो (मांगनेवालेको मांगनेसे तथा देनेवालेको दानसे स्वाभाविक प्रेम हो जाता है, जिससे ये सब बातें उनमें नहीं आ पातीं) ॥३२७॥

प्रेम और बैर ही अनुकूलता और प्रतिकूलतामें हेतु हैं
भूमिअ गारि गारेउ गरल गारि कीन्ह करतार ।

प्रेम बैर की जननि जुग जानहिं बुध न गवार ॥३२८॥

भावार्थ—ब्रह्माजीने अमृत और विषको निचोड़कर (उनके साररूपमें) गालीको रचा है । इसीलिये गाली, प्रेम और बैर दोनों- की जननी (पैदा करनेवाली) है । इस बातको बुद्धिमान् पुरुष जानते हैं, गवार नहीं (हँसी-मजाक या विवाहके समय दी जानेवाली गाली प्रेम उत्पन्न करती है और द्वेष, वैमनस्य या क्रोधसे दी हुई बैर पैदा करती है) ॥३२८॥

स्मरण और प्रिय भाषण ही प्रेमकी निशानी है

सदा न जे सुभिरत रहहिं मिलि न कहहिं प्रिय बैन ।

ते पै तिन्ह के जाहिं घर जिन्ह के हिऐं न नैन ॥३२९॥

भावार्थ—जो न तो सदा (कभी) याद करते हैं और न कभी मिलनेपर मीठे वचन ही बोलते हैं; उनके घर वे ही जाते हैं जिनके हियेकी आँखें फूटी होती हैं (अर्थात् जो महान्-मूर्ख होते हैं) ॥३२९॥

स्वार्थ ही अच्छाई-बुराईका मानदण्ड है

हित पुनीत सब स्वार्थहिं अरि असुद्ध बिनु चाड़ ।

निज मुख मानिक सम दसन भूमि परे ते हाड़ ॥३३०॥

भावार्थ—जबतक स्वार्थ है, तबतक सभी वस्तुएँ पवित्र और हितकारी जान पड़ती हैं, बिना चाहकी वही चीजें (जो स्वार्थके समय पवित्र और हितकारी जान पड़ती थीं) अपवित्र और शत्रुके समान दिखायी देने लगती हैं। जैसे जबतक दाँत अपने मुँहमें रहते हैं, तबतक वे माणिक के समान मूल्यवान् होते हैं; परंतु वही टूटकर जब जमीनपर गिर पड़ते हैं, तब [अस्पृश्य] हाड़ कहलाते हैं ॥३३०॥

संसारमें प्रेममार्गके अधिकारी बिरले ही हैं

माखी काक उलूक बक दादुर से भए लोग ।

भले ते सुक पिक मोरसे कोउ न प्रेम पथ जोग ॥३३१॥

भावार्थ—संसारमें अधिकांश लोग तो मक्खी, कौए, उलू, बगुले और मेढकके सदृश (बिना ही कारण हानि करनेवाले, पर-निन्दारूपी मल भक्षण करनेवाले, भगवान्की ओरसे आँख मूंदे रखने वाले, ऊपरसे सुन्दर वेश धारणकर अंदरसे छलनेकी इच्छा रखनेवाले और व्यर्थका बकवाद करनेवाले) हो गये हैं और जो कुछ भले लोग हैं, वे भी तोते, कोयल और मोरके सदृश (देखनेमें अच्छे, पर प्लमें प्रेम तोड़कर भाग जानेवाले, बोलनेमें मधुर परंतु स्वार्थी, शरीरसे सुन्दर परंतु कठोर हृदय) हैं, प्रेमपथपर चलने योग्य तो कोई भी नहीं है ॥३३१॥

कलियुगमें कपटकी प्रधानता

हृदय कपट बर बेष धरि बचन कहहि गढ़ि छोलि ।

अब के लोग मयूर ज्यों क्यों मिलिए मन खोलि ॥३३२॥

भावार्थ—आजकलके लोग तो मोरके समान हैं; वे सुन्दर वेश धारण करते हैं (ऊपरसे बहुत ही अच्छा, शिष्टतापूर्ण व्यवहार

करते हैं) और अच्छी तरह बना-बनाकर बातें करते हैं, परंतु उनके हृदयमें कपट भरा रहता है। ऐसे लोगोंसे दिल खोलकर कैसे मिला जाय। (तात्पर्य यह है कि आजकल लोग ऊपरसे चिकनी-चुपड़ी बातें बनाना और देखनेमें सभ्यताका व्यवहार करना तो सीख गये हैं, परंतु उनके हृदयमें सरल प्रेम नहीं है; वे उस मयूरके समान हैं, जिसका शरीर बड़ा ही मनोहर और वाणी अत्यन्त मधुर होती है; परंतु जो हृदयका इतना कठोर होता है कि बड़े-बड़े जहरीले साँपों-को निगल जाता है) ॥३३२॥

कपट अन्ततक नहीं निभता

चरण चोंच लोचन रंगौ चलौ सराली चाल ।

छीर नीर बिबरन समय बक उघरत तेहि काल ॥३३३॥

भावार्थ—बगुला चाहे अपने चरण, चोंच और आँखोंको हंसकी तरह रंग ले और हंसकी-सी चाल भी चलने लगे; परंतु जिस समय दूध और जलको अलग-अलग करनेका अवसर आता है, उस समय उसकी पोल खुल जाती है ॥३३३॥

कुटिल मनुष्य अपनी कुटिलताको नहीं छोड़ सकता

मिलै जो सरलहि सरल ह्वै कुटिल न सहज बिहाइ ।

सो सहेतु ज्यों बक्र गति ब्याल न बिलहि समाइ ॥३३४॥

भावार्थ—कुटिल मनुष्य अपने स्वभावको नहीं छोड़ सकता। यदि वह किसी सरलहृदय पुरुषसे सरल होकर मिलता भी है तो समझ लेना चाहिये कि उसके ऐसा करनेमें कोई-न-कोई हेतु अवश्य है। जैसे साँप टेढ़ी चालसे बिलमें नहीं घुस सकता [इसलिये बिलमें घुसनेके लिये वह उस समय टेढ़ी चाल छोड़कर सीधा हो

जाता है, परंतु वास्तवमें उसकी स्वाभाविक टेढ़ी चाल नहीं मिटती] ॥३३४॥

कृसधन सखहि न देब दुख भुएहुँ न भागव नीच ।

तुलसी सज्जन की रहनि पावक पानी बीच ॥३३५॥

भावार्थ—तुलसीदासजी कहते हैं कि सज्जनोंकी स्थिति ऐसी हो जाती है जैसे आग और पानीके बीचमें रहना । वे थोड़ी पूंजीवाले मित्रसे तो धन मांगकर उसे कष्ट नहीं देंगे (ऐसा करनेमें उन्हें अग्निमें जलनेके समान पीड़ा होती है) और धनवान् नीच मनुष्यसे वे मरनेपर भी (अत्यन्त विपत्तिमें भी) नहीं मांगेंगे (क्योंकि उससे मांगना उन्हें जलमें डूब जानेके समान प्राणघातक प्रतीत होता है। अतः वे अभावका कष्ट ही सहते रहते हैं) ॥३३५॥

संग सरल कुटिलहि भएँ हरि हर करहि निबाहु ।

ग्रह गनती गनि चतुर बिधि कियो उदर बिनु राहु ॥३३६॥

भावार्थ—सरल (सज्जन) और कुटिल (दुष्ट) का साथ हो जानेपर भगवान् विष्णु और शिव ही निर्वाह (रक्षा) करते हैं। राहुके ग्रहोंकी गणनामें गिने जानेपर चतुर ब्रह्माने उसको बिना पेटका बना दिया (यदि वह पेटहीन न होता तो उसका तथा अन्य ग्रहका सङ्ग निभता ही नहीं; क्योंकि वह दुष्ट ग्रह होनेके कारण साथी सरल ग्रहोंको कभी खा डाले होता) ॥३३६॥

स्वभावकी प्रधानता

नीच निचाई नहि तजइ सज्जनहूँ के संग ।

तुलसी चंदन बिटप बसि बिनु बिष भए न भुअंग ॥३३७॥

भावार्थ—तुलसीदासजी कहते हैं कि सज्जनका सङ्ग होनेपर भी

नीच मनुष्य अपनी नीचताको नहीं छोड़ता । चन्दनके वृक्षोंमें निवास करके भी साँप विषरहित नहीं हुए ॥३३७॥

भलो भलाइहि पै लहइ लहइ निचाइहि नीचु ।

सुधा सराहिअ अमरताँ गरल सराहिअ मीचु ॥३३८॥

भावार्थ—भला आदमी अपनी भलाईसे और नीच अपनी नीचतासे ही शोभा पाता है । अमृतकी प्रशंसा इसलिये की जाती है कि वह अमरत्व प्रदान करता है, और विष वही सराहनीय है जिससे [शीघ्र और सहज ही] मृत्यु हो जाय ॥३३८॥

मिथ्या साहुर सज्जनहि खलहि गरल सम साँच ।

तुलसी छुवत पराइ ज्यों पारद पावक आँच ॥३३९॥

भावार्थ—सज्जन पुरुषके लिये असत्य विष है और दुष्टके लिये सत्य विषके समान है । सज्जन असत्यको और दुष्ट सत्यको छूते ही वैसे ही भाग जाते हैं जैसे अग्निकी आँच लगते ही पारा उड़ जाता है ॥३३९॥

सत्संग और असत्संगका परिणामगत भेद

संत संग अपवर्ग कर कामी भव कर पंथ ।

कहहि संत कबि कोबिद श्रुति पुरान सदग्रंथ ॥३४०॥

भावार्थ—संतोंका सङ्गमोक्ष (भवबन्धनसे छूटने) का और विषयी पुरुषोंका सङ्ग संसारबन्धनमें पड़नेका मार्ग है । इस बातको संत कवि ज्ञानी और वेद-पुराणादि सद्ग्रन्थ सभी कहते हैं ॥३४०॥

सुकृत न सुकृती परिहरइ कपट न कपटी नीच ।

मरत सिखावन देइ चले गीधराज मारीच ॥३४१॥

भावार्थ—पुण्यात्मा पुरुष अपने पुण्यको और नीच, कपटी मनुष्य अपने कपटको मरते दम तक नहीं छोड़ते । जटायु और मारीच मरते-

मरते इसी बातकी सीख दे गये हैं (जटायुने सीताके छुड़ानेके प्रयत्न-
में परोपकारार्थ प्राण छोड़े और मारीचने मरते समय भी रामके-से
स्वरमें 'हा लक्ष्मण' कहकर सीताजीको धोखा दिया) ॥३४१॥

सज्जन और दुर्जनका भेद

सुजन सुतर बन ऊख सम खल टंकिका रखान ।

पर हित अनहित लागि सब साँसति सहत समान ॥३४२॥

भावार्थ—सज्जन पुरुष सुन्दर (लाभकारी) कपास और ऊखके
पौधेके समान हैं और दुर्जन टांकी और रखानीके समान । सज्जन
और दुर्जन दोनों ही समान रूपसे कष्ट सहते हैं; परंतु सज्जन सहते
हैं पराये हितके लिये और दुष्ट दूसरोंके अहितके लिये ॥३४२॥

पिअहि सुमन रस अलि बिटय काटि कोल फल खात ।

तुलसी तरुजीवो जुगल सुमति कुमति की बात ॥३४३॥

भावार्थ—तुलसीदासजी कहते हैं कि [भ्रमर और भील दोनों
ही वक्षोंके सहारे जीते हैं, किंतु] भ्रमर फूलोंका रस ही पीते हैं
(फूलोंको भी नहीं चुनते) और कोल-भील वृक्षको काटकर उसका
फल खाते हैं । यह सुबुद्धि और कुबुद्धिकी बात है ॥३४३॥

अवसरकी प्रधानता

अवसर कौड़ी जो चुकै बहुरि दिएँ का लाख ।

दुइज न चंदा देखिए उदौ कहा भरि पाख ॥३४४॥

भावार्थ—आवश्यकताके समय मनुष्य यदि कौड़ी देनेमें भी चूक
जाय तो फिर [अनावश्यक बिना मौके] लाख रुपया देनेसे भी क्या
होता है ? द्वितीयाके चन्द्रमाको न देखा जाय तो फिर पक्षमर
चन्द्रमा उदय होता रहे, उससे क्या होगा ? ॥३४४॥

*वढ़इयोंका लोहेका एक औजार ।

भलाई करना बिरले ही जानते हैं

ग्यान अनभले को सबहि भले भलेहू काउ ।

सींग सूंड़ रद लूम नख करत जीव जड़ घाउ ॥३४५॥

भावार्थ—बुराई करनेका ज्ञान तो सभीको है, परंतु भलाईका ज्ञान तो कभी किसी भलेको ही होता है । मूर्ख जानवर (गेंडा, हाथी, सिंह, चँवरी गाय, बंदर आदि) अपने सींग, सूंड़, दाँत, पूँछ तथा नख इत्यादिसे दूसरोंको चोट ही पहुँचाते हैं [उनसे भलाई करना नहीं जानते] ॥ ३४५ ॥

संसारमें हित करने वाले कम हैं

तुलसी जग जीवन अहित कतहुँ कोउ हित जानि ।

सोषक भानु कृसानु सहि पवन एक घन दानि ॥३४६॥

भावार्थ—तुलसीदासजी कहते हैं कि जगत्में जीवोंका अहित करनेवाले बहुत हैं, हित करनेवाला तो कहीं कोई एकाध ही जानो । सूर्य, अग्नि, पृथ्वी, पवन सभी जलको सुखानेवाले हैं, देनेवाला तो एक बादल ही है ॥ ३४६ ॥

सुनिअ सुधा देखअहि गरल सब करतूति कराल ।

जहँ तहँ काक उलूक बक मानस सकृत भराल ॥३४७॥

भावार्थ—अमृत तो केवल सुननेमें ही आता है; परंतु विष जहाँ-तहाँ प्रत्यक्ष देखे जाते हैं । विधाताके सभी काय विकराल हैं । कोए, उल्लू और बगुले जहाँ-तहाँ (सर्वत्र) दिखायी देते हैं, परंतु हंस तो केवल एक मानसरोवरमें ही मिलते हैं [दूसरोंकी बुराई करनेवाले नीच सभी जगह मिलते हैं, परंतु परहितमें लगे हुए संत तो सत्सङ्गमें ही मिलते हैं] ॥३४७॥

जलचर थलचर गगनचर देव दनुज नर नाग ।

उत्तम मध्यम अधम खल दस गुण बढ़त बिभाग ॥३४८॥

भावार्थ—जलमें रहनेवाले, स्थलपर रहनेवाले और आकाशमें विचरनेवाले जीवों तथा देवता, राक्षस, मनुष्य और नाग—इन सब योनियोंमें उत्तमकी अपेक्षा मध्यम, मध्यमकी अपेक्षा अधम और अधमकी अपेक्षा नीच—दुष्ट प्राणियोंकी संख्या दसगुनी अधिक हो जाती है (उत्तमसे मध्यम दसगुने, मध्यमसे अधम दसगुने और अधमसे नीच दसगुने हैं, उत्तम बहुत ही थोड़े हैं) ॥ ३४८ ॥

बलि मिस देखे देवता कर मिस मानव देव ।

मुए मार सुबिचार हत स्वारथ साधन एव ॥३४९॥

भावार्थ—बलिदानके बहाने देवताओंकी और राज्य-कर (दण्ड) के बहाने राजाओंको देख लिया । दोनों ही स्वार्थ साधनेवाले विचारशून्य और मरेको ही मारनेवाले हैं ॥ ३४९ ॥

सुजन कहत भल पोच पथ पापि न परखइ भेद ।

करमनास सुरसरित मिस बिधि निषेध ब्रह्म बेद ॥३५०॥

भावार्थ—कर्मनाशा और गङ्गाजीके बहाने जैसे वेद विधि और निषेध दोनों तरहके कर्मोंका वर्णन करते हैं (कर्मनाशामें नहानेका निषेध है और गङ्गास्नानकी विधि है) वैसे ही सत्पुरुष [ग्रहण और त्यागके लिये] भले-बुरे दोनों ही मार्ग बतलाते हैं, परंतु पापी मनुष्य इस भेदको नहीं समझते ॥ ३५० ॥

वस्तु ही प्रधान है, आधार नहीं

मनि भाजन मधु पारई पूरन असी निहारि ।

का छाँड़िअ का संग्रहिअ कहहु बिबेक बिचारि ॥३५१॥

भावार्थ—शरावसे भरे हुए मणिमय पात्र और अमृतसे पूर्ण मिट्टी-
के बर्तनको देखकर जरा विवेकपूर्वक विचारकर कहो कि इन दोनोंमें
किसका त्याग करना चाहिये और किसका ग्रहण ? (तात्पर्य यह कि
उत्तम वस्तु सामान्य स्थानमें हो तो भी उसे लेना चाहिये, परंतु बुरी
वस्तु उत्तम स्थानमें हो तो भी उसका त्याग ही करना चाहिये) ॥ ३५१ ॥

प्रीति और वैर की तीन श्रेणियाँ

उत्तम मध्यम नीच गति पाहन सिकता पानि ।

प्रीति परिच्छा तिहुन की बैर बितिक्रम जानि ॥ ३५२ ॥

भावार्थ—प्रीतिकी परीक्षामें उत्तम, मध्यम और नीच—इन
तीनोंकी स्थिति क्रमशः पत्थर, बालू और जलके समान है (अर्थात्
उत्तम पुरुषकी प्रीति पत्थरकी लीकके समान अमिट है, मध्यम मनुष्य-
की प्रीति बालूकी रेखाके समान—दूसरी हवा न लगनेतक ही है और
नीचकी प्रीति तो जलकी लकीरके समान है। जैसे अँगुलीसे जलमें
लकीर करते जाइये, साथ-ही-साथ वह मिटती चली जायगी, ऐसे ही
नीचकी प्रीति तत्काल नष्ट हो जाती है); परंतु वैर इसके विपरीत
(उत्तम पुरुषका जलकी लकीरके समान तत्काल नष्ट होनेवाला,
मध्यमका बालूकी रेखाके समान कुछ समयतक रहनेवाला और नीच-
का पत्थरकी लकीरके सदृश चिरस्थायी होता है) ॥ ३५२ ॥

जिसे सज्जन ग्रहण करते हैं उसे दुर्जन त्याग देते हैं

पुन्य प्रीति पति प्रापतिउ परमारथ पथ पांच ।

लहहिं सुजन परिहरहिं खल सुनहु सिखावन सांच ॥ ३५३ ॥

भावार्थ—पुण्य, प्रेम, प्रतिष्ठा, प्राप्ति (लौकिक लाभ) और
परमार्थका पथ—इन पाँचोंका सज्जनगण तो ग्रहण करते हैं और
दुष्टलोग त्याग देते हैं। इस सच्ची सीखको सुनो ॥ ३५३ ॥

प्रकृतिके अनुसार व्यवहारका भेद भी आवश्यक है

नीच निरादरहीं सुखद आदर सुखद बिसाल ।

कदरी बदरी बिटप गति पेखहु पनस रसाल ॥३५४॥

भावार्थ—नीच लोग निरादर करनेसे और बड़े लोग आदर करनेसे सुखदायी होते हैं। इस बातको समझनेके लिये केले और बेर तथा कटहल और आमके पेड़ोंकी दशा देखो (केला तथा बेर काटे जानेपर अधिक फल देते हैं, परंतु कटहल और आम सींचने और सेवा करने पर ही फलते हैं) ॥ ३५४ ॥

अपना आचरण सभीको अच्छा लगता है

तुलसी अपनो आचरण भलो न लागत कासु ।

तेहि न बसात जो खात नित लहसुनहू को बासु ॥३५५॥

भावार्थ—तुलसीदासजी कहते हैं कि अपना आचरण किसको अच्छा नहीं लगता? जो नित्य लहसुन खाता है, उसको लहसुनकी दुर्गन्ध नहीं मालूम होती ॥ ३५५ ॥

भाग्यवान् कौन है ?

बुध सो बिबेकी बिमलमति जिन्ह कें रोष न राग ।

सुहृद सराहत साधु जेहि तुलसी ताको भाग ॥३५६॥

भावार्थ—वे पुरुष निर्मल बुद्धिवाले, ज्ञानवान् और बुद्धिमान् हैं जिनका न किसीमें राग (आसक्ति) है, न किसीके प्रति क्रोध (द्वेष) है; किंतु साधुजन जिन्हें सुहृद् (सबका अकारण हित) कहकर सराहना करते हैं, तुलसीदासजी कहते हैं वे बड़े ही भाग्यशाली हैं ॥ ३५६ ॥

साधुजन किसकी सराहना करते हैं

आपु आपु कहँ सब भलो अपने कहँ कोइ कोइ ।

तुलसी सब कहँ जो भलो सुजन सराहिअ सोइ ॥३५७॥

भावार्थ—स्वयं अपने लिये सभी भले हैं (सभी अपनी भलाई करना चाहते हैं), कोई-कोई अपनोंकी (मित्र-बान्धवोंकी) भी भलाई करनेवाले होते हैं । तुलसीदासजी कहते हैं कि जो सबकी भलाई करनेवाला (सुहृद्) है, साधुजनोंके द्वारा उसीकी सराहना होती है ॥ ३५७ ॥

संगकी महिमा

तुलसी भलो सुसंग तें पोच कुसंगति सोइ ।

नाउ किनरी तीर असि लोह बिलोकहु लोइ ॥३५८॥

भावार्थ—तुलसीदासजी कहते हैं कि अच्छी सङ्गतिसे मनुष्य अच्छा और बुरी सङ्गतिसे वही बुरा हो जाता है । हे लोगो ! देखो—जो लोहा नावमें लगनेसे सबको पार उतारनेवाला और सितारमें लगनेसे मधुर संगीत सुनाकर सुख देनेवाला बन जाता है वही तलवार खोर तीरमें लगनेसे जीवोंका प्राणघातक हो जाता है ॥ ३५८ ॥

गुरु संगति गुरु होइ सो लघु संगति लघु नाम ।

चार पदार्थ में गनै नरक द्वारहू काम ॥३५९॥

भावार्थ—बड़ोंकी संगतिसे मनुष्य बड़ा (सम्मान्य) हो जाता है और छोटोंकी सङ्गतिसे उसीका नाम छोटा हो जाता है । अर्थ, धर्म और मोक्षके साथ रहनेसे नरकके साक्षात् द्वार कामकी भी गिनती चार पदार्थोंमें होती है ॥ ३५९ ॥

तुलसी गुरु लघुता लहत लघु संगति परिनाम ।

देवी देव पुकारिअत नीच नारि नर नाम ॥३६०॥

भावार्थ—तुलसीदासजी कहते हैं कि नीच मनुष्योंकी सङ्गतिका यह परिणाम होता है कि बड़े महत्त्ववाले पुरुष भी लघुताको प्राप्त हो जाते हैं। नीच स्त्री-पुरुषोंके नाम होनेसे देवी-देवता भी लघुतासे ही पुकारे जाते हैं ॥ ३६० ॥

तुलसी किएँ कुसंग थिति होहिं बाहिने बाम ।

कहि सुनि सकुचिअ सूम खल गत हरि संकर नाम ॥३६१॥

भावार्थ—तुलसीदासजी कहते हैं कि कुसङ्गतिमें स्थित रहनेसे अच्छे भी बुरे हो जाते हैं। हरि, शंकर आदि भगवान्‌के नाम परम कल्याणकारी हैं; परंतु वही नाम कंजूस और दुष्ट पुरुषोंके रख दिये जाते हैं तो लोग उन नामोंको कहते-सुनते सकुचाते हैं ॥ ३६१ ॥

बसि कुसंग चह सुजनता ताकी आस निरास ।

तीरथहू को नाम भो गया भगहू के पास ॥३६२॥

भावार्थ—कुसङ्गतिमें निवास करके जो सज्जनताकी आशा करता है, उसकी आशा निराशामात्र है। भगधके पास बसनेसे पवित्र विष्णुपद तीर्थका नाम भी 'गया' (गया-बीता) पड़ गया ! ॥ ३६२ ॥

राम कृपाँ तुलसी सुलभ गंग सुसंग समान ।

जो जल परै जो जन मिलै कीजै आपु समान ॥३६३॥

भावार्थ—तुलसीदासजी कहते हैं कि गङ्गाजी और सत्सङ्गति दोनों समान हैं। गङ्गाजीमें कैसा भी जल पड़े और सत्सङ्गतिमें कैसा भी दुर्जन मनुष्य जाय, उसको ये दोनों अपने ही समान पवित्र बना देती हैं। परंतु इनकी प्राप्ति श्रीरामकृपासे ही सुलभ है ॥३६३॥

ग्रह भेषज जल पवन पट पाइ कुजोग सुजोग ।

होहिं कुबस्तु सुबस्तु जग लखहि सुलच्छन लोग ॥३६४॥

भावार्थ—ग्रह, ओषधि, जल, वायु और वस्त्र—ये सभी बुरा या अच्छा सङ्ग पाकर जगत्में बुरे या अच्छे पदार्थ बन जाते हैं। इस रहस्यको अच्छे लक्षणवाले बुद्धिमान् लोग ही जान पाते हैं ॥ ३६४ ॥

जन्म जोग में जानिअत जग बिचित्र गति देखि ।

तुलसी आखर अंक रस रंग बिभेद बिसेषि ॥ ३६५ ॥

भावार्थ—तुलसीदासजी कहते हैं कि जैसे अक्षर (क, ख, ग आदि), अंक (१, २, ३ आदि), रस (मीठा, खट्टा आदि) और रंग (नीला, लाल, पीला आदि) में [इनके परस्पर संयोगके भेदसे] विशेष भेद हो जाता है, ऐसे ही मनुष्यके जन्मकालमें भिन्न-भिन्न ग्रहोंका योग होता है; उसीको देखकर जगत्की विचित्र गति जानी जाती है ॥ ३६५ ॥

आखर जोरि बिचारि करु सुमति अंक लिखि लेखु ।

जोग कुजोग सुजोग मय जग गति समुझि बिसेषु ॥ ३६६ ॥

भावार्थ—अक्षरोंको जोड़कर विचार करो और हे सुमति ! अङ्कोंको लिखकर हिसाब लगाओ तो भलीभाँति समझ जाओगे कि जगत्की गति योगसे कुयोग और सुयोगमयी हो जाती है ('धर्म' के पहले 'अ' अक्षर जोड़ दो, अधर्म हो जायगा और अधर्मके आगे 'हीन' ये दो अक्षर जोड़ दो तो 'अधर्मसे रहित' अर्थ हो जायगा; इसी प्रकार १ अङ्कके आगे ०० दो शून्य लगा दो तो १०० हो जायगा, वही शून्य पहले लगा दोगे तो उस एकको भी कोई नहीं गिनेगा। इसी तरह कुसङ्गति-सुसङ्गतिसे जगत्में मनुष्य बुरा-भला हो जाता है) ॥ ३६६ ॥

मार्ग भेदसे फल भेद

कर बिचारि चलु सुपथ भल आदि मध्य परिनाम ।

उलटि जपें 'जारा मरा' सुधें 'राजा राम' ॥३६७॥

भावार्थ—विचार करके सुमार्गपर चलो, ऐसा करनेसे आदि, मध्य और परिणाममें भला-ही-भला है । जैसे बिना विचारे उलटा जपनेसे जो शब्द 'जारा' और 'मरा' हो जाता है वही विचारपूर्वक सीधा जपनेसे 'राजा राम' हो जाता है (जो कल्याणमय है) ॥३६७॥

[भलेके भला ही हो, यह नियम नहीं है

होइ भले कें अनभलो होइ दानि कें सूज ।

होइ कपूत सपूत कें ज्यों पावक में धूस ॥३६८॥

भावार्थ—जैसे पवित्र तेजोमय अग्निसे काला धुआँ निकलता है वैसे ही भलेके बुरा, दानीके कंजूस और सुपूतके कुपूत उत्पन्न हो जाता है ॥ ३६८ ॥

विवेककी आवश्यकता

जड़ चेतन गुन दोषमय बिस्व कीन्ह करतार ।

संत हंस गुन गहहिं पथ परिहरि बारि बिकारि ॥३६९॥

भावार्थ—विधाताने इस जड़-चेतन विश्वको गुण-दोषमय रचा है । परंतु संतरूपी हंस दोषरूपी जलको त्याग कर गुणरूपी दूधको ग्रहण करते हैं ॥ ३६९ ॥

सोरठा

पाट कीट तें होइ तेहि तें पाटंबर रुचिर ।

कृमि पालइ सबु कोइ परम अपावन प्राण सम ॥३७०॥

भावार्थ—रेशम कीड़ेसे होता है, उससे सुन्दर रेशमी वस्त्र बनते हैं। इसीलिये अत्यन्त अपवित्र कीड़ोंको भी सब लोग प्राणोंके समान पालते हैं ॥३७०॥

दोहा

जो जो जेहि जेहि रस मगन तहँ सो मुदित मन मानि ।

रसगुन दोष बिचारिबो रसिक रीति पहिचानि ॥३७१॥

भावार्थ—जो-जो जिस-जिस रसमें मग्न होता है, वह उसीमें संतोष मानकर आनन्दित होता है। परंतु रसके गुण-दोषका विचार करना तो रसिकोंकी रीतिकी पहचान है (अर्थात् रसके गुण-दोषका विचार तो रसिकजन ही करते हैं) ॥३७१॥

सस प्रकास तस पाख दुहुँ नाम भेद बिधि कीन्ह ।

ससि शोषक पोषक समुक्ति जग जस अपजस दीन्ह ॥३७२॥

भावार्थ—यद्यपि शुक्ल और कृष्ण दोनों पक्षोंमें उजियाला और अंधेरा बराबर रहता है, तो भी विधाताने उनके नाममें भेद कर दिया है। शुक्लपक्षको चन्द्रमाका पोषक (कलाको बढ़ानेवाला) जानकर उसे जगत्में यश दिया अर्थात् यशरूप 'शुक्लपक्ष' नाम रक्खा और कृष्णपक्षको चन्द्रमाका शोषक (कलाओंको घटाने वाला) जानकर उसे वयश दिया अर्थात् कलङ्करूप 'कृष्णपक्ष' नाम रक्खा ॥३७२॥

कभी-कभी भलेको बुराई भी मिल जाती है

लोक बेदह लौं दगो नाम भले को पोच ।

धर्मराज जस गाज पवि कहत सकोच न सोच ॥३७३॥

भावार्थ—लोक और वेदतकमें भी भलेका बुरा नाम प्रसिद्ध है। धर्मराजको यम और विजलीको वज्र कहनेमें किसीको सोच अथवा संकोच नहीं होता ॥३७३॥

सज्जन और दुर्जनकी परीक्षाके भिन्न-भिन्न प्रकार

बिरुचि परखिए सुजन जन राखि परखिए मंद ।

बड़वानल सोषत उदधि हरष बढ़ावत चंद ॥३७४॥

भावार्थ—संतोंकी परख तो हमारी रुचिके बिना ही हो जाती है (उनके सरल पवित्र स्वभावसे और उनकी कृपासे हमारे बिना ही प्रयत्न उनका परिचय मिल जाता है), परंतु दुष्ट मनुष्यकी परीक्षा कुछ दिन पास रखकर करनी पड़ती है (सहज ही उसके कपटको पहचानना कठिन होता है)। बड़वानल समुद्रमें बहुत दिन रहनेके बाद समुद्रके जलको सोखता है, परंतु चन्द्रमा दर्शन देते ही समुद्रके हर्षको बढ़ाता है ॥३७४॥

नीच पुरुषकी नीचता

प्रभु सनमुख भएँ नीच नर होत निपट बिकराल ।

रबिरुख लखि दरपन फटिक उगिलत ज्वालाजाल ॥३७५॥

भावार्थ—मालिकके अनुकूल होनेपर नीच मनुष्य [अभिमानके मारे] एकदम भयंकर बन जाते हैं। जैसे दर्पण और स्फटिक सूर्यकी रख अपनी तरफ देखकर आगकी लपटें उगलने लगते हैं ॥३७५॥

सज्जनकी सज्जनता

प्रभु समीप गत सुजन जन होत सुखद सुबिचार ।

लवन जलधि जीवन जलद बरषत सुधा सुबारि ॥३७६॥

भावार्थ—मालिकके पास रहनेसे सज्जन पुरुष सबको सुख देनेवाले हो जाते हैं, इस बातको अच्छी तरह विचार लो। बादलका जीवन खारे समुद्रका जल है; परंतु वह दूसरोंके लिये [खारा जल न देकर] सुन्दर अमृतके समान जल बरसाता है ॥३७६॥

नीच निराबहिं निरस तर तुलसी सींचहिं ऊख ।

पोषत पथद समान सब बिष पियूष के रुख ॥३७७॥

भावार्थ—तुलसीदासजी कहते हैं कि नीच मनुष्य रसहीन (सूखे) वृक्षोंको तो खेतसे उखाड़ फेंकते और रसवाले ऊखको सींचते हैं; परंतु बादल (जल बरसाकर) विष और अमृत दोनों प्रकारके वृक्षोंका समानरूपसे पोषण करता है ॥३७७॥

बरषि बिस्व हरषित करत हरत ताप अघ प्यास ।

तुलसी दोष न जलद को जो जल जरै जवास ॥३७८॥

भावार्थ—बादल तो बरसकर समस्त विश्वको प्रसन्न करता है और सबके ताप (गर्मी), दुःख और प्यासको हरण करता है। तुलसीदासजी कहते हैं कि यदि उसके जलसे जवासा जल जाय तो इसमें बादलका कोई दोष नहीं है ॥३७८॥

अमर दानि जाचक मरहिं मरि मरि फिरि फिरि लेहिं ।

तुलसी जाचक पातकी दातहिं दूषन देहिं ॥३७९॥

भावार्थ—तुलसीदासजी कहते हैं कि दाता अमर रहते हैं (उनकी कीर्ति संसारमें बनी रहती है) और याचक मरते हैं (मांगना मरनेके तुल्य ही है), बार-बार मरते हैं और बार-बार दान लेते हैं। फिर भी वे पापी याचक दाताको सदा दोष ही देते रहते हैं ॥३७९॥

नीचनिन्दा

लखि गयंद लै चलत भजि स्वान सुखानो हाड़ ।

गज गुन मोल अहार बल महिमा जान कि राड़ ॥३८०॥

भावार्थ—हाथीको देखकर कुत्ता सूखे हाड़को लेकर दौड़ जाता है (समझता है, कहीं हाथी इस हाड़को छीन न ले)। वह मूर्ख हाथीके गुण, मूल्य, आहार और बलकी महिमाको क्या जाने? ॥३८०॥

सज्जनमहिमा

कै निदरहुँ कै आदरहुँ सिंघहि स्वान सिआर ।

हरष विषाद न केसरहि कुंजर गंजनिहार ॥३८१॥

भावार्थ—कुत्ते और सियार सिंहका निरादर करें, चाहे आदर करें, हाथीको पछाड़नेवाले सिंहको इससे कोई हर्ष या शोक नहीं होता (वह कुत्ते-सियारोंकी ओर ताकता ही नहीं) ॥३८१॥

दुर्जनोंका स्वभाव

ठाढ़ो द्वार न दै सकै तुलसी जे नर नीच ।

निदहि बलि हरिचंद को का कियो करन दधीच ॥३८२॥

भावार्थ—तुलसीदासजी कहते हैं कि जो मनुष्य नीच प्रकृतिके हैं, वे स्वयं तो द्वारपर खड़े हुए भिक्षुकको कुछ भी नहीं दे सकते, परंतु बलि और हरिश्चन्द्रकी निन्दा करते हैं और कहते हैं कि कर्ण और दधीचिने कौन बड़ा काम किया था ? ॥३८२॥

नीचकी निन्दासे उत्तम पुरुषोंका कुछ नहीं घटता

ईस सीस बिलसत बिमल तुलसी तरल तरंग ।

स्वान सरावन के कहें लघुता लहै न गंग ॥३८३॥

भावार्थ—तुलसीदासजी कहते हैं कि जिन श्रीगङ्गाजीकी निर्मल और तरल तरङ्गें भगवान् श्रीशंकरके मस्तकपर शोभा पाती हैं, उन श्रीगङ्गाजीकी महिमामें कुत्ते और सरावगियोंके कहनेसे कुछ कमी नहीं हो जाती ॥३८३॥

तुलसी देवल देवको लागे लाखि करोरि ।

काक अभागें हगि भरयो महिमा भई कि थोरि ॥३८४॥

भावार्थ—तुलसीदासजी कहते हैं—जिस देवमन्दिरके बनवानेमें

लाखों-करोड़ों रुपये लगे हों, उसमें यदि अभागे कौएने बीट कर दी तो इससे उस मन्दिरकी महिमा थोड़े ही घट गयी (वह तो ज्यों-की-त्यों बनी रहती है) ॥ ३८४ ॥

गुणोंका ही मूल्य है, दूसरोंके आदर-अनादरका नहीं
निज गुण घटत न नाग नग परखि परिहरत कोल ।

तुलसी भ्रभु भूषन किए गुंजा बड़े न भोल ॥ ३८५ ॥

भावार्थ—तुलसीदासजी कहते हैं कि जंगली कोललोग गजमुक्ता-को परखकर फेंक देते हैं, इससे उसका गुण घट नहीं जाता । इसके विपरीत भगवान् श्रीकृष्णने गुंजा (घुंघची) के गहने बनाकर पहने, परंतु इससे उनकी कीमत बढ़ नहीं गयी ॥ ३८५ ॥

श्रेष्ठ पुरुषोंकी महिमाको कोई नहीं पा सकता
राकापति बोड़स उअहि तारा गन समुदाइ ।

सकल गिरिन्ह दव लाइअ बिनु रबि राति न जाइ ॥ ३८६ ॥

भावार्थ—चाहे चन्द्रमा समस्त तारागणको साथ लेकर और सोलह कलाओंसे पूर्ण होकर उदय हो जाय और साथ ही सभी पहाड़ोंमें आग भी लगा दी जाय, तो भी सूर्यके उदय हुए बिना रात्रि नहीं जा सकती ॥ ३८६ ॥

दुष्ट पुरुषोंद्वारा की हुई निन्दा-स्तुतिका कोई
मूल्य नहीं है

भलो कहाँहि बिनु जानेहुँ बिनु जानें अपबाद ।

ते नर गादुर जानि जियँ करिय न हरष बिषाद ॥ ३८७ ॥

भावार्थ—जो लोग बिना ही जाने-सुने किसीको भला बताने लगते हैं और बिना ही जाने किसीकी निन्दा करने लगते हैं, उन

मनुष्योंको [उसी मुखसे खाने और उसीसे मलत्याग करनेवाले] चमगादड़ समझकर उनके कहनेसे अपने मनमें हर्ष-विषाद नहीं करना चाहिये ॥ ३८७ ॥

डाह करनेवालोंका कभी कल्याण नहीं होता

पर सुख संपत्ति देखि सुनि जरहिं जे जड़ बिनु आगि ।

तुलसी तिन के भागते चलै भलाई भागि ॥ ३८८ ॥

भावार्थ—दूसरेकी सुख-सम्पत्तिको देख-सुनकर जो मूर्ख मनुष्य बिना ही आगके जलने लगते हैं, तुलसीदासजी कहते हैं कि उनके भाग्यसे भलाई भागकर चली जाती है (उनका कभी भला नहीं होता) ॥ ३८८ ॥

दूसरोंकी निन्दा करनेवालोंका मुंह काला होता है

तुलसी जे कीरति चहहिं पर की कीरति छोड़ ।

तिनके मुंह मसि लागिहैं मिटिहि न मरिहै धोड़ ॥ ३८९ ॥

भावार्थ—तुलसीदासजी कहते हैं कि जो दूसरेकी कीर्तिको मिटाकर अपनी कीर्ति चाहते हैं, उनके मुखपर ऐसी कालिख लगेगी, जो चाहे वे उसे धो-धोकर मर जायँ, कभी नहीं छूटेगी ॥ ३८९ ॥

मिथ्या अभिमानका दुष्परिणाम

तनु गुन धन महिमा धरम तेहि बिनु जेहि अभिमान ।

तुलसी जिअत बिडंबना परिनामहु गत जान ॥ ३९० ॥

भावार्थ—सुन्दर शरीर, सद्गुण, पर्याप्त धन, बड़ाई और धर्ममें निष्ठा—इनके न होनेपर भी जिसको मिथ्या अभिमान है—तुलसीदासजी कहते हैं—उसका जीवन बिडम्बनामात्र है (जीवनकालमें उसकी बदनामी ही होती है) और उसका परिणाम भी गया-बीता

(बुरा) ही समझना चाहिये (मरनेपर भी उसे सद्गति नहीं मिलती) ॥ ३६० ॥

नीचा बनकर रहना ही श्रेष्ठ है

सासु ससुर गुरु मातु पितु प्रभु भयो चहै सब कोइ ।

होनी हूजी ओर को सुजन सराहिअ सोइ ॥ ३९१ ॥

भावार्थ—सास, ससुर, गुरु, माता, पिता और मालिक इत्यादि होना (बड़े बनकर हुक्म चलाना और सेवा कराना) तो सभी चाहते हैं; परंतु जो लोग इनके दूसरी तरफके अर्थात् बहू, दामाद, शिष्य, कन्या, पुत्र और सेवक बनना (नीचे पदमें रहकर आज्ञा मानना और सेवा करना) चाहते हैं, वही सज्जन सराहने योग्य हैं ॥ ३९१ ॥

सज्जन स्वाभाविक ही पूजनीय होते हैं

सठ सहि सांसति पति लहत सुजन कलेस न कायें ।

गढ़ि गुढ़ि पाहन पूजिएँ गंडकि सिला सुभायें ॥ ३९२ ॥

भावार्थ—दुष्टलोग बड़े-बड़े कष्ट सहकर तब कहीं प्रतिष्ठा प्राप्त करते हैं; परंतु सज्जनोंको (प्रतिष्ठाप्राप्तिमें) कुछ भी शारीरिक क्लेश नहीं होता । जैसे साधारण पत्थर जब गढ़-छुलकर मूर्तिके रूपमें आते हैं तब पूजे जाते हैं; परंतु गण्डकी नदीके पत्थर (शालग्राम-शिला) स्वाभाविक ही पूजनीय होते हैं ॥ ३९२ ॥

भूप-दरबारकी निन्दा

बड़े बिबुध दरबार तें भूमि भूप दरबार ।

जापक पूजक पेखिअत सहत निरादर भार ॥ ३९३ ॥

भावार्थ—देवताओंके दरबारसे भी पृथ्वीके राजाओंके दरबार बड़े हैं; क्योंकि इनमें (राजाओंके दरबारमें) भगवान्‌के नामका जप

करनेवाले और भगवान्की पूजा करनेवाले भी बड़ा भारी अपमान सहते देखे जाते हैं (जो देवताओंके दरवारमें असम्भव है) ॥३६३॥

छल-कपट सर्वत्र वर्जित है

बिनु प्रपञ्च छल भीख बलि लहिय न दिएँ कलेस ।

बावन बलि सों छल कियो दियो उचित उपदेश ॥३९४॥

भावार्थ—बिना छल-कपटके मिलनेवाली भीख ही उत्तम है, किसीको क्लेश पहुँचाकर भीख नहीं लेनी चाहिये । भगवान्ने वामन-रूप धरकर बलिसे छल किया और इसी बहाने सबको उपदेश दिया (कि छल करना बहुत बुरा है, छल करनेके कारण ही मुझे पातालमें बलिका द्वारपाल बनना पड़ा है) ॥ ३६४ ॥

भलो भले सों छल किएँ जनम कनौड़ो होइ ।

श्रीपति सिर तुलसी लसति बलि बावन गति सोइ ॥३९५॥

भावार्थ—भला आदमी यदि किसी भले आदमीसे छल कर बैठता है तो उसे फिर जन्मभर उससे दबकर रहना पड़ता है । भगवान् लक्ष्मीपतिने वृन्दासे छल किया था, इससे वह तुलसीके रूपमें भगवान्के सिरपर विराजमान रहती है; और भगवान् वामनजीने राजा बलिसे छल किया, तो उनकी भी वही गति हुई (उन्हें उसका द्वारपाल बनकर रहना पड़ा) ॥ ३६५ ॥

बिबुध काज बावन बलिहि छलो भलो जिय जानि ।

प्रभुता तजि सब भे तदपि मन की गइ न गलानि ॥३९६॥

भावार्थ—भगवान् वामनजीने अपने मनमें अच्छा समझकर ही देवताओंके कार्यके लिए बलिको छला, फिर अपना स्वामित्व छोड़कर उसके वशमें भी हो गये अर्थात् उसके द्वारपालतक बन गये तो भी [छल करनेके कारण] उनके मनकी ग्लानि नहीं मिटी ॥ ३६६ ॥

जगत्में सब सीधोंको तंग करते हैं

सरल बक्र गति पंच ग्रह चपरि न चितवत काहु ।

तुलसी सूधे सूर ससि समय बिडंबित राहु ॥३९७॥

भावार्थ—तुलसीदासजी कहते हैं कि सीधी-टेढ़ी (दोनों प्रकार-की) चाल चलनेवाले (मंगल, बुध, गुरु, शुक्र और शनि—इन) पांच ग्रहोंमेंसे तो किसीको राहु जल्दी आँख उठाकर देखता भी नहीं। परंतु सीधी चालवाले सूर्य और चन्द्रमाको समयपर वही राहु त्रास देता है (भाव यह कि टेढ़ोंसे सभी डरते हैं और सीधोंको सभी खानेको तैयार रहते हैं) ॥३९७॥

दुष्टनिन्दा

खल उपकार बिकार फल तुलसी जान जहान ।

मेढुक मर्कट बनिक बक कथा सत्य उपखान ॥३९८॥

भावार्थ—तुलसीदासजी कहते हैं कि इस बातको तमाम दुनिया जानती है कि दुष्टोंके साथ उपकार करनेका फल बुरा होता है। सत्योपाख्यान नामक ग्रन्थमें लिखी हुई मेढक, बंदर, वणिक और वगुलेकी कथाएँ इसके उदाहरण हैं ॥३९८॥

१—एक मेढकने अपने विरोधी कुटुम्बियोंका नाश करानेके लिये एक साँपको बुलाया। उसने सोचा कि साँपको पेटभर भोजन मिलेगा तो वह मेरा उपकार मानेगा और विरोधियोंका नाश हो जायगा। साँपने आकर उसके सब कुटुम्बियोंको खा डाला और फिर उस मेढकको भी खानेके लिये तैयार हो गया। उसने किसी तरह अपनी जान बचायी।

२—एक बंदरकी किसी मगरसे दोस्ती थी। बंदर अपने दोस्त मगरको जंगलसे ला-लाकर मीठे फल खिलाया करता था। एक

दिन मगर अपनी स्त्रीके कहनेसे बंदरको पीठपर चढ़ाकर छलसे पानीमें ले आया और उसका कलेजा निकालना चाहा। बुद्धिमान् बंदरने उसके कपटको जानकर मगरसे कहा कि भाई ! मैं तो कलेजा घर छोड़ आया। मूर्ख मगरने उससे कहा—‘अच्छा जाओ, उसे ले आओ। मगर उसे पीठपर चढ़ाकर किनारे ले गया। बंदरने पानीसे बाहर कूदकर अपनी जान बचायी।

३—एक वणिक्की राजासे मित्रता थी, राजाको किसी मन्त्र-सिद्धिके लिये एक स्त्रीकी पूजा करनी थी। राजाने इसके लिये वणिक्से उसकी स्त्रीको माँगा। वणिक्ने विश्वास करके स्त्रीको राजाके महलमें भेज दिया। राजाके मनमें पाप आ गया और उसने स्त्रीपर बलात्कार किया। वणिक्को इससे बड़ा ही दुःख पहुँचा।

४—एक वगुलेने किसी आदमीको धनका खजाना बतलाया। परंतु उसने उपकार न मानकर उलटे उसीको मार डाला।

तुलसी खल बानी मधुर सुनि समुझिअ हियँ हेरि ।

राम राज बाधक भई मूढ़ मंथरा चेरि ॥३९९॥

भावार्थ—तुलसीदासजी कहते हैं कि दुष्टकी (कपटभरी) मीठी वाणी सुनकर अपने हृदयमें अच्छी तरह विचारकर उसका मतलब समझना चाहिये (सहसा उसपर विश्वास नहीं कर लेना चाहिये)। मूढ़ दासी मंथरा छलभरी मीठी वाणीसे ही [कैकेयीको निमित्त बनाकर] रामजीके राज्याभिषेकमें बाधक हुई थी ॥३९९॥

जोंक सूधि मन कुटिल गति खल बिपरीत बिचार ।

अनहित सोनित सोष सो सो हित सोषनहार ॥४००॥

भावार्थ—जोंककी चाल टेढ़ी होती है, परंतु वह मनसे सीधी होती है; क्योंकि वह हानिकारक स्वतको ही चूसती है। परंतु

दुष्टोंको इससे विपरीत समझना चाहिये (वे बाहरी चाल-ढालसे तो बड़े ही सीधे दीखते हैं, परंतु मनके अत्यन्त कपटी होते हैं) । क्योंकि वे तो दूसरोंके हितका ही शोषण (नाश) करनेवाले होते हैं ॥४००॥

नीच गुड़ी ज्यों जानिबो सुनि लखि तुलसीदास ।

ढील दिऐं गिरि परत महि खँचत चढ़त अकास ॥४०१॥

भावार्थ—तुलसीदासजी कहते हैं कि नीच आदमियोंको अच्छी तरह जान-सुनकर गुड़ीके समान समझना चाहिये । जैसे गुड़ी ढील देनेसे पृथ्वीपर गिर पड़ती है और खींचनेसे आकाशमें चढ़ जाती है [इसी प्रकार दुरदुरा देनेसे नीच आदमी सीधे हो जाते हैं; पर अपनासे उलटे सिर चढ़ते हैं] ॥४०१॥

भरद्वर बरसत कोल सत बचै जे बूंद बराइ ।

तुलसी तेउ खल बचन सर हए गए न पराइ ॥४०२॥

भावार्थ—तुलसीदासजी कहते हैं कि जो सौ कोसतक बरसती हुई घनी वर्षामें भी जलकी बूंदोंसे बिना भीगे बच निकलते हैं, वे भी दुष्टोंके वचन-बाणोंसे मारे जाते हैं, भाग नहीं सकते । (घनी वर्षामें बिना भीगे निकला जा सकता है, परंतु दुष्टोंकी निन्दासे कोई नहीं बच सकता) ॥४०२॥

पेरत कोल्हू जेलि तिल तिली स्नेही जानि ।

देखि प्रीति की रीति यह अब देखिबो रिसानि ॥४०३॥

भावार्थ—तेली तिलोंको स्नेही (इनमें तेल है यह) जानकर भी उन्हें कोल्हूमें डालकर पेरता है । यह तो प्रेम (स्नेह) की रीति देखी, अब क्रोधकी रीति देखनी है (अर्थात् जब प्रेममें भी कोल्हूमें पेरता है तब क्रोधमें तो जाने क्या करेगा) ॥४०३॥

सहबासी काचो गिलाहिं पुरजन पाक प्रबीन ।

कालछेप केहि मिलि कराहिं तुलसी खग मृग मीन ॥४०४॥

भावार्थ—तुलसीदासजी कहते हैं कि बेचारे पक्षी, हिरन और मछली किसके साथ मिल-जुलकर अपना जीवन बितावें? एक स्थानमें रहनेवाले-एक ही आकाशमें उड़नेवाले बाज, एक ही वनमें रहनेवाले सिंह और एक ही जलमें रहनेवाली बड़ी मछलियाँ या ग्राह आदि तो इन्हें कच्चे ही निगल जाते हैं और पुरजन (गाँवों तथा नगरोंके निवासी) पाकविद्यामें निपुण होनेके कारण इन्हें पकाकर खा जाते हैं (तात्पर्य यह कि दुर्बलोंके लिये कहीं ठौर नहीं है) ॥४०४॥

जासु भरोसे सोइऐ राखि गोद में सीस ।

तुलसी तासु कुचाल तेँ रखवारो जगदीस ॥४०५॥

भावार्थ—तुलसीदासजी कहते हैं कि विश्वास करके जिसकी गोदमें सिर रखकर सोया जाय वही [विश्वासघात करके] कुचाल करे तो फिर उस कुचालसे भगवान् ही रक्षा कर सकते हैं ॥४०५॥

मार खोज लै सौह करि करि मत लाज न त्रास ।

मुए नीच ते भीच विनु जे इन केँ बिस्वास ॥४०६॥

भावार्थ—जो शपथें खा-खाकर मित्र बन जाते हैं और फिर घरका भेद जानकर एकमत करके (आपसमें साजिस करके) मित्रको मार डालते हैं, जिन्हें अपने ऐसे कुकर्मोंसे न तो लज्जा आती है और न जिन्हें ईश्वर या धर्मका डर ही लगता है—ऐसे नीचोंका जो विश्वास करते हैं, वे नीच (मन्दबुद्धि) बिना मौत मारे जाते हैं ॥४०६॥

परद्वोही परदार रत परधन पर अपवाद ।

ते नर पावैर पापमय देह धरें मनुजाइ ॥४०७॥

भावार्थ—जो मनुष्य दूसरोंसे बैर रखते हैं तथा जिनकी परायी स्त्रीमें, पराये धनमें और परनिन्दामें आसक्ति है, वे पामर पापमय मनुष्य नर-देह धारण किये हुए राक्षस ही हैं ॥४०७॥

कपटीको पहिचानना बड़ा कठिन है

वचन वेष क्यों जानिए मनमलीन नर नारि ।

शूर्पणखा मृग पूतना दसमुख प्रमुख बिचारि ॥४०८॥

भावार्थ—किसी भी पुरुष या स्त्रीके बाहरी वेष और वचनसे कैसे पता लग सकता है कि इसका मन मलिन है ? शूर्पणखा, मारीच, पूतना और रावण आदिके उदाहरणोंपर विचार करो (इनके हृदयमें कपट भरा था; परंतु ऊपरसे बड़े ही सुन्दर वेषधारी और मीठी वाणी बोलनेवाले थे, इसलिये ये पहचाने नहीं जा सके । इस प्रकार संसारमें दम्भी लोगोंको उनके वेश-भूषा और बातचीतसे पहचानना कठिन है) ॥४०८॥

कपटीसे सदा डरना चाहिये

हँसनि मिलनि बोलनि मधुर कटु करतब मन माँह ।

छुवत जो सकुचइ सुमति सो तुलसी तिन्ह की छाँह ॥४०९॥

भावार्थ—जिनका हँसना, मिलना और बोलना बड़ा ही मधुर है, परंतु जिनके मनमें कड़ुए कारनामे (कपटभरे कर्म) भरे हुए हैं—तुलसीदासजी कहते हैं—उन नीचोंकी छायाको छूनेमें भी जो सकुचाता है वही बुद्धिमान् है (अर्थात् मनके कपटी और ऊपरसे सज्जन बने हुए लोगोंसे सर्वथा अलग रहनेमें ही बुद्धिमानी है) ॥४०९॥

कपट ही दुष्टताका स्वरूप है

कपट सार सूची सहस बाँधि बचन परवास ।

कियो दुराउ चहै चातुरीं सो सठ तुलसीदास ॥४१०॥

भावार्थ—जो कपटरूपी लोहेकी हजारों सूइयोंको बचनरूपी ऊपरके कपड़े (वेठन) में चतुराईसे बाँधकर छिपाना चाहता है, तुलसीदासजी कहते हैं कि वह दुष्ट है ॥४१०॥

कपटी कभी सुख नहीं पाता

बचन बिचार अचार तन मन करतब छल छूति ।

तुलसी क्यों सुख पाइए अंतरजाभिहि धूति ॥४११॥

भावार्थ—तुलसीदासजी कहते हैं कि जिसके बचनोंमें, विचारमें, आचरणमें, शरीरमें, मनमें और कर्मोंमें छलकी छूत लगी हुई है (अर्थात् जो सब प्रकारसे कपटी है) वह इस प्रकार अन्तर्यामी परमात्माको ठगकर कैसे सुख पा सकता है? ॥४११॥

सारदूल को स्वाँग करि कूकर की करतूति ।

तुलसी ता पर चाहिए कीरति विजय बिभूति ॥४१२॥

भावार्थ—तुलसीदासजी कहते हैं कि लोग सिंहका-सा स्वाँग रचकर कुत्तोंके-से काम करते हैं तथा इसपर भी कीर्ति, विजय और ऐश्वर्य चाहते हैं! ॥४१२॥

पाप ही दुःखका मूल है

बड़े पाप बाढ़े किए छोटे किए लजात ।

तुलसी ता पर सुख चहत बिधि सों बहुत रिशात ॥४१३॥

भावार्थ—बड़े-बड़े पाप तो बढ़-बढ़कर किये और छोटे पाप करनेमें लजाता है (सूईकी चोरीको पाप समझकर नहीं करता,

परंतु दूसरेका धन व्यापारके नामपर हरनेमें जिसे आपत्ति नहीं है; अथवा जो नहाये बिना खानेमें तो पाप मानता है, परंतु दिन-रात कपट-छल, चोरी-हिंसा, वेश्यागमन आदिमें रचा-पचा रहता है) — तुलसीदासजी कहते हैं कि इसपर भी मनुष्य [अपनेको धर्मार्त्ता मानकर] सुख चाहता है और [न मिलनेपर] विघातापर क्रोध करता है ॥४१३॥

अविवेक ही दुःखका मूल है

देस काल करता करम बचन बिचार बिहीन ।

ते सुरतरु तर दारिद्री सुरसरि तीर मलीन ॥४१४॥

भावार्थ—जिनको देश, काल, कर्ता, कर्म और वचनका विचार नहीं है, वे कल्पवृक्षके नीचे रहनेपर भी दरिद्री और देवनदी श्रीगङ्गाजीके तीर पर बस कर भी पापी बने रहते हैं (अर्थात् जो) इस बातका विचार नहीं करते कि किस स्थानमें किस समय किसको कैसा कर्म करना चाहिये और कैसे वचन बोलने चाहिये, वे सदा दरिद्री और पापी ही बने रहते हैं) ॥४१४॥

साहसहीं कै कोप बस किए कठिन परिपाक ।

सठ संकट भाजन भए हठि कुजाति कपि काक ॥४१५॥

भावार्थ—दुःसाहस या क्रोधके वश होकर कर्म करनेसे उसका फल बहुत ही कठोर होता है । नीच और दुष्ट बालि और जयन्त इसी प्रकार हठपूर्वक कर्म करके संकटके पात्र हुए ॥४१५॥

राज करत बिनु काजहीं करहि कुचालि कुसाजि ।

तुलसी ते दसकंध ज्यों जइहैं सहित समाज ॥४१६॥

भावार्थ—जो राजा राज्य करते हुए बिना ही कारण बुरी चाल

चलते हैं तथा बुरे काम करने लगते हैं, तुलसीदासजी कहते हैं कि वे रावणकी तरह अपने समाजसहित नष्ट हो जायेंगे ॥४१६॥

राज करत बिनु काजहीं ठटहि जे क्रूर कुठाट ।

तुलसी ते कुरुराज ज्यों जइहैं बारह बाट* ॥४१७॥

भावार्थ—जो क्रूर राजा राज्य करते हुए बिना ही कारण बुरे काम करने लगते हैं, तुलसीदासजी कहते हैं कि वे दुर्योधनकी तरह बारह बाट (सब प्रकारसे नष्ट) हो जायेंगे ॥४१७॥

विपरीत बुद्धि विनाशका लक्षण है

सभां सुजोधन की सकुनि सुमति सराहन जोग ।

द्रोण बिदुर भीष्म हरिहि कहहि प्रपंची लोग ॥४१८॥

भावार्थ—दुर्योधनकी सभामें [अत्यन्त नीच स्वभाववाला] शकुनि ही श्रेष्ठ, बुद्धिमान् और सराहनीय माना जाता था । गुरु द्रोणाचार्य, महात्मा विदुर, पितामह भीष्म और भगवान् श्रीकृष्णको तो (उस सभाके) लोग प्रपंची कहते थे ॥४१८॥

पांडु सुवन की सदसि ते नीको रिपु हित जानि ।

हरि हर सम सब भानिअत मोह ग्यान की बानि ॥४१९॥

भावार्थ—और पाण्डवोंकी सभामें सब लोग उन्हीं द्रोण और भीष्मको, यह भलीभाँति जानते हुए भी कि ये हमारे शत्रु कौरवोंके मित्र हैं, भगवान् विष्णु और शिवके समान मानते थे । अज्ञान और ज्ञानकी वानिका यही भेद है । (भगवान् श्रीकृष्ण प्रत्यक्ष ही पाण्डवोंके सहायक और पूज्य थे, महात्मा विदुरजी युद्धसे अलग थे ही । द्रोण और

*मोह, दीनता, भय, ह्रास, हानि, ग्लानि, क्षुधा, तृषा, क्षोभ, व्यथा, मृत्यु और अपकीर्ति—ये बारह बाट हैं ।

भीष्म कौरवोंकी ओरसे सेनानायक थे, तथापि यथार्थ ज्ञानके अभ्यासी पाण्डवोंकी सभामें सब लोग उन्हें यथार्थमें ही पूज्य समझते थे) ॥४१६॥

हित पर बढ़इ बिरोध जब अनहित पर अनुराग ।

राम बिमुख बिधि बाम गति सगुन अघाइ अभाग ॥४२०॥

भावार्थ—जब अपने हित करनेवालेके प्रति शत्रुता और हितका नाश करनेवालेपर प्रेम बढ़ जाता है, तब समझना चाहिये कि भगवान् श्रीरामजी उसके विमुख हैं, विघाताकी गति उसके प्रतिकूल है और यह उसके पूर्णरूपसे अभागी होनेका शकुन (चिह्न) है ॥४२०॥

सहज सुहृद गुर स्वामि सिख जो न करइ सिर मानि ।

सो पछिताइ अघाइ उर अवसि होइ हित हानि ॥४२१॥

भावार्थ—स्वभावसे ही हित करनेवाले मित्र, गुरु और स्वामीकी सीखको जो सिर चढ़ाकर उसके अनुसार कार्य नहीं करता, वह हृदयमें भरपेट पछताता है और उसके हितकी अवश्य ही हानि होती है ॥ ४२१ ॥

जोशमें आकर अनधिकार कार्य करनेवाला पछताता है

भरहाए नट झांट के चपरि चढ़े संग्राम ।

कैं वै भाजे आइहैं कैं बाँधे परिनाम ॥४२२॥

भावार्थ—भाटोंके भड़कानेसे जोशमें आकर यदि नट (नाचने-वाले) लोग सहसा लड़ाईमें चले जायें तो उसका यही परिणाम होगा कि या तो वे रणसे भाग आवेंगे या कैद कर लिये जायेंगे ॥४२२॥

समयपर कष्ट सह लेना हितकर होता है

लोक रीति फूटी सहहि आंजी सहइ न कोइ ।

तुलसी जो आंजी सहइ सो आंधरो न होइ ॥४२३॥

भावाथ—लोगोंकी यह रीति है कि वे आँखोंके फूटनेका कष्ट तो सह लेते हैं; परंतु अंजन (सुरमा) लगानेका कष्ट नहीं सहते। तुलसीदासजी कहते हैं—जो अंजन लगानेका कष्ट सह लेता है, वह अंधा नहीं होता ॥ ४२३ ॥

भगवान् सबके रक्षक हैं

भागें भल ओड़ेहुँ भलो भलो न घालें जाउ ।

तुलसी सब के सीस पर रखवारो रघुराज ॥४२४॥

भावाथ—यदि कोई तुमपर वार करे तो भाग जानेमें ही तुम्हारी भलाई है अथवा आत्मरक्षाके लिये डटकर उस वारको रोकना भी अच्छा है; परंतु बदलेमें उसपर चोट करना अच्छा नहीं है; क्योंकि रक्षा करनेवाले श्रीरघुनाथजी तो सबके सिरपर मौजूद ही हैं ॥४२४॥

लड़ना सर्वथा त्याज्य है

सुमति बिचारहिं परिहरहिं दल सुमनहुँ संग्राम ।

सकुल गए तनु बिनु भए साखी जादौ काम ॥४२५॥

भावाथ—पत्तों और फूलोंके द्वारा भी लड़ाई करना बुरा है, यह विचारकर बुद्धिमान् लोग उसे बिल्कुल त्याग देते हैं। इस बातके साक्षी यादव और कामदेव हैं। पत्तों (तिनकों) के द्वारा परस्पर लड़कर यादवों का सारा कुल नाश हो गया और पुष्प-वाणोंसे शिवजीपर प्रहार करनेवाला कामदेव शरीरहीन (अनङ्ग) हो गया ॥४२५॥

कलह न जानब छोट करि कलह कठिन परिनाम ।

लगति अगिनि लघु नीच गृह जरत धनिक धन धाम ॥४२६॥

भावाथ—कलहको छोटी बात नहीं जानना चाहिये; कलहका

परिणाम बहुत भयंकर होता है। गरीबकी छोटी-सी झोंपड़ीमें आग लगती है, परंतु परिणाममें उससे बड़े-बड़े धनियोंके धन-धाम जल जाते हैं ॥ ४२६ ॥

क्षमाका महत्त्व

क्षमा रोष के दोष गुन सुनि मनु मानहि सीख ।

अविचल भीषति हरि अए भूसुर लहै न भीख ॥४२७॥

भावार्थ—हे मन ! क्षमा और क्रोधके गुण-दोषोंको सुनकर उनसे शिक्षा ग्रहण करो। [भृगुमुनि (ब्राह्मण) की क्रोधसे मारी हुई लातको छातीपर सहकर भगवान् विष्णुने उन्हें क्षमा कर दिया था। क्षमाके कारण] श्रीहरि तो अविचल लक्ष्मीजीके स्वामी हुए, परंतु [एक ब्राह्मणके क्रोधके परिणामस्वरूप] ब्राह्मणोंको भीख भी मांगे नहीं मिलती ॥ ४२७ ॥

कौरव पांडव जानिऐ क्रोध क्षमा के सीम ।

पाँचहि मारि न सौ सके सयौ सँघारे भीम ॥४२८॥

भावार्थ—कौरवोंको क्रोधकी और पाण्डवोंको क्षमाकी सीमा समझना चाहिये; परंतु क्रोधके कारण सौ कौरव पाँच पाण्डवोंको नहीं मार सके। इधर अकेले भीमने सौ-के-सौ कौरवोंका संहार कर दिया ॥ ४२८ ॥

क्रोधकी अपेक्षा प्रेमके द्वारा वशमें करना ही जीत है

बोल न मोटे मारिऐ मोटी रोटी मार ।

जीति सहस्र सम हारिबो जीतैं हारि निहार ॥४२९॥

भावार्थ—किसीको मोटे बोल न मारो (हृदयको छेद डालने-वाले तीखे वचन न कहो), परंतु रोटीकी मोटी मार मारो (उसका

खूब पेट भरकर, सेवा और सहायता करके उसे वशमें करो) । इस तरहकी अपनी हारको हजारों जीतके समान समझो और उस तरहके वाक्य-बाणोंके प्रहारसे—गाली-गलौजसे जीत जानेपर भी हार ही समझो ॥ ४२९ ॥

जो परि पायँ मनाइए तासों रुठि बिचारि ।

तुलसी तहाँ न जीतिऐ जहँ जीतेहूँ हारि ॥ ४३० ॥

भावार्थ—जिन (माता-पिता, आचार्य आदि गुरुजनों) को उनके पैरोंपर पड़कर मनाना कर्तव्य है, उनसे बहुत ही सोच-विचारकर रुठना चाहिये । तुलसीदासजी कहते हैं कि जहाँ जीतनेमें भी हार ही होती है, वहाँ जीतना नहीं चाहिये ॥ ४३० ॥

जूझे ते भल बूझिबो भली जीति तँ हार ।

उहके तँ उहकाइबो भलो जो करिअ बिचारि ॥ ४३१ ॥

भावार्थ—यदि विचार किया जाय तो यही प्रतीत होता है कि लड़नेकी अपेक्षा आपसमें समझौता कर लेना अच्छा है, जीतसे हार अच्छी है और किसीको ठगनेकी अपेक्षा ठगाना अच्छा है ॥ ४३१ ॥

जा रिपु सों हारेहुँ हँसी जितें पाप परितापु ।

तासों रारि निवारिऐ समयँ सँभारिअ आपु ॥ ४३२ ॥

भावार्थ—जिस शत्रुसे हारनेमें हँसी हो तथा जीतनेमें पाप और दुःख हो, उससे मौका पड़नेपर स्वयं ही सँभलकर झगड़ा मिटा लेना चाहिये ॥ ४३२ ॥

जो मधु मरै न मारिऐ माहुर देइ सो काउ ।

जग जिति हारे परसुधर हारि जिते रघुराउ ॥ ४३३ ॥

भावार्थ—जो शहदसे ही मर जाय उसे जहर देकर कभी नहीं

मारना चाहिये । परशुरामजी सारे जगत्को जीतकर भी श्रीराम-चन्द्रजीकी मधुमयी वाणीसे हार गये और श्रीरघुनाथजी परशुरामजी-के सामने अपनी हार मानकर भी जीत गये ॥ ४३३ ॥

बैर मूल हर हित बचन प्रेम मूल उपकार ।

दो हा सुभ संदोह सो तुलसीं किएँ बिचार ॥४३४॥

भावार्थ—तुलसीदासजी कहते हैं कि हितके वचन वैरकी जड़को काटनेवाले हैं और हित करना तो प्रेमकी जड़ ही है । एवं विचार करनेपर जान पड़ता है कि हाहा खाना । (विनती करना) यह तो शुभका समूह ही है ॥ ४३४ ॥

रोष न रसना खोलिऐ बरु खोलिअ तरवारि ।

सुनत मधुर परिनाम हित बोलिअ बचन बिचारि ॥४३५॥

भावार्थ—क्रोधमें आकर जबान नहीं खोलनी चाहिये, इससे तो तलवार खींचना बल्कि अच्छा है । [कहावत है, 'तलवारका धाव मिट जाता है, पर जबानका कभी नहीं मिटता ।'] विचार-विचारकर ऐसे वचन बोलने चाहिये, जो सुननेमें मीठे हों और परिणाममें हितकारी हों ॥ ४३५ ॥

मधुर बचन कटु बोलिबो बिनु श्रम भाग अभाग ।

कुहू कुहू कलकंठ रव का का कररत काग ॥४३६॥

भावार्थ—मधुर बोलना और कड़वा बोलना बिना ही श्रमके भाग्य और अभाग्यको बुलाना (निमन्त्रण देना) है । कोयल 'कुहू' 'कुहू'की ध्वनि करती है । [तो सब उसका आदर करते हैं] और कौवा 'काँव' 'काँव' करता है [तो लोग उसे पत्थर मारकर उड़ा देते हैं] ॥ ४३६ ॥

पेट न फूलत बिनु कहें कहत न लागइ ढेर ।

सुमति बिचारें बोलिऐ समुझि कुफेर सुफेर ॥४३७॥

भावार्थ—किसी बातके न कहनेसे तो पेट नहीं फूल जाता और कहनेसे सामने बातोंका ढेर नहीं लग जाता । अतएव समय-असमयको समझकर और पवित्र बुद्धिके द्वारा विचार करके ही यथायोग्य वचन बोलने चाहिये ॥ ४३७ ॥

वीतराग पुरुषोंकी शरण हो जगत्के जंजालसे
बचनेका उपाय है

छिदयो न तरुनि कटाच्छ सर करेउ न कठिन सनेहु ।

तुलसी तिन को बेह को जगत कवच करि लेहु ॥४३८॥

भावार्थ—जिनका हृदय न तो युवतियोंके कटाक्ष-बाणोंसे घायल हुआ और न जिन्होंने विषयोंमें कठिन आसक्ति ही की—तुलसीदासजी कहते हैं—उनके शरीरको जगत्में अपनी रक्षाके लिये कवच बना लेना चाहिये (अर्थात् ऐसे महापुरुषोंके चरणोंमें रहनेवाले मनुष्य भी विषयोंपर विजय प्राप्त कर लेते हैं) ॥ ४३८ ॥

शूरवीर करनी करते हैं, कहते नहीं

सूर समर करनी करहि कहि न जनावहि आपु ।

बिद्यमान रन पाइ रिपु कायर कथहि प्रतापु ॥४३९॥

भावार्थ—शूरवीर तो युद्धमें करनी (शूरवीरताका कार्य) करते हैं, कहकर अपनेको नहीं जनाते । शत्रुको युद्धमें उपस्थित पाकर कायर लोग ही अपने प्रतापकी डींग मारा करते हैं ॥ ४३९ ॥

अभिमानके वचन कहना अच्छा नहीं

वचन कहे अभिमान के पारथ पेखत सेतु ।

प्रभु तिय लूटत नीच भर जय न मीचु तेहि हेतु ॥४४०॥

भावार्थ—एक समय [श्रीरामचन्द्रजीकृत रामेश्वरके पत्थरके] सेतुबन्धको देखकर अर्जुनने अभिमानके वचन कहे [कि श्रीरामजीने इतना प्रयास क्यों किया? मैं उस समय होता तो सारा पुल बाणोंसे ही बाँध देता । इस अभिमान का फल यह हुआ कि] भगवान् श्रीकृष्णके परिवारकी स्त्रियोंको [हस्तिनापुर ले जाते समय] नीच भरोंने [उनको] लूट लिया, अर्जुन उनको जीत नहीं सके और इस अपमानसे उनका मरण हो गया [अतएव अभिमानके वचन किसीसे नहीं कहने चाहिये] ॥ ४४० ॥

दीनोंकी रक्षा करनेवाला सदा विजयी होता है

राम लखन बिजई भए बनहुँ गरीब निवाज ।

मुखर बालि रावन गए घरहीं सहित समाज ॥४४१॥

भावार्थ—गरीबोंपर कृपा करनेवाले श्रीराम-लक्ष्मण वनमें रहते हुए भी विजयी हुए, परंतु बकवादी बालि और रावण अपने घरमें ही सारे समाजसहित नष्ट हो गये ॥ ४४१ ॥

नीतिका पालन करनेवालेके सभी सहायक बन जाते हैं

खग मृग मीत पुनीत किय बनहुँ राम नयपाल ।

कुमति बालि दसकंठ घर सुहृद बंधु कियो काल ॥४४२॥

भावार्थ—नीतिके पालनेवाले श्रीरामचन्द्रजीने वनमें भी पक्षियों (जटायु आदि) और पशुओं (वानर-भालुओं) को अपना पवित्र (सच्चा) मित्र बना लिया; परंतु बालि और रावणने घरमें ही

अपने हितैषी भाइयोंको (सुग्रीव और विभीषणको) अपना काल बना लिया ॥ ४४२ ॥

सराहनेयोग्य कौन है ?

लखइ अघानो भूख ज्यों लखइ जीतिमें हारि ।

तुलसी सुमति सराहिऐ भग पग धरइ बिचारि ॥ ४४३ ॥

भावार्थ—तुलसीदासजी कहते हैं कि जो भूखमें (अभावमें) भी अपनेको तृप्तके समान समझता है और जीतमें भी अपनी हार मानता है—इस प्रकार जो खूब विचार-विचारकर मार्गपर पैर रखता है, वह बुद्धिमान् ही सराहनेयोग्य है। अभावका अनुभव करनेसे ही कामना होती है और कामना ही पापकी जड़ है; अतएव जो सदा अपनेको तृप्त, पूर्णकाम मानता है, उसके द्वारा पाप नहीं होते। इसी प्रकार अपनी विजय माननेसे अभिमान बढ़ता है, जो पतनका हेतु होता है। अतएव जो पुरुष प्रत्येक क्रियामें और फलमें अभिमानका त्याग कर विचारपूर्वक दोषोंसे बचता रहता है, वही बुद्धिमान् है और वही प्रशंसनीय है) ॥ ४४३ ॥

अवसरपर चूक जानेसे बड़ी हानि होती है

लाभ समयको पालिबो हानि समय की चूक ।

सदा बिचारहिं चारुमति सुदिन कुदिन दिन चूक ॥ ४४४ ॥

भावार्थ—अनुकूल समय आनेपर काम बना लेना ही लाभ है और समयपर चूक जाना ही हानि है। इसीलिये सुन्दर बुद्धिवाले लोग इस बातका सदा विचार किया करते हैं, क्योंकि अच्छा और बुरा समय दो ही दिनका होता है। [अतएव समयपर चूक जाना बुद्धिमानी नहीं है।] (तात्पर्य यह है कि मनुष्य-जीवनका यह अवसर भगवद्भजनके लिये ही मिला है। इस समय जो चूक

जायगा—भगवान्‌को नहीं भजेगा, उसे मनुष्य-जीवनके परम लाभसे वञ्चित होकर बड़ी हानि सहनी पड़ेगी) ॥४४४॥

समयका रहस्य

सिंधु तरन कपि गिरि हरन काज साईं हित दोउ ।

तुलसी समयहिं सब बड़ो बूझत कहूँ कोउ कोउ ॥४४५॥

भावार्थ—तुलसीदासजी कहते हैं—समयपर काम करनेसे ही सब बड़े होते हैं, इस रहस्यको कहीं कोई-कोई ही जानते हैं। श्रीहनुमान्‌जीने [सीताका संदेश लानेके लिये] समुद्रको लांघना और [श्रीलक्ष्मणजीकी मूर्च्छा दूर करनेके लिये] द्रोण-पर्वतको लाना—ये दोनों काम अपने स्वामीके हितके लिये ठीक समयपर ही किये थे। (समुद्र लांघना और पहाड़ उठाना हनुमान्‌जीके लिये साधारण बात थी, परंतु ठीक समयपर होनेसे ही इनकी इतनी महिमा हुई।) ॥ ४४५ ॥

तुलसी मीठी अमी तें मागी मिलै जो मीच ।

सुधा सुधाकर समय बिनु कालकूट तें नीच ॥४४६॥

भावार्थ—तुलसीदासजी कहते हैं कि यदि समयपर (जिस समय मनुष्य दुःखसे सन्तप्त होकर घबड़ा उठता है) मांगनेसे मीठ भी मिल जाय तो वह अमृतसे अधिक मीठी मालूम होती है। परंतु बिना अवसरके अमृत या चन्द्रमा भी मिलें तो वे कालकूट जहरसे भी अधिक बुरे लगते हैं ॥४४६॥

विपत्तिकालके सिद्ध कौन हैं?

तुलसी असमय के सखा धीरज धरम बिबेक ।

साहित साहस सत्यव्रत राम भरोसो एक ॥४४७॥

भावार्थ—तुलसीदासजी कहते हैं कि धीरज, धर्म, विवेक, सत्-साहित्य, साहस और सत्यका व्रत अथवा एकमात्र श्रीरामका भरोसा—बुरे समयके (विपत्तिकालके) यही मित्र हैं ॥४४७॥

समर्थ कोउ न राम सो तीय हरन अपराधु ।

समर्थहि साधे काज सब समय सराहहि साधु ॥४४८॥

भावार्थ—भगवान् श्रीरामचन्द्रजीके समान तो कोई सामर्थ्यवान् नहीं (जो होनी-अनहोनी सब कुछ कर सकते हैं) और सीताहरणके समान भयंकर अपराध कोई क्या करेगा। इसपर भी श्रीरामजीने उस समय रावणको न मारकर उचित समयपर ही सब काम किये। इसीलिये साधुलोग समयकी सराहना करते हैं ॥४४८॥

तुलसी तीरहु के चलें समय पाइबी थाह ।

धाइ न जाइ थहाइबी संर सरिता अवगाह ॥४४९॥

भावार्थ—तुलसीदासजी कहते हैं कि नदी या सरोवरके किनारे-किनारे चलनेसे ही समयपर उनकी थाह मिल जायगी; अगाध तालाब या नदियोंकी थाह लेनेके लिये दौड़कर उनके अंदर घुस नहीं जाना चाहिये (समयकी प्रतीक्षा करनी चाहिये) ॥४४९॥

होनहारकी प्रबलता

तुलसी जसि भवतब्यता तैसी मिलइ सहाइ ।

आपुनु आवइ ताहि पै ताहि तहाँ ले जाइ ॥४५०॥

भावार्थ—तुलसीदासजी कहते हैं कि जैसी होनहार होती है, वैसी ही सहायता मिल जाती है। या तो वह स्वयं उसके पास आती है या उसे वहाँ ले जाती है ॥४५०॥

परमार्थप्राप्तिके चार उपाय

कै जूझिबो कै बूझिबो दान कि काय कलेस ।

चारिं चार परलोक पथ जथा जोग उपदेस ॥४५१॥

भावार्थ—परलोकके लिये सुन्दर चार मार्ग हैं और [अधिकार-भेदसे] इनका यथायोग्य उपदेश किया गया है—[वेदाध्ययनादिके द्वारा] ज्ञान अर्जन करना (ब्राह्मणके लिये), [सम्मुख समर-में] युद्ध करना (क्षत्रियके लिये), [व्यापारमें धन कमाकर] दान देना (वैश्यके लिये) और शरीरसे कष्ट सहकर सेवा करना (शूद्रके लिये) ॥४५१॥

विवेककी आवश्यकता

पात पात को सींचिबो न कर सरग तर हेत ।

कुटिल कटुक फर फरैंगो तुलसी करत अचेत ॥४५२॥

भावार्थ—कल्पवृक्ष [से फल] पानेके लिये पत्ते-पत्तेको (हर किसी पेड़को) मत सींचा करो, ऐसा करोगे तो ऐसा टेढ़ा और कड़ुआ फल फलेगा जो तुमको अचेत कर देगा (अर्थात् परम सुखरूप मनोरथकी पूर्तिके लिये बिना समझे-सोचे जैसे-तैसे कर्म मत किया करो; ऐसा करनेसे सुख तो मिलेगा ही नहीं, उल्टे बुरे कर्मोंके फलस्वरूप महान् दुःखोंकी प्राप्ति होगी, जिससे रहा-सहा विवेक भी नष्ट हो जायगा) ॥४५२॥

विश्वासकी महिमा

गठिबँध ते परतीति बड़ि जेहि सबको सब काज ।

कहब थोर समुझब बहुत गाड़े बड़त अनाज ॥४५३॥

भावार्थ—गठबन्धनसे भी विश्वास बड़ा है, जिससे सब लोगों-के सब काम होते हैं। कहनेमें सब बात छोटी-सी है, परंतु

समझनेसे बहुत बड़ी है। जिस प्रकार अनाजके थोड़े-से दाने मिट्टीमें गाड़ दिये जाते हैं, परंतु वही अनाज पैदा होनेपर बहुत बढ़ जाता है ॥४५३॥

अपनो ऐपन निज हथा तिय पूजहि निज भीति ।

फरइ सकल मन कामना तुलसी प्रीति प्रतीति ॥४५४॥

भावार्थ—तुलसीदासजी कहते हैं कि स्त्रियाँ अपने घरकी दीवारपर अपने ऐपनके (चावल और हल्दीको एक साथ पीसकर बनाये हुए रंगके) अपने ही हाथे छापकर उनको पूजती हैं और उसीसे उनकी सारी मनः कामनाएँ पूरी हो जाती हैं। यह प्रेम और विश्वासका ही फल है ॥४५४॥

बरषत करषत आपु जल हरषत अरघनि भानु ।

तुलसी चाहत साधु सुर सब स्नेह सनमानु ॥४५५॥

भावार्थ—सूर्य स्वयं [पृथ्वीपर अपार] जल बरसाता है और सोखता है, परंतु लोगोंके दिये हुए अर्घ्य (थोड़े-से जल) से बड़ा प्रसन्न होता है। तुलसीदासजी कहते हैं कि साधु और देवता सब स्नेह और सम्मान ही चाहते हैं ॥४५५॥

बारह नक्षत्र व्यापारके लिये अच्छे हैं

श्रुति गुन कर गुन पु जुग मृग हय रेवती सखाउ ।

देहि लेहि धन धरनि धर गएहुँ न जाइहि काउ ॥४५६॥

भावार्थ—श्रवणनक्षत्रसे तीन नक्षत्र (श्रवण, धनिष्ठा, शतभिष), हस्त नक्षत्रसे तीन नक्षत्र (हस्त, चित्रा, स्वाती), 'पु' से आरम्भ होनेवाले दो नक्षत्र (पुष्य, पुनर्वसु) और मृगशिरा, अश्विनी, रेवती तथा अनुराधा—इन बारह नक्षत्रोंमें धन, जमीन और धरोहरका

लेन-देन करो; ऐसा करनेसे धन जाता हुआ प्रतीत होनेपर भी नहीं जायगा ॥ ४५६ ॥

**चौदह नक्षत्रोंमें हाथसे गया हुआ धन
वापस नहीं मिलता**

ऊगुन पूगुन बि अज कृ म आ भ अ मू गुनु साथ ।

हरो धरो गाड़ो दियो धन फिरि चढ़इ न हाथ ॥४५७॥

भावार्थ—‘उ’से आरम्भ होनेवाले तीन नक्षत्र (उत्तरा-फाल्गुनी, उत्तराषाढ़ा, उत्तराभाद्रपद), ‘पू’से आरम्भ होनेवाले तीन नक्षत्र (पूर्वाफाल्गुनी, पूर्वाषाढ़ा, पूर्वाभाद्रपद), वि (विशाखा), अज (रोहिणी), कृ (कृत्तिका), म (मघा), आ (आर्द्रा) भ (भरणी), अ (अश्लेषा) और मू (मूल) को भी इन्हींके साथ समझ लो—इन चौदह नक्षत्रोंमें हरा हुआ (चोरी गया हुआ), धरोहर रक्खा हुआ, गाड़ा हुआ तथा उधार दिया हुआ धन फिर लौटकर हाथ नहीं आता ॥ ४५७ ॥

कौन-सी तिथियाँ कब हानिकारक होती हैं

रवि हर दिसि गुन रस नयन मुनि*प्रथमादिक बार ।

तिथि सब काज नसावनी होइ कुजोग बिचार ॥४५८॥

भावार्थ—द्वादशी, एकादशी, दशमी, तृतीया, षष्ठी, द्वितीया, सप्तमी—ये सातों तिथियाँ यदि क्रमसे रवि, सोम, मंगल, बुध, बृहस्पति, शुक्र और शनिवारको पड़ें तो ये सब कामोंको बिगाड़ने-वाली होती हैं और यह कुयोग समझा जाता है ॥ ४५८ ॥

*रवि बारह, हर (रुद्र) ग्यारह, दिशाएँ दश, गुण तीन, रस छः, नेत्र दो और ऋषि-मुनि सात हैं । इन्हींसे तिथियोंका वर्णन है ।

कौन-सा चन्द्रमा घातक समझना चाहिये ?

ससि सर नव दुइ छ दस गुन मुनि फल वसु हर भानु ।*

मेषादिक क्रम तें गनहि घात चंद्र जियें जानु ॥४५९॥

भावार्थ—मेषके प्रथम, वृषके पाँचवें, मिथुनके नवें, कर्कके दूसरे, सिंहके छठे, कन्याके दसवें, तुलाके तीसरे, वृश्चिकके सातवें, धनके चौथे, मकरके आठवें, कुम्भके ग्यारहवें और मीन राशिके बारहवें चन्द्रमा पड़ जायें तो उसे घातक समझो ॥ ४५९ ॥

किन-किन वस्तुओंका दर्शन शुभ है ?

नकुल सुदरसन दरसनी छेमकरी चक चाब ।

दस दिसि देखत सगुन सुभ पूजहिं मन अभिलाष ॥४६०॥

भावार्थ—नेवला, मछली, दर्पण, छेमकरी चिड़िया (सफेद मुँहवाली चील्ह), चकवा तथा नीलकंठ—इन्हें दसों दिशाओंमेंसे किसी ओर भी देखना शुभ शकुन है और इससे मनकी अभिलाषाएँ पूर्ण होती हैं ॥ ४६० ॥

सात वस्तुएँ सदा मंगलकारी हैं ?

सुधा साधु सुरतरु सुमन सुफल सुहावनि बात ।

तुलसी सीतापति भगति सगुन सुमंगल सात ॥४६१॥

भावार्थ—तुलसीदासजी कहते हैं कि अमृत, साधु, कल्पवृक्ष, पुष्प, सुन्दर फल, सुहावनी बात और श्रीजानकीनाथजीकी भक्ति—ये सात सुन्दर मङ्गलकारी शकुन हैं ॥ ४६१ ॥

श्रीरघुनाथजीका स्मरण सारे मंगलोंकी जड़ है

भरत सत्रुसूदन लखन सहित सुमिरि रघुनाथ ।

करहु काज सुभ साज सब मिलिहि सुमंगल साथ ॥४६२॥

*शशि—चन्द्रमा एक, सर—बाण पाँच, फल चार, वसु आठ होते हैं ।

भावार्थ—भरत, शत्रुघ्न और लक्ष्मणसहित श्रीरघुनाथजीका स्मरण करके सब शुभ साधनोंके द्वारा कार्य करो तो साथ-ही-साथ सुन्दर मङ्गल भी मिलता जायगा (अर्थात् मनोरथ सफल होते जायेंगे) ॥ ४६२ ॥

यात्राके समयका शुभ स्मरण

राम लखन कौंसिक सहित सुमिरहु करहु पयान ।

लज्जि लाभ लै जगत जसु मंगल सगुन प्रमान ॥४६३॥

भावार्थ—श्रीविश्वामित्रजीसहित श्रीरामलक्ष्मणका स्मरण करके यात्रा करो और लक्ष्मीका लाभ लेकर जगत्में यश लो । यह शकुन सच्चा मङ्गलमय है ॥ ४६३ ॥

वेदकी अपार महिमा

अतुलित महिमा वेद की तुलसी किएँ बिचार ।

जो निंदत निंदित भयो बिदित बुद्ध अवतार ॥४६४॥

भावार्थ—तुलसीदासजी कहते हैं कि विचार करनेपर यही सिद्ध होता है कि वेदकी महिमा अतुलनीय है, जिसकी निन्दा करनेसे स्वयं भगवान्का बुद्धावतार भी निन्दित हो गया, यह सबको विदित है ॥ ४६४ ॥

बुध किसान सर बेद निज मत्ते खेत सब सींच ।

तुलसी कृषि लखि जानिबो उत्तम मध्यम नीच ॥४६५॥

भावार्थ—तुलसीदासजी कहते हैं कि पण्डितगण किसान हैं और वेद सरोवर है, इसीसे जल ले-लेकर सब अपने-अपने मत्तरूपी खेतको सींचते हैं, इनमें कौन-सा खेत [मत] उत्तम है और कौन-सा मध्यम या नीच है, इसका पता खेती [उत्तम, मध्यम और नीच फल और विस्तार] देखकर लगाना चाहिए ॥ ४६५ ॥

धर्मका परित्याग किसी भी हालतमें नहीं करना चाहिये

सहि कुबोल साँसति सकल अँगइ अनट अपमान ।

तुलसी धरम न परिहरिअ कहि करि गए सुजान ॥४६६॥

भावार्थ—तुलसीदासजी कहते हैं कि बुरे वचनोंको और सब प्रकारके कष्टोंको सह लो तथा मिथ्या अपमानको भी अङ्गीकार कर लो, परंतु धर्मको मत छोड़ो। श्रेष्ठ बुद्धमान् पुरुष ऐसा ही उपदेश और आचरण कर गये हैं ॥ ४६६ ॥

दूसरेका हित ही करना चाहिये, अहित नहीं

अनहित भय परहित किएँ पर अनहित हित हानि ।

तुलसी चारु बिचार भल करिअ काज सुनि जानि ॥४६७॥

भावार्थ—दूसरेका हित करनेमें तो अपने अहितका केवल भय ही रहता है; परंतु दूसरेका अहित करनेमें अपने हितका नाश होता ही है। इसलिये तुलसीदासजी कहते हैं कि यहाँ यही विचार सुन्दर और मङ्गलकारक है कि जान-सुनकर (सोच-समझकर) काम करना चाहिये (पराये हितका ही काम करना चाहिये, अहितका नहीं) ॥ ४६७ ॥

प्रत्येक कार्यकी सिद्धिमें तीन सहायक होते हैं

पुरुषारथ पूरब करम परमेस्वर परधान ।

तुलसी पैरत सरित ज्यों सबहि काज अनुमान ॥४६८॥

भावार्थ—तुलसीदासजी कहते हैं कि पुरुषार्थ, पूर्वकर्म (प्रारब्ध) और प्रधानतया परमात्माकी कृपा—इन्हीं तीनोंके अवलम्बनसे जैसे नदीको तैरकर पार किया जाता है, वैसे ही सभी कामोंमें अनुमान कर लेना चाहिये ॥ ४६८ ॥

नीतिका अवलम्बन और श्रीरामजीके चरणोंमें प्रेम ही श्रेष्ठ है

चलब नीति मग राम पग नेह निबाहब नीक ।

तुलसी पहिरिअ सो बसन जो न पखारें फीक ॥४६९॥

भावार्थ—नीतिपथपर चलना और श्रीरामजीके चरणोंमें प्रेमका निबाहना (अटूट प्रेम करना) ही उत्तम है। तुलसीदासजी कहते हैं कि वस्त्र वही पहनना चाहिये, जिसका रंग धोनेपर भी फीका न पड़े ॥४६९॥

दोहा चारु बिचारु चलु परिहरि बाद बिबाद ।

सुकुल सीवैं स्वारथ अवधि परमारथ मरजाद ॥४७०॥

भावार्थ—उपर्युक्त दोहेको अच्छी तरह विचार लो (अर्थात् नीतिका अवलम्बन और श्रीरामजीके चरणोंका प्रेम कभी न छोड़ो) [अथवा वाद-विवाद छोड़कर दो 'हा' अर्थात् हाहा खाना—सबसे विनीत रहना ही सुन्दर विचार है] और वाद-विवाद छोड़कर चलो, [चाहे कोई कुछ भी कहे]। बस, यही पुण्यकी सीमा है, यही स्वार्थकी अवधि है और यही परमार्थकी—भगवत्प्राप्तिकी मर्यादा है ॥४७०॥

विवेकपूर्वक व्यवहार ही उत्तम है

तुलसी सो समरथ सुमति सुकृती साधु सयान ।

जो बिचारि ब्यवहरइ जग खरच लाभ अनुमान ॥४७१॥

भावार्थ—तुलसीदासजी कहते हैं कि वही पुरुष सामर्थ्यवान्, बुद्धिमान्, पुण्यात्मा, साधु और चतुर है जो आयके अनुमानसे ही व्यय करता है और जगत्में विचारपूर्वक व्यवहार करता है ॥४७१॥

जाय जोग जग छेम बिनु तुलसी के हित राखि ।

बिनुऽपराध भृगुपति नहुष वेनु वृकासुर साखि ॥४७२॥

भावार्थ—जगत्में योगकी (अर्थात् प्राप्त हुए धन, ऐश्वर्य, शक्ति या अधिकारकी) रक्षा किये बिना अर्थात् उसका सदुपयोग न करके दुरुपयोग करनेसे वह नष्ट हो जाता है। [जिनके प्रति दुरुपयोग होता है उनका तो कुछ नहीं बिगड़ता, क्योंकि] तुलसी दासके हितैषी श्रीरामजी निरपराधोंकी रक्षा करते ही हैं। इसमें परशुराम, नहुष, वेन और वृकासुर (भस्मासुर) साक्षी हैं। (परशुरामजीने अपने बलका क्षत्रियोंके नाशमें दुरुपयोग किया; परन्तु अन्तमें क्षत्रियवंश बच गया और परशुरामजीका बल क्षत्रियशरीरधारी भगवान् श्रीरामजीद्वारा हरा गया। राजा नहुषको पुण्यबलसे जब इन्द्रका सिंहासन प्राप्त हुआ, तब इन्द्रपत्नी शचीके साथ सम्भोगकी इच्छा करके नहुषने अधिकारका दुरुपयोग किया, जिसके फलस्वरूप सप्तर्षियोंके शापसे उनको स्वर्गसे गिरना पड़ा और निरपराध शचीके सतीत्वकी रक्षा हो गयी। वेनने अपने अधिकारका दुरुपयोग करके धर्मका नाश करना आरम्भ किया; परन्तु धर्म तो नष्ट नहीं हुआ; ऋषियोंके शापसे स्वयं वेनको ही मरना पड़ा। वृकासुर (भस्मासुर) शिवजीसे वरदान पाकर ऐसा बौराया कि उसने अपने वरदाता शिवजीको ही जला देना चाहा। अन्तमें भगवान् विष्णुकी चतुराईसे वह स्वयं जल गया) ॥४७२॥

नेमसे प्रेम बड़ा है

बड़ि प्रतीति गठिबंध तें बड़ो जोग तें छेम ।

बड़ो सुसेवक साईं तें बड़ो नेम तें प्रेम ॥४७३॥

भावार्थ—बाहरी ग्रन्थि-बन्धनकी अपेक्षा विश्वास बड़ा है। योग-

से क्षेम बढ़ा है। स्वामीकी अपेक्षा श्रेष्ठ सेवक बढ़ा है और नियमोंसे प्रेम बढ़ा है ॥४७३॥

किस-किसका परित्याग कर देना चाहिये

शिष्य सखा सेवक सचिव सुतिय सिखावन साँच ।

सुनि समुझिअ पुनि परिहरिअ पर मन रंजन पाँच ॥४७४॥

भावार्थ—यदि यह बात सुननेमें आवे कि अपना शिष्य, मित्र, नौकर, मन्त्री और सुन्दरी स्त्री—ये पाँचों मुझको छोड़कर दूसरेके मनको प्रसन्न करने लगे हैं तो पहले तो इसकी जाँच करनी चाहिये और [जाँच करनेपर यदि बात सत्य निकले तो] फिर इन्हें छोड़ देना चाहिये ॥४७४॥

सात वस्तुओंको रस बिगड़नेसे पहले ही

छोड़ देना चाहिये

नगर नारि भोजन सचिव सेवक सखा अगार ।

सरस परिहरें रंग रस निरस बिषाद बिकार ॥४७५॥

भावार्थ—नगर, स्त्री, भोजन, मन्त्री, सेवक, मित्र और घर—इनकी सरसता नष्ट होनेसे पहले ही इन्हें छोड़ देनेमें शोभा और आनन्द है। नीरस होनेपर इनका त्याग करनेमें तो शोक और अशान्ति ही होती है ॥४७५॥

मनके चार कण्टक हैं

तूठहिं निज रुचि काज करि रुठहिं काज बिगारि ।

तीय तनय सेवक सखा मन के कंटक चारि ॥४७६॥

भावार्थ—स्त्री, पुत्र, सेवक और मित्र जब अपनी रुचिके अनुसार कार्य करनेमें ही सन्तुष्ट होते हैं (अपनी रुचिके प्रतिकूल किसीकी

वात नहीं सुनते) और मनमानी करके आप ही काम बिगाड़ लेते हैं तथा फिर रूठ भी जाते हैं, तब ये चारों मनको कांटिके समान चुभने लगते हैं ॥४७६॥

कौन निरादर पाते हैं ?

दीरघ रोगी दारिद्री कटुवच लोलुप लोग ।

तुलसी प्राण समान तउ होहि निरादर जोग ॥४७७॥

भावार्थ—तुलसीदासजी कहते हैं कि प्राणके समान प्यारे होने-पर भी बहुत दिनोंके रोगी, दरिद्र, कटु वचन बोलनेवाले और लालची—ये चारों निरादरके योग्य हो जाते हैं ॥४७७॥

पाँच दुःखदायी होते हैं

पाही खेती लगन बट रिन कुब्याज मग खेत ।

वैर बड़े सों आपने किए पाँच दुख हेत ॥४७८॥

भावार्थ—पाही खेती (जिस गाँवमें रहते हों उससे दूर जाकर दूसरे गाँवमें खेती करना), राह चलते मनुष्यमें आसक्ति, बुरे, (बहुत अधिक) व्याजकी कर्जदारी, रास्तेपरका खेत और अपनी अपेक्षा बड़ेसे वैर—ये पाँचों काम करनेसे (अवश्य ही) दुःखके कारण होते हैं ॥४७८॥

समर्थ पापीसे वैर करना उचित नहीं

धाइ लगै लोहा ललकि खेंचि लेइ नइ नीचु ।

समर्थ पापी सों बयर जानि बिसाही मीचु ॥४७९॥

भावार्थ—जिस तरह लोहा चावसे दौड़कर चुम्बकसे लग जाता है, उसी तरह नीच मनुष्य [कपटभरी] नम्रता प्रदर्शित कर खींच लेता है। इसी प्रकार समर्थ पापीसे बैर करनेको खरीदी हुई मौत समझो ॥ ४७६ ॥

शोचनीय कौन है

लोचिअ गृही जो मोह बस करइ करम पथ त्याग ।

लोचिअ जती प्रपंच रत बिगत बिबेक बिराग ॥४८०॥

भावार्थ—वह गृहस्थ शोचनीय है, जो मोहवश शास्त्रोक्त कर्म-मार्गका त्याग कर देता है और वह संन्यासी शोचनीय है जो संसारमें आसक्त और ज्ञान-वैराग्यसे हीन है ॥ ४८० ॥

परमार्थसे विमुख ही अंधा

तुलसी स्वारथ सामुहो परमारथ तन पीठि ।

अंध कहें दुख पाइहैं डिठिआरो केहि डीठि ॥४८१॥

भावार्थ—तुलसीदासजी कहते हैं कि जो मनुष्य स्वार्थके तो (सम्मुख) शरण हो रहा है और परमार्थकी ओर जिसने पीठ कर रखी है (अर्थात् भगवान्से विमुख होकर जो केवल विषयोंमें रत है) वह अन्धा कहनेपर तो मनमें दुःख पायेगा, परंतु किस आँख-को लेकर उसे आँखवाला कहा जाय? (अर्थात् आँख हुए बिना उसे आँखवाला कहें भी कैसे? हृदयमें विवेकरूपी असली आँख होती तो वह भगवान्के सम्मुख होनेमें ही अपना कल्याण देखता और भयंकर विषयोंका मोह छोड़ देता) ॥ ४८१ ॥

दोहा० ११-१२—

मनुष्य आँख होते हुए भी मृत्युको नहीं देखते

बिन आँखिन की पानहीं पहिचानत लखि पाय ।

चारि नयन के नारि नर सूझत मीचु न माय ॥४८२॥

भावार्थ—विना आँखवाली जूती पैरको देखकर पहचान लेती है; किंतु इन नर-नारियोंके चार-चार आँखें (दो बाहरकी और मन-बुद्धिरूप दो भीतरकी) होनेपर भी इन्हें मौत और माया नहीं सूझती ! ॥ ४८२ ॥

मूढ़ उपदेश नहीं सुनते

जौ पै मूढ़ उपदेश के होते जोग जहान ।

क्यों न सुजोधन बोध कै आए स्याम सुजान ॥४८३॥

भावार्थ—यदि मूर्ख मनुष्य संसारमें उपदेशके योग्य होते तो परम चतुर भगवान् श्रीकृष्ण दुर्योधनको क्यों न समझा सके ? ॥ ४८३ ॥

सोरठा

फूलइ फरइ न बेत जदपि सुधा बरषहि जलद ।

मूरख हृदयें न चेत जौं गुर मिलहि बिरंचि सम ॥४८४॥

भावार्थ—यद्यपि बादल अमृत-सा जल बरसाते हैं तो भी बेंत फूलता-फलता नहीं । इसी प्रकार यदि ब्रह्माके समान भी [ज्ञानी] गुरु मिल जायें तो भी मूर्खके हृदयमें ज्ञान नहीं होता ॥ ४८४ ॥

दोहा

रोझि आपनी बूझि पर खीझि बिचार बिहीन ।

ते उपदेस न मानहीं मोह महोदधि मीन ॥४८५॥

भावार्थ—अपनी ही समझ (बुद्धि) पर जिनकी प्रीति है (अपनी ही समझको जो सबसे उत्तम मानते हैं) और जिनका रोष नासमझीको लिये हुए होता है; वे मोहके महान् समुद्रमें मछली बने हुए लोग किसीका उपदेश नहीं मानते ॥ ४८५ ॥

बार-बार सोचनेकी आवश्यकता

अनसमुझें अनुसोचनो अवसि समुझिए आपु ।

तुलसी आपु न समुझिए पल पल पर परितापु ॥४८६॥

भावार्थ—किसी बातको न समझनेपर उसे बार-बार सोचना चाहिये, ऐसा करनेसे वह बात अपने-आप समझमें आ जायगी । तुलसीदासजी कहते हैं कि वह स्वयं समझमें नहीं आयी तो [उसके अनुसार आचरण करनेसे] क्षण-क्षणमें दुःख होगा ॥ ४८६ ॥

मूर्खशिरोमणि कौन हैं ?

कूप खनत मंदिर जरत आएँ धारि बबूर ।

बवहिं नवहिं निज काज सिर कुमति सिरोमनि कूर ॥४८७॥

भावार्थ—जो लोग घर जलनेपर कुँआ खोदते हैं, शत्रुके चढ़ आनेपर [किले की रक्षाके लिये चारों ओर] बबूलके वृक्ष रोपना शुरू करते हैं और स्वार्थसाधनके लिये [भगवान्‌को छोड़कर जहाँ-तहाँ] सिर नवाते फिरते हैं, वे मूर्खोंके शिरोमणि और निकम्मे (दीर्घसूत्री और प्रमादी) हैं ॥ ४८७ ॥

ईश्वरविमुखकी दुर्गति ही होती है

निडर ईस तें बीस कै बीस बाहु सो होइ ।

गयो गयो कहैं सुमति सब भयो कुमति कह कोइ ॥४८८॥

भावार्थ—ईश्वरका डर छोड़कर चाहे कोई वीसों विस्वे (निश्चय ही) रावणके समान [प्रभावशाली] क्यों न हो जाय, बुद्धिमान् लोग तो उस ईश्वरविमुखको गया-गया ही (नष्ट ही हुआ) कहेंगे; कोई कुबुद्धिवाला ही उसे उन्नतिको प्राप्त हुआ बतलावेगा ॥ ४८८ ॥

जान-बूझकर अनीति करनेवालेको उपदेश देना व्यर्थ है

जो सुनि समुझि अनीति रत जागत रहै जु सोइ ।

उपदेसिबो जगाइबो तुलसी उचित न होइ ॥४८९॥

भावार्थ—तुलसीदासजी कहते हैं कि जो [सब बात] सुन-समझकर भी (जान-बूझकर) अनीतिमें लगा रहता है और जागते हुए भी सो रहता है, उसको उपदेश देना या जगाना उचित नहीं है अर्थात् व्यर्थ है ॥ ४८९ ॥

बहु सुत बहु रुचि बहु बचन बहु अचार व्यवहार ।

इनको भलो मनाइबो यह अग्यान अपार ॥४९०॥

भावार्थ—जिनके बहुत पुत्र हों, जिनकी [भाँति-भाँतिकी] अनेकों इच्छाएँ हों, जो तरह-तरहकी बातें बनाते हों, जिनके आचरण और व्यवहार अनेकों प्रकारके हों उनकी भलाई चाहना महान् मूर्खता है (अर्थात् उनका कल्याण होना बहुत ही कठिन है) ॥ ४९० ॥

जगत्के लोगोंको रिझानेवाला मूर्ख है

लोगनि भलो मनाव जो भलो होन की आस ।

करत गगन को गेंडुआ सो सठ तुलसीदास ॥४९१॥

भावार्थ—तुलसीदासजी कहते हैं कि जो आदमी [दूसरोंके द्वारा] अपना भला होनेकी आशासे [भगवान्को छोड़कर जगत्के] लोगोंको रिझाता रहता है, वह मूर्ख आकाशका तकिया बनाना चाहता है ॥४९१॥

अपजल जोग कि जानकी मनि चोरी की कान्ह ।

तुलसी लोग रिझाइबो करषि कातिबो नान्ह ॥४९२॥

भावार्थ—क्या श्रीजानकीजी अपयशके योग्य थीं और क्या श्रीकृष्णने मणिकी चोरी की थी? कदापि नहीं। अतएव तुलसीदासजी कहते हैं कि सब लोगोंको प्रसन्न करना उतना ही कठिन है जितना जोरसे खींचकर बारीक सूत कातना ! ॥४९२॥

तुलसी जु पै गुमान को होतो कछू उपाउ ।

तौ कि जानकिहि जानि जियँ परिहरते रघुराउ ॥४९३॥

भावार्थ—तुलसीदासजी कहते हैं कि यदि लोगोंके सन्देहको दूर करनेका कोई उपाय होता तो क्या श्री रघुनाथजी श्रीजानकीजीको अपने मनमें [सर्वथा निष्कलङ्क] जानते हुए भी उनका त्याग करते ? ॥४९३॥

प्रतिष्ठा दुःखका मूल है

मागि मधुकरी खात ते सोवत गोड़ पसारि ।

पाप प्रतिष्ठा बढ़ि परी ताते बाढ़ी रारि ॥४९४॥

भावार्थ—जबतक मधुकरी माँगकर खाते थे, तबतक पैर पसारकर (निश्चिन्त रूपसे) सोते थे । परन्तु इधर यह पापमयी प्रतिष्ठा बढ़ गयी, इसीसे झगड़ा (झंझट) भी बढ़ गया ॥४९४॥

तुलसी भेड़ी की धँसनि जड़ जनता सनमान ।

उपजत ही अभिमान भो खोवत मूढ़ अपान ॥४९५॥

भावार्थ—तुलसीदासजी कहते हैं कि मूर्ख जनताका सम्मान भेड़ियाधँसानके समान है (जहाँ एकने बड़ाई की, वहीं सब करने लगते हैं) परन्तु इस सम्मानका मिलना शुरू होते ही अभिमान उत्पन्न हो जाता है, जिससे मूर्खलोग अपनी स्थिति खो बैठते हैं (अभिमानके वश होकर गिर जाते हैं) ॥४९५॥

भेड़ियाधँसानका उदाहरण

लही आँखि कब आँधरें बाँझ पूत कब ल्याइ ।

कब कोढ़ी काया लही जग बहराइच जाइ ॥४९६॥

भावार्थ—दुनिया बहराइचको दौड़ी जाती है, परन्तु कोई इस बातका पता नहीं लगाता कि वहाँ जाकर कब किस अंधेने आँख पायी, कौन बाँझ कब लड़का लेकर आयी और कब किस कोढ़ीने कञ्चन-सी काया प्राप्त की ?

नोट—बहराइचमें सैयद सालारजंग मसऊद गाजी (गाजीमियाँ) की दरगाह है। वहाँ जेठके महीनेमें हरसाल मेला होता है। वहाँ लोग अन्धविश्वासके कारण तरह-तरहकी कामनाओंको लेकर जाते हैं। कहते हैं कि यह गाजीमियाँ महमूद गजनीका भानजा था। यह गाजी होनेकी इच्छासे अवधकी ओर बढ़ आया था और श्रावस्ती-के राजा सुहृददेवके हाथों मारा गया था ॥४९६॥

ऐश्वर्य पाकर मनुष्य अपनेको निडर मान बैठते हैं

तुलसी निरभय होत नर सुनिअत सुरपुर जाइ ।

सो गति लखि ब्रत अछत तनु सुख संपति गति पाइ ॥४९७॥

भावार्थ—तुलसीदासजी कहते हैं कि सुना जाता है, स्वर्गमें जाकर जीव निर्भय हो जाता है (समझता है कि मैं बुढ़ापे और

बीमारीसे रहित होकर सदा ही भोग भोगता रहूँगा; क्योंकि स्वर्गमें बुढ़ापा और बीमारी नहीं हैं) । परन्तु ऐसी दशा तो यहाँ इस शरीरके रहते भी सुख-सम्पत्ति और ऊँची पदवी पानेपर देखी जाती है (क्योंकि सुख-सम्पत्ति और ऊँचे पदको प्राप्त मनुष्य भी अभिमान-वश अपनेको निर्भय ही मानता है) [परन्तु वास्तवमें ऐसी बात नहीं है ।] ॥४९७॥

तुलसी तोरत तीर तरु बक हित हंस बिडारि ।

बिगत नलिन अलि मलिन जल सुरसरिहु बढिआरि ॥४९८॥

भावार्थ—तुलसीदासजी कहते हैं कि गङ्गाजी भी बढ़ जानेपर अपने किनारेके (आश्रित) वृक्षोंको तोड़ डालती हैं, वगुलों (दम्भियों) के लिये हंसोंको (सच्चे ज्ञानियोंको) भगा देती हैं, कमल और भौरोसे (सद्गुणोंसे) रहित और मलिन जलवाली (मलिनहृदया) हो जाती हैं । (अर्थात् पार्थिव ऐश्वर्य बढ़ जानेपर सज्जनोंमें भी दोष आ जाते हैं । वे अभिमानमें भरकर पड़ोसी आश्रितोंको मिटा देते हैं, मूर्खतावश सच्चे पुरुषोंको अपने पाससे हटाकर दम्भियोंको आश्रय देते हैं और कुसङ्गतिके कारण सद्गुणोंसे रहित और पापजीवी हो जाते हैं ।) ॥४९८॥

अधिकारी बस औसरा भलेउ जानिबे मंद ।

सुधा सदन बसु बारहें चउथें चउथिउ चंद ॥४९९॥

भावार्थ—बुरा समय आनेपर भले अधिकारियोंको भी बुरा ही समझिये । चन्द्रमा अमृतका भण्डार होनेपर भी आठवें, बारहवें और चौथे स्थानमें पड़नेपर एवं भादों सुदी चौथके दिन देखनेपर हानि-कारक हो जाता है ॥४९९॥

नौकर स्वामीकी अपेक्षा अधिक अत्याचारी होते हैं

त्रिविध एक विधि प्रभु अनुग अवसर करहैं कुठाट ।

सूधे टेढ़े सल बिषम सब महँ वारहबाट ॥५००॥

भावार्थ—अवसर पड़नेपर मालिक यदि एक प्रकारसे बुराई करता है, तो उसके अनुगामी सेवक तीन प्रकारसे करते हैं। वे सीधे सज्जनोंसे भी टेढ़ा वर्ताव करते हैं, समतामें भी विषमता करते हैं और सब कामोंको नष्ट-ध्रष्ट कर देते हैं ॥५००॥

प्रभुतें प्रभु मन दुखद लखि प्रजहि सँभारै राउ ।

कर तें होत कृपानको कठिन घोर घन घाउ ॥५०१॥

भावार्थ—मालिककी अपेक्षा मालिकके परिवारकवर्ग विशेष दुःखदायी होते हैं; इस बातको विचारकर राजाको चाहिये कि वह स्वयं अपनी प्रजाकी सँभाल करे। क्योंकि हाथकी चोटकी अपेक्षा हाथमें पकड़ी हुई तलवार की चोट बहुत ही कठिन और भयङ्कर होती है ॥५०१॥

ब्यालहु तें बिकराल बड़ ब्यालफेन जियँ जानु ।

वहि के खाएँ मरत है वहि खाए बिनु प्रांनु ॥५०२॥

भावार्थ—अपने हृदयमें अहिफेन (अफीम) को साँप (अहि) से भी अधिक भयङ्कर समझो। साँपके काटनेसे तो आदमी मरता ही है, परन्तु अफीमको खाकर वह [जीता हुआ भी] प्राणहीन (मुर्देकी भाँति) हो जाता है ॥५०२॥

कारन तें कारजु कठिन होइ दोसु नहिँ सोर ।

कुलिस अस्थि तें उपल तें लोह कराल कठोर ॥५०३॥

भावार्थ—[श्रीभरतजी महाराज अपनी कठोरताका विवेचन

करते हुए कहते हैं कि मैं जो इतना कठोर हूँ, इसमें] मेरा दोष नहीं है; क्योंकि कार्य कारणसे कठोर होता ही है जैसे [दधीचिकी] हड्डीसे बना हुआ वज्र हड्डीसे अधिक कठोर और पत्थरसे उत्पन्न लोहा पत्थरसे भी भयानक और कठोर होता है ॥ ५०३ ॥

काल विलोकत ईस रुख भानु काल अनुहारि ।

रबिहि राउ राजहि प्रजा बुध व्यवहरहि बिचारि ॥ ५०४ ॥

भावार्थ—काल (समय) ईश्वरका रुख देखता है (ईश्वरके इच्छानुसार बदलता रहता है); सूर्य, कालका अनुगमन करता है (यथासमय कार्य करता), राजा सूर्यका अनुसरण करता है (सूर्यके यथायोग्य समयपर जल खींचने और बरसानेकी भाँति राजा प्रजासे कररूपमें धन लेकर उसीके हितमें लगा देता है), प्रजा राजा का अनुकरण करती है (जैसा राजा वैसी प्रजा) और बुद्धिमान् पुरुष सब व्यवहार विचारकर करते हैं (वे अपनी बुद्धिका ही अनुसरण करते हैं) ॥ ५०४ ॥

जथा अमल पावन पवन पाइ कुसंग सुसंग ।

कहिअ कुबास सुबास तिमि काल महीस प्रसंग ॥ ५०५ ॥

भावार्थ—जैसे निर्मल और पवित्र वायु बुरी (दुर्गन्धयुक्त) और अच्छी (सुगन्धयुक्त) वस्तुओंके संसर्गसे दुर्गन्धित और सुगन्धित कही जाती है, वैसे ही अच्छे या बुरे राजाके संसर्गसे काल भी अच्छा या बुरा कहा जाता है ॥ ५०५ ॥

भलेहु चलत पथ पोच भय नृप नियोग नय नेम ।

सुतिय सुभूपति भूषित लोह सँवारित हेम ॥ ५०६ ॥

भावार्थ—जिस प्रकार [सर्वोत्तम धातु] सोना लोहे [के हथौड़े] से पीट-पीटकर सँवारा जानेपर ही [गहना बनकर]

सुन्दर स्त्री और सुन्दर राजाको भी भूषित करता है, उसी प्रकार राजाकी [निष्पक्ष] आज्ञा, [स्वार्थरहित] नीति तथा [कड़ाईसे बर्ते जानेवाले न्यायपूर्ण] कानूनके कारण ही भले लोगोंको भी बुरे मार्गमें चलनेमें डर लगता है ॥ ५०६ ॥

राजाको कैसा होना चाहिए ?

माली भानु किसान सभ नीति निपुण नरपाल ।

प्रजा भाग बस होहिंगे कबहुँ कबहुँ कलिकाल ॥ ५०७ ॥

भावार्थ—माली, सूर्य और किसानके समान नीतिमें निपुण राजा इस कलियुगमें प्रजाके सौभाग्यसे कभी-कभी होंगे [सदा नहीं] ।

१—माली मुरझाये हुए पौधोंको सींचता है, बड़े हुए जबरदस्तोंको काट-छाँटकर अलग कर देता है, झुके हुए (कमजोर) पौधोंको लकड़ी का टेका देकर गिरनेसे बचा लेता है और फिर फल-फूलोंका संग्रह करता है ।

२—सूर्य किसीको भी प्रत्यक्षमें दुःख न देकर समुद्र और नदीसे जल खींच लेता है, उसीको अमृत-सा बनाकर यथायोग वरसा देता है ।

३—किसान खेत तैयार करता है, खाद देता है, बीज बोता है, सींचता है, रक्षा करता है फिर फसल पकनेपर काटता है ॥ ५०७ ॥

बरषत हरषत लोग सब करषत लखै न कोइ ।

तुलसी प्रजा सुभाग ते भूप भानु सो होइ ॥ ५०८ ॥

भावार्थ—तुलसीदासजी कहते हैं कि सूर्य जब जलको खींचता

है तब किसीको भी पता नहीं लगता, परंतु जब बरसाता है तब सब लोग प्रसन्न हो जाते हैं। इसी प्रकार [प्रजाको बिना सताये—यहाँ तक कि कर देनेमें प्रजाको कुछ भी कष्ट न हो; इतना-सा कर उगाहकर—समयपर उसी धनसे व्यवस्थितरूपसे प्रजाका हित करनेवाला] सूर्य-सरीखा [कोई] राजा प्रजाके सौभाग्यसे ही होता है ॥५०८॥

राजनीति

सुधा सुजान कुजान फल आम असन सम जानि ।

सुप्रभु प्रजा हित लेहि कर सामादिक अनुमानि ॥५०९॥

भावार्थ—सुन्दर दूध, घी आदि अमृत, उत्तम अन्न, कुत्सित अन्न, लताओंके फल, आम आदि पेड़ोंके फल—इन सबको खाद्य रूपमें समान जानकर अच्छे राजा साम, दान आदि नीतियोंके अनुसार प्रजाके हितकी इच्छासे प्रजासे 'कर' के रूपमें ग्रहण कर लेते हैं ॥ ५०९ ॥

पाके पकए बिटप दल उत्तम मध्यम नीच ।

फल नर लहैं नरेस त्यों करि बिचारि मन बीच ॥५१०॥

भावार्थ—उत्तम वह है जो वृक्षोंके पके फल लेता है, मध्यम वह है जो [पकनेतककी बाट न देखकर] अधपके फल ही तोड़कर घरमें पकाता है और नीच वह है जो अधीर होकर पत्तोंको ही नोच डालता है। इसी प्रकार उत्तम राजाको भी मनमें विचारकर तभी कर वसूल करना चाहिये, जब फसल पक जाय, जिससे कि किसान आसानीसे दे सके; जो बिना ही फसल पके कर उगाहता है, वह मध्यम है और अकाल पड़नेपर भी पीड़ा पहुँचाकर किसानसे कर उगाहनेवाला स्वार्थी राजा नीच है ॥ ५१० ॥

रीझि खीझि गुरु देत सिख सखा सुसाहिब साधु ।

तोरि खाइ फल होइ भल तर काटें अपराधु ॥५११॥

भावार्थ—गुरु, मित्र, अच्छे मालिक और साधुजन प्रसन्न होकर या [न माननेपर हमारे हितके लिये] क्रुद्ध होकर यही उपदेश देते हैं कि पका फल ही पेड़से तोड़कर खाना अच्छा है, पेड़को काट डालना अपराध है [राजाको कर उगाहनेके समय यह उपदेश ध्यानमें रखना चाहिये] ॥ ५११ ॥

धरनि धेनु चारितु चरत प्रजा सुबच्छ पेन्हाइ ।

हाथ कछू नाँह लागिहै किएँ गोड़ की गाइ ॥५१२॥

भावार्थ—पृथ्वीरूपी गौ जब राजाके प्रजावत्सलता तथा धर्म-युक्त उत्तम चरित्ररूपी चारेको चरकर दुग्धवती होती है और जब प्रजारूपी सुन्दर बछड़ेके द्वारा चाँखे जानेपर पेन्हाती है [तभी उत्तम और अधिक दूध मिलता है], सिर्फ पैर बाँधकर दुहनेसे कुछ भी दूध हाथ नहीं लगता ॥ ५१२ ॥

चढ़े बधूरें जंग ज्यों ज्ञान ज्यों लोक समाज ।

करम धरम सुख संपदा त्यों जानिबे कुराज ॥५१३॥

भावार्थ—जो दशा बवंडरमें पड़ी हुई पतंगकी और शोकोंके समूहमें पड़े हुए विवेककी होती है (अर्थात् वे नष्ट हो जाते हैं) वही दशा बुरे राज्यमें [सत्] कर्म, [सनातन] धर्म और सुख-सम्पत्तिकी भी समझनी चाहिये ॥ ५१३ ॥

कंटक करि करि परत गिरि साखा सहस खजूरि ।

मरहि कुनूप करि करि कुनय सों कुचालि भव भूरि ॥५१४॥

भावार्थ—जैसे खजूरकी हजारों शाखाएँ वृक्षमें बहुतेरे

कांटे बना-बनाकर (स्वयं टूट-टूटकर) गिर पड़ती हैं, इसी प्रकार दुष्ट राजा भी अपनी दुष्ट नीतिसे कुचाल कर-करके संसारमें बार-बार जन्मते-मरते हैं ॥५१४॥

काल तोपची तुषक महि दारु अनय कराल ।

पाप पलीता कठिन गुरु गोला पुहुमी पाल ॥५१५॥

भावार्थ—काल (समय) ही गोलंदाज है, पृथ्वी ही तोप है, विकराल अनीति ही बारूद है, पाप ही पलीता है और राजा ही कठोर तथा भारी गोला है (अर्थात् बुरा समय ही दुष्ट राजाके द्वारा प्रजाका नाश कराता है) ॥५१५॥

किसका राज्य अचल हो जाता है ?

भूमि रुचिर रावन सभा अंगद पद महिपाल ।

धरम राम नय सीय बल अचल होत सुभ काल ॥५१६॥

भावार्थ—पृथ्वी ही रावणकी सुन्दर सभा है, इसमें राजा ही अङ्गदका पैर है, धर्मरूपी राम और नीतिरूपी सीताके बदले ही वह राजारूपी अङ्गदका पैर शुभ समयमें अचल हो जाता है ॥५१६॥

प्रीति राम पद नीति रति धरम प्रतीति सुभाय ।

प्रभुहि न प्रभुता परिहरै कबहुँ बचन मन काय ॥५१७॥

भावार्थ—भगवान् श्रीरामचन्द्रजीके चरणोंमें जिसकी प्रीति है, [प्रजाहितकी] नीतिमें जो सदा रत है और धर्ममें जिसका स्वाभाविक ही विश्वास है, उस राजाको प्रभुता मन, वचन और शरीरसे कभी नहीं छोड़ती (अर्थात् उसका राज्य सदा बना रहता है) ॥५१७॥

कर के कर मन के मनहि बचन बचन गुन जानि ।

भूपहि भूलि न परिहरै बिजय बिभूति सयानि ॥५१८॥

भावार्थ—जिस राजाके हाथमें हाथके गुण (रक्षा करना, दान देना आदि) हों, मनमें मनके गुण (प्रजावत्सलता, उदारता आदि) हों और वचनमें वचनके गुण (मधुरता, सत्यता, हितवादिता आदि) हों उस राजाको विजय, ऐश्वर्य और बुद्धिमत्ता भूलकर भी नहीं छोड़ते ॥५१८॥

गोली बान सुमंत्र सर समुक्षि उलटि मन देखु ।

उत्तम मध्यम नीच प्रभु बचन बिचारि बिसेषु ॥५१९॥

भावार्थ—गोली, साधारण बाण और सुमन्त्रित बाण [के गुणों] को मनमें समझकर और फिर इनके क्रमको उलटकर देखो और विचार करो कि उत्तम, मध्यम और नीच राजाके वचन क्रमशः ऐसे ही होते हैं, (अर्थात् उत्तम राजाके वचन सुमन्त्रित बाणके समान अमोघ हैं, जो कभी व्यर्थ नहीं जाते; मध्यम राजाके वचन साधारण बाणके समान हैं जो व्यर्थ भी जा सकते हैं और नीच राजाके वचन गोलीके समान होते हैं—उनका शब्द तो बहुत विकराल होता है, परंतु निशाना चूक गया तो काम कुछ भी नहीं होता) ॥५१९॥

शत्रु सयानो सलिल ज्यों राख सीस रिपु नाव ।

बूढ़त लखि पग डगत लखि चपरि चहूँ दिसि धाव ॥५२०॥

भावार्थ—चतुर शत्रु पानीके समान शत्रुरूपी नावको सिरपर रखता है (शत्रुका ऊपरसे बड़ा सत्कार करता है), परंतु उसको डूबते हुए देखकर या पैर डगमगाते हुए देखकर तुरंत ही चारों ओरसे उसपर धावा कर देता है ॥५२०॥

रैअत राज समाज घर तन धन धरम सुबाहु ।

सांत सुसचिवन सौपि सुख बिलसइ नित नरनाहु ॥५२१॥

भावार्थ—प्रजा, राजसमाज, घर, अपना शरीर, धन, धर्म और सेना आदिको शान्त और सुयोग्य मन्त्रियोंके हाथोंमें सौंपकर ही राजा नित्य सुखसे रह सकता है (अर्थात् जहाँ मन्त्री शान्त और योग्य नहीं होते; वहाँ राजा सुखसे नहीं रह सकता) ॥५२१॥

मुखिआ मुखु सो चाहिऐ खान पान कहुँ एक ।

पालइ पोषइ सकल अँग तुलसी सहित बिबेक ॥५२२॥

भावार्थ—तुलसीदासजी कहते हैं कि प्रधान (राजा) को मुखके समान होना चाहिये, जो खाने-पीनेके लिये तो एक ही है; परंतु विवेकके साथ समस्त अङ्गोंका पालन-पोषण करता है ॥५२२॥

सेवक कर पद नयन से मुख सो साहिबु होइ ।

तुलसी प्रीति की रीति सुनि सुकबि सराहहि सोइ ॥५२३॥

भावार्थ—तुलसीदासजी कहते हैं कि सेवक हाथ, पैर और नेत्रोंके समान होने चाहिये और मालिक मुखके समान होना चाहिये । सेवक-स्वामीकी प्रीतिकी रीतिको सुनकर सुकवि उसकी सराहना करते हैं । (अर्थात् जैसे हाथ, पैर, आँख आदि खाद्य सामग्रियोंके संग्रहमें और विपत्ति पड़ने पर रक्षा करनेमें सहायता करते हैं, उसी प्रकार सेवककी मालिकको सहायता करनी चाहिये । और जैसे मुख सब पदार्थोंको खाता है, परंतु खाकर सब अङ्गोंको यथायोग्य रस पहुँचाता है और उन्हें पुष्ट करता है उसी प्रकार मालिकको सबका पेट भरकर उन्हें शक्तिमान् बनाना चाहिये ॥५२३॥

सचिव बैद गुर तीनि जौं प्रिय बोलहिं भय आल ।

राज धर्म तन तीनि कर होइ बेगिहीं नाल ॥५२४॥

भावार्थ—यदि मन्त्री, वैद्य और गुरु [अप्रसन्नताके] भयसे या [स्वार्थसाधनकी] आशासे [हितकी बात न कहकर] 'हाँ' में 'हाँ' मिलाने लगते हैं तो राज्य, धर्म और शरीर—इन तीनोंका शीघ्र ही नाश हो जाता है ॥५२४॥

रसना मंत्री दसन जन तोष पोष निज काज ।

प्रभु कर सेन पदादिका बालक राज समाज ॥५२५॥

भावार्थ—राजा पेट है, मन्त्री जीभ है और अन्य कर्मचारी दांत हैं । जैसे दांत भोजनको कुचलकर और जीभ उसका स्वाद लेकर तथा अपनी लार साथ लेकर उसे पेटमें पहुँचा देती है और पेट रस बनाकर सारे अङ्गोंको पुष्ट और संतुष्ट करता है, उसी प्रकार मन्त्री और अन्य राजकर्मचारी राजाके लिये सब अपना-अपना काम ठीक करते हैं और बदलेमें राजा उन सबका पोषण करता है और उन्हें संतुष्ट करता है । सेना और पदातिजन राजाके हाथ और पैर हैं । जैसे हाथ-पैर पेटकी रक्षा करते हैं और पेट हाथ-पैरको पालता-पोषता है, उसी प्रकार सेना-पदाति राजाकी रक्षा करते हैं और राजा उनका पालन-पोषण करता है । फिर राजा माता-पिताके समान है और सारा राज-समाज राजाका बालक है । जैसे माता-पिता बालकका पालन-पोषण करते हैं, वैसे ही राजा सारे राजसमाजको पालता-पोषता है ॥५२५॥

लकड़ी डौआ करछुली सरस काज अनुहारि ।

सुप्रभु संग्रहहिं परिहरहिं सेवक सखा बिचारि ॥५२६॥

भावार्थ—जिस तरह कामकी सरसताके अनुसार लकड़ीके चम्मच या धातुकी करछुलका यथायोग्य संग्रह और त्याग किया जाता है (कहीं लकड़ीके चम्मचसे काम लिया जाता है तो कहीं उसका त्याग करके धातुकी करछुलीकी ही जरूरत पड़ती है) उसी प्रकार अच्छे स्वामी भी विचार करके सब प्रकारके सेवकों तथा सखाओंका यथायोग्य संग्रह और त्याग करते हैं ॥५२६॥

प्रभु समीप छोटे बड़े रहत निबल बलवान ।

तुलसी प्रकट बिलोकिए कर अँगुली अनुमान ॥५२७॥

भावार्थ—तुलसीदासजी कहते हैं कि मालिकके निकट छोटे, बड़े, निर्बल और बलवान्—सभी प्रकारके लोग रहते हैं। हाथकी अँगुलियोंसे अनुमान करके इस बातको प्रत्यक्ष देख लेना चाहिये (पाँचों अँगुलियाँ एक ही हाथमें हैं, परंतु बराबरकी नहीं हैं) ॥५२७॥

आज्ञाकारी सेवक स्वामीसे बड़ा होता है

साहब तें सेवक बड़ो जो निज धरम सुजान ।

राम बाँधि उतरे उदधि लाँघि गए हनुमान ॥५२८॥

भावार्थ—वह सेवक स्वामीसे बड़ा है, जो अपने धर्मपालनमें निपुण है। भगवान् श्रीरामचन्द्रजी तो पुल बाँधकर समुद्रके पार उतरे, परंतु हनुमान्जी उसी समुद्रको लाँघकर चले गये ॥५२८॥

मूलके अनुसार बढ़नेवाला और बिना अभिमान

किये सबको सुख देनेवाला पुरुष ही श्रेष्ठ है

तुलसी भल बरतर बढ़त निज मूलहि अनुकूल ।

सबहि भाँति सब कहँ सुखद दलनि फलनि बिनु फूल ॥५२९॥

भावार्थ—तुलसीदासजी कहते हैं कि बड़का वृक्ष उत्तम है, जो अपनी जड़ (बुनियाद) के अनुसार ही बढ़ता है और बिना ही फूले (घमंड किये बिना ही) अपने पत्तों और फलोंद्वारा सबको सब प्रकारसे सुख देता है ॥५२६॥

त्रिभुवनके दीप कौन हैं ?

सधन सगुन सधरम सगन सबल सुसाईं महीप ।

तुलसी जे अभिमान बिनु ते त्रिभुवन के दीप ॥५३०॥

भावार्थ—तुलसीदासजी कहते हैं कि जो पुरुष धनवान्, गुणवान्, धर्मात्मा सेवकोंसे युक्त, बलवान् और सुयोग्य स्वामी तथा राजा होते हुए भी अभिमानरहित होते हैं, वे ही तीनों लोकोंके उजागर होते हैं ॥५३०॥

कीर्ति करतूतिसे ही होती है ।

तुलसी निज करतूति बिनु मुकुत जात जब कोइ ।

गयो अजामिल लोक हरि नाम सक्यो नहिं धोइ ॥५३१॥

भावार्थ—तुलसीदासजी कहते हैं कि यदि कोई जीव अपने पुरुषार्थके बिना ही मुक्त हो जाता है [तो उसकी कीर्ति नहीं होती] अजामिल श्रीहरिके लोकको चला गया, परन्तु वह अपनी बदनामीको नहीं धो सका (अब भी उसकी उपमा लोग पापियोंसे ही देते हैं) ॥५३१॥

बड़ोंका आश्रय भी मनुष्यको बड़ा बना देता है

बड़ो गहे ते होत बड़ ज्यों बावन कर दंड ।

श्रीप्रभु के संग सों बड़ो गयो अखिल ब्रह्मंड ॥५३२॥

भावार्थ—बड़ेके अपनासे भी मनुष्य बड़ा हो जाता है, जैसे वामन भगवान्‌के हाथका दण्ड उनके साथ ही बढ़कर अखिल ब्रह्माण्डतक पहुँच गया ॥५३२॥

कपटी दानीकी दुर्गति

तुलसी दान जो देत हैं जल में हाथ उठाइ ।

प्रतिग्राही जीव नहीं दाता नरक जाइ ॥५३३॥

भावार्थ—तुलसीदासजी कहते हैं—जो लोग हाथ उठाकर [मछलियोंको फाँसनेके लिये] जलमें दान देते हैं (चारा डालते हैं), उस दानको ग्रहण करनेवाली मछली तो जीती नहीं और वह दाता भी नरकमें जाता है ॥५३३॥

अपने लोगों के छोड़ देनेपर सभी वैरी हो जाते हैं

आपन छोड़ो साथ जब ता दिन हित न कोइ ।

तुलसी अंबुज अंबु बिनु तरनि तासु रिपु होइ ॥५३४॥*

भावार्थ—तुलसीदासजी कहते हैं—जिस दिन अपने ही लोग अपना साथ छोड़ देते हैं, उस दिन कोई भी हित करनेवाला नहीं रह जाता [सूर्य कमलका मित्र है, परन्तु] जब जल कमलका साथ छोड़ देता है, तब वही सूर्य कमलका वैरी बनकर उसे जला डालता है ॥५३४॥

* श्रीरामचरितमानसमें भी इसी भावकी एक अर्द्धाली मिलती है—
भानु कमल कुल पोषनिहारा । बिनु जल जारि करइ तेहि छारा ।

साधनसे मनुष्य ऊपर उठता है और साधन
बिना गिर जाता है

उरबी पर कलहीन होइ ऊपर कलाप्रधान ।

तुलसी देखु कलाय गति साधन धन पहिचान ॥५३५॥

भावार्थ—मोरकी पाँख जब जमीनकी ओर नीचे पड़ी रहती है, तो वह कलाहीन हो जाती है और वही जब ऊपरको होती है तो कलाप्रधान हो जाती है (जगमगा उठती है) । तुलसीदासजी कहते हैं कि मोरकी पाँखकी गति देखो और समझो कि मेघ ही इसमें प्रधान साधन है (तात्पर्य यह कि मोरपाँखकी गतिको समझकर तुम भी प्रेमधन धनश्याम श्रीरामजीके प्रेमको पहचानकर नाच उठो) ॥५३५॥

सज्जनको दुष्टोंका संग भी भंगलदायक होता है

तुलसी संगति पोच की सुजनहि होति न-दानि ।

ज्यों हरि रूप सुताहि तें कौनि गोहारी आनि ॥५३६॥

भावार्थ—तुलसीदासजी कहते हैं कि सज्जनके लिये नीचकी सङ्गति भी भङ्गलदायिनी होती है । जैसे विष्णुरूप बने हुए बड़ईसे विवाह करनेवाली राजकन्याकी पुकार सुनकर साक्षात् भगवान् विष्णुने आकर सहायता की ।

[एक राजकन्याने भगवान् विष्णुके साथ विवाह करनेकी प्रतिज्ञा की थी । एक चालाक बड़ईने काठके दो हाथ जोड़कर विष्णुका रूप बनाया और उस राजकन्यासे विवाह कर लिया । एक बार राजकन्याके पितापर कुछ विपत्ति आयी, तब पिताके कहनेसे कन्याने भगवान् विष्णुसे प्रार्थना की और कहा कि मैं

तो आपको ही बरना चाहती थी, बढ़ईने तो धोकेसे मुझको विवाह लिया; अतएव इस समय आप ही मेरे पिताकी रक्षा कीजिये । भगवान् विष्णुने कन्याकी सरल और सत्य प्रार्थनाको स्वीकार करके उसके पिताको विपत्तिसे मुक्त किया ।] ॥५३६॥

कलियुगमें कुटिलताकी वृद्धि

कलि कुचालि सुभ मति हरनि सरलै दंडै चक्र ।

तुलसी यह निश्चय भई बाढ़ि लेति नव बक्र ॥५३७॥

भावार्थ—कलियुगकी कुचाल शुभ बुद्धिको हरनेवाली है, इसीलिये राजचक्र भी सरलस्वभावके साधुओंको ही दण्ड देता है । तुलसीदासजी कहते हैं कि यह निश्चय हो गया कि कलियुगमें कुटिलता नित नयी-नयी बढ़ रही है ॥५३७॥

आपसमें मेल रखना उत्तम है

गो खग खे खग बारि खग तीनों मांहि बिसेक ।

तुलसी पीवैं फिरि चलैं रहैं फिरैं संग एक ॥५३८॥

भावार्थ—तुलसीदासजी कहते हैं कि पृथ्वी, आकाश और जलमें रहनेवाले तीनों प्रकारके पक्षियोंमें यह विशेषता है कि वे सब अपने-अपने दल बनाकर एक ही साथ पानी पीते हैं, चलते-फिरते हैं और रहते हैं (मनुष्योंको इनसे शिक्षा ग्रहण करनी चाहिये) ॥५३८॥

सब समय समतामें स्थित रहनेवाले

पुरुष ही श्रेष्ठ हैं

साधन समय सुसिद्धि लहि उभय मूल अनुकूल ।

तुलसी तीनिउ समय सम ते महि मंगल मूल ॥५३९॥

भावार्थ—तुलसीदासजी कहते हैं कि वे ही लोग इस पृथ्वीपर मङ्गल-मूल होते हैं, जो [मनोरथ सिद्धिके] अनुकूल साधन और अनुकूल समय तथा इन दोनोंके मूल उद्देश्यरूप सुन्दर सिद्धिको प्राप्त करके भी तीनों कालमें एकरस—समता-युक्त रहते हैं ॥५३९॥

जीवन किनका सफल है ?

मातु पिता गुरु स्वामि सिख सिर धरि करहि सुभाय ।

लहेउ लाभु तिन्ह जनम कर नतर जनसु जग जाय ॥५४०॥

भावार्थ—जो लोग माता, पिता, गुरु और स्वामीकी शिक्षाको स्वभावसे ही सिर चढ़ाकर उसका पालन करते हैं, उन्हींने जन्म लेनेका लाभ पाया है, नहीं तो जगत्में जन्म लेना व्यर्थ ही है ॥५४०॥

पिताकी आज्ञाका पालन सुखका मूल है

अनुचित उचित बिचार तजि जे पालहि पितु बैन ।

ते भाजनः सुख सुजस के बसहि अमरपति ऐन ॥५४१॥

भावार्थ—जो पुरुष अनुचित-उचितका विचार छोड़कर (श्रद्धापूर्वक) पिताके वचनोंका पालन करते हैं वे [यहाँ] सुख और सुकीर्तिके पात्र होकर [शरीर छोड़नेके पश्चात्] इन्द्रपुरीमें निवास करते हैं ॥५४१॥

स्त्रीके लिए पतिसेवा ही कल्याणदायिनी है

सोरठा

सहज अपावनि नारि पति सेवत सुभ गति लहइ ।

जसु गावत श्रुति चारि अजहुँ तुलसिका हरिहि प्रिय ॥५४२॥

भावार्थ—स्त्री जन्मसे ही अपवित्र है, किंतु पतिसेवा करनेसे वह [अनायास ही] शुभ गतिको प्राप्त होती है। पतिव्रता स्त्री वृन्दाका यश चारों वेद गाते हैं और आज भी वह तुलसीके रूपमें श्रीहरिकी प्रिया बनी हुई है ॥५४२॥

शरणागतका त्याग पापका मूल है

दोहा

सरनागत कहूँ जे तजहिं निज अनहित अनुमानि ।

ते नर पावैर पापमय तिन्हहिं बिलोकत हानि ॥५४३॥

भावार्थ—जो शरणागतकी रक्षा करनेमें अपना अहित सोचकर उसका त्याग कर देते हैं, वे मनुष्य पामर (क्षुद्र) और पापमय हैं और उनका मुख देखनेसे भी हानि होती है ॥५४३॥

तुलसी तृन जलकूलको निरबल निपट निकाज ।

कै राखै कै सँग चलै बांह गहे की लाज ॥५४४॥

भावार्थ—तुलसीदासजी कहते हैं कि नदीतटका तृण अत्यन्त ही निर्बल और निकम्मा होता है, परंतु [कोई डूबनेवाला आदमी उसे पकड़ लेता है तो] वह भी अपनी बांह पकड़नेकी लाजके कारण या तो उस शरणागतको बचा लेता है; अथवा [उसके बचानेकी चेष्टामें] स्वयं ही उखड़कर उसके साथ बह जाता है ॥५४४॥

कलियुगका वर्णन

रामायन अनुहरत सिख जग भयो भारत रीति ।

तुलसी सठ की को सुनै कलि कुचालि पर प्रीति ॥५४५॥

भावार्थ—तुलसीदासजी कहते हैं कि कलिकालमें लोगोंकी प्रीति

कुचालपर ही रहती है; मुझ-जैसे मूर्खकी कौन सुनता है। लोगोंको सीख तो यह दी जाती है कि रामायणके अनुसार चलो (अर्थात् स्वार्थत्यागपूर्वक भाई-भाईमें प्रेम रखो), परन्तु संसारमें लोग अनुकरण करते हैं महाभारतका (अर्थात् स्वार्थवश परस्पर कलहमें ही लगे रहते हैं) ॥५४५॥

पात पात कै सींचिबो बरी बरी कै लोन ।

तुलसी खोटें चतुरपन कलि डहके कहू को न ॥५४६॥

भावार्थ—तुलसीदासजी कहते हैं कि कलियुगमें लोग पेड़के एक-एक पत्तेको अलग-अलग सींचना और एक-एक बरामें अलग अलग नमक मिलाना चाहते हैं (जिससे न तो पेड़की जड़में जल पहुँचता है और न सब वरियोंमें समान नमक पड़ता है) ऐसी हालतमें कहिये अपनी इस खोटी चतुराईसे कलियुगमें कौन नहीं ठगे गये (अपनी ही करनीसे आप ही दुःख पाते हैं) ॥५४६॥

प्रीति सगाई सकल बिधि बलिज उपायँ अनेक ।

कल बल छल कलि मल मलिन डहकत एकहि एक ॥५४७॥

भावार्थ—कलियुगके पापोंसे मलिन-मन हुए लोग प्रीति करके नाता जोड़कर वाणिज्य आदि अनेक उपायोंसे सब प्रकार कल-बल-छल करके परस्पर एक-दूसरेको ठगा करते हैं ॥५४७॥

दंभ सहित कलि धरम सब छल समेत व्यवहार ।

स्वारथ सहित सनेह सब रचि अनुहरत अचार ॥५४८॥

भावार्थ—कलिके धर्म सब दम्भयुक्त हैं, व्यवहार कपटयुक्त हैं, प्रेम स्वार्थयुक्त हैं और आचरण मनमाना है (अर्थात् सच्चा धर्म, निष्कपट व्यवहार, निःस्वार्थ प्रेम और शास्त्रोक्त आचरण नहीं है) ॥५४८॥

चोर चतुर बटमार नट प्रभु प्रिय भंडुआ भंड ।

सब भच्छक परमारथी कलि सुपंथ पाखंड ॥५४९॥

भावार्थ—कलियुगमें चोर ही चतुर माने जाते हैं (अर्थात् जो सफाईसे दूसरोंका स्वत्व हरण कर लेते हैं, उन्हींको लोग चतुर कहते हैं); लुटेरे ही खिलाड़ी (कलावन्त) गिने जाते हैं (जो मार-पीटकर धन छीन लेते हैं, उनको खिलाड़ी कहा जाता है); भंड और भंडुए ही राजाओं या मालिकोंको प्रिय होते हैं (जो खुशामद करके या तरह-तरहकी भाव-भंगियोंसे मूर्ख मालिकोंको रिझाते रहते हैं, वे ही उन्हें प्रिय होते हैं; सत्यवादी सदाचारी नहीं); खान पानका विचार त्यागकर सब कुछ खानेवाले ही महात्मा माने जाते हैं और पाखण्ड ही सन्मार्ग समझा जाता है अर्थात् सभी विपरीत हो रहा है ॥५४६॥

अशुभ वेष भूषण धरें भच्छाभच्छ जे चाहि ।

तेइ जोगी तेइ सिद्ध नर पूज्य ते कलिजुग माहि ॥५५०॥

भावार्थ—जो लोग अशुभ वेष बनाये रहते हैं—अशुभ अलंकार धारण करते हैं तथा खानेयोग्य और न खानेयोग्य सब कुछ खा जाते हैं—इस कलियुगमें वे ही मनुष्य योगी हैं, वे ही सिद्ध हैं और वे ही पूज्य हैं ॥५५०॥

सोरठा

जे अपकारी चार तिन्ह कर गौरव मान्य तेइ ।

मन क्रम बचन लबार ते बक्ता कलिकाल महूँ ॥५५१॥

भावार्थ—जो अपने आचरणसे दूसरोंका बुरा करनेवाले हैं, कलियुगमें उन्हींका गौरव है और वे ही मानके योग्य हैं एवं जो मन, वचन तथा कर्मसे झूठे होते हैं, वे ही वक्ता माने जाते हैं ॥५५१॥

दोहा

ब्रह्मज्ञान बिनु नारि नर कहहि न दूसरि बात ।

कौड़ी लागि लोभ बस करहि बिप्र गुर घात ॥५५२॥

भावार्थ—इस कलियुगमें स्त्री-पुरुष ब्रह्मज्ञानको छोड़कर दूसरी चर्चा ही नहीं करते, किंतु वे ही [मिथ्या ब्रह्मज्ञानी] लोभवश एक कौड़ीके लिये ब्राह्मण और गुरुजनोंका घात कर डालते हैं [और कहते हैं कि कौन मरता है, कौन मारता है] ॥५५२॥

बादाहि सूद्र द्विजन्ह संन हम तुम्ह ते कछु घाटि ।

जानइ ब्रह्म सो बिप्रबर आँखि देखावाहि डाटि ॥५५३॥

भावार्थ—कलियुगमें शूद्रलोग ब्राह्मणोंसे वाद-विवाद करते हैं, और आँख दिखाकर डाँटते हुए कहते हैं कि 'क्या हम तुमसे कुछ कम हैं जो ब्रह्मको जानता है वही श्रेष्ठ ब्राह्मण है' ॥५५३॥

साखी सबदी दोहरा कहि कहनी उपखान ।

भगति निरूपहि भगत कलि निर्दाहि बेद पुरान ॥५५४॥

भावार्थ—कलियुगमें (कलियुगी) भक्तलोग मनमानी साखी, शब्द, दोहा, कहानी और उपाख्यान कह-कहकर भक्तिका निरूपण करते हैं और प्रामाणिक वेद-पुराणोंकी निन्दा करते हैं ॥५५४॥

श्रुति संमत हरिभगति पथ संजुत बिरति बिबेक ।

तेहि परिहरहि बिमोह बस कल्पहि पंथ अनेक ॥५५५॥

भावार्थ—वैराग्य और ज्ञानसे युक्त वेदोक्त हरिभक्तिके मार्गको तो लोग विशेषरूपसे मोहके वशमें होकर छोड़ देते हैं और नये-नये (ज्ञान-वैराग्यहीन) मनमाने मार्गोंकी कल्पना करते हैं ॥५५५॥

सकल धरम बिपरीत कलि कल्पित कोटि कुपंथ ।

पुण्य पराय पहार बन दुरे पुरान सुग्रंथ ॥५५६॥

भावार्थ—कलियुगमें सभी कुछ धर्मके प्रतिकूल हो गया, नये-नये करोड़ों कुमार्ग कल्पित हो गये (वास्तवमें वे मार्ग नहीं हैं मनमानी कल्पनामात्र हैं) । इससे पुण्य तो पहाड़ोंमें भाग गया और पुराणादि सद्ग्रन्थ वनोंमें जाकर छिप गये (अर्थात् वनोंमें और पर्वतोंकी गुहाओंमें एकान्तवास करनेवाले कुछ महात्माओंमें ही पुण्य और सद्ग्रन्थोंका पठन-पाठन रह गया है) ॥५५६॥

धातुबाद निरुपाधि बर सद्गुरु लाभ सुमीत ।

देव दरस कलिकाल में पोथिन दुरे सभीत ॥५५७॥

भावार्थ—कलियुगमें रसायनविद्या, उपाधिरहित (अबाधित) वरदान, सद्गुरुकी प्राप्ति, सच्चे मित्र और देवताके प्रत्यक्ष दर्शन—ये पाँचों बातें डरके मारे पुस्तकोंमें छिप गयी हैं (अर्थात् पुस्तकोंहीमें इनके वर्णन मिलते हैं, प्रत्यक्षमें ये दिखलायी नहीं देते) ॥५५७॥

सुर सदननि तीरथ पुरिन निपट कुचालि कुसाज ।

मनहुँ मवा से मारि कलि राजत सहित समाज ॥५५८॥

भावार्थ—देवालय (मन्दिर), तीर्थ और पवित्र पुरियोंमें सर्वत्र ही अत्यन्त भ्रष्टाचार और भ्रष्ट वातावरण फैल गया है । मानो उन स्थानोंमें कलियुग अपने सारे समाजके (काम, क्रोध दम्भ, लोभ, कपट, दुराग्रह, असत्य, हिंसा, स्तेय, व्यभिचार आदि दोषों एवं दुर्गुणोंके) साथ किलेबंदी करके विराजमान रहता है ॥५५८॥

गोंड़ गवाँर नृपाल महि जसन महा महिपाल ।

साम न दाम न भेद कलि केवल दंड कराल ॥५५९॥

भावार्थ—कलियुगमें गोंड़ (जंगली लोग) और गँवार तो पृथ्वीके राजा हो रहे हैं और यवन-म्नेच्छादि वादशाह । इनकी राजनीतिमें साम, दान, भेदका प्रयोग न होकर केवल कठोर दण्डका ही प्रयोग होता है ॥५५६॥

फोरहि सिल लोढ़ा सदन लागें गढुक पहार ।

कायर कूर कुपूत कलि घर घर सहस डहार ॥५६०॥

भावार्थ—जैसे पहाड़की ठोकर लगनेपर [उसपर कुछ भी वश न चलनेसे] मूर्ख लोग [पहाड़के बदले] घरके सिल-लोढ़ेको फोड़ डालते हैं । इस प्रकार अपने ही घरवालोंको तंग करनेवाले कायर, कूर और कुपूत कलियुगमें सहस्रोंकी संख्यामें घर-घर होंगे ॥५६०॥

प्रगट चारि पद धर्म के कलि महुँ एक प्रधान ।

जेन केन बिधि दीन्हें दान करन कल्याण ॥५६१॥

भावार्थ—सत्य, अहिंसा, शौच और दान—धर्मके ये चार चरण प्रसिद्ध हैं, जिनमें से कलियुगमें एक (दान) ही प्रधान रह गया है, जिस किसी भी प्रकारसे दिये जानेपर दान कल्याण ही करता है ॥५६१॥

कलियुग सम जुग आन नहि जौ नर कर बिश्वास ।

गाइ राम गुन गन बिमल भव तर बिनहि प्रयास ॥५६२॥

भावार्थ—यदि मनुष्य विश्वास करे तो कलियुगके समान और कोई भी युग नहीं है; क्योंकि इसमें केवल श्रीरामचन्द्रजीके निर्मल गुणसमूहोंका गान करके ही मनुष्य बिना ही किसी परिश्रमके भवसागरसे तर जाता है ॥५६२॥

और चाहे जो भी घट जाय, भगवान्‌में प्रेम
नहीं घटना चाहिये

श्रवण घटहुँ पुनि दृग घटहुँ घटउ सकल बल देह ।

इते घटें घटिहै कहा जौं न घटै हरिनेह ॥५६३॥

भावार्थ—कानोंसे चाहे कम सुनायी पड़े, आँखोंकी रोशनी भी चाहे घट जाय, सारे शरीरका बल भी चाहे क्षीण हो जाय; किन्तु यदि श्रीहरिमें प्रेम नहीं घटे तो इनके घटनेसे हमारा क्या घट जायगा ? ॥५६३॥

कुसमयका प्रभाव

तुलसी पावस के समय धरी कोकिलन मौन ।

अब तो दादुर बोलिहैं हमें पूछिहै कौन ॥५६४॥

भावार्थ—तुलसीदासजी कहते हैं कि वरसातकी मौसममें कोयल यह समझकर मौन हो जाती है कि अब तो मेढक टरारियेंगे, हमें कौन पूछेगा ? (बुरा समय आनेपर दुर्जनोकी ही चलती है, उस समय सज्जन चुप हो रहते हैं) ॥५६४॥

श्रीरामजीके गुणों की महिमा

कुपथ कुतरक कुचालि कलि कपट दंभ पाषंड ।

बहन राम गुन ग्राम जिमि ईधन अनल प्रचंड ॥५६५॥

भावार्थ—कलियुगके कुमार्ग, कुतर्क, कुचाल, कपट, दम्भ और पाषण्डको जलानेके लिए श्रीरामचन्द्रजीके गुणसमुदाय वैसे ही हैं, जैसे ईधनको जलानेके लिये प्रचण्ड अग्नि ॥५६५॥

कलियुगमें दो ही आधार हैं

सोरठा

कलि पाषंड प्रचार प्रबल पाप पावैर पतित ।

तुलसी उभय आधार राम नाम सुरसरि सलिल ॥५६६॥

भावार्थ—तुलसीदासजी कहते हैं कि कलियुगमें केवल पाषण्डका प्रचार है; संसारमें पाप बहुत प्रबल हो गया है, सब ओर पाप और पतित ही नजर आते हैं। ऐसी स्थितिमें दो ही आधार हैं—एक श्रीरामनाम और दूसरा देवनादी श्रीगङ्गाजीका पवित्र जल ॥५६६॥

भगवत्प्रेम ही सब मंगलोंकी खान है

दोहा

रामचंद्र मुख चंद्रमा चित चकोर जब होइ ।

राम राज सब काज सुभ समय सुहावन सोइ ॥५६७॥

भावार्थ—जिस समय भगवान् श्रीरामचन्द्रजीके मुखचन्द्रको निरखने के लिये चित्त चकोर बन जाता है, वही समय रामराज्यकी भांति सुहावना होता है और तभी सब काम शुभ होते हैं ॥५६७॥

बीज राम गुन गन नयन जल अंकुर पुलकालि ।

सुकृती सुतन सुखेत बर बिलसत तुलसी सालि ॥५६८॥

भावार्थ—जब परम पुण्यात्मा पुरुषके [पापरहित] निर्मल तनुरूपी सुन्दर और श्रेष्ठ खेतमें श्रीरामचन्द्रजीके गुणसमूहरूपी बीज बोये जायें और प्रेमाश्रुओंके [पवित्र] जलसे उन्हें सींचा जाय, तुलसीदासजी कहते हैं कि तब उनमेंसे [आनन्दातिरेकके

कारण] पुलकावलिरूपी [शुभ] अङ्कुर उत्पन्न होते हैं और तभी उसमें [भगवत्प्रेमरूपी] धानकी खेती लहलहाती है ॥५६८॥

तुलसी सहित सनेह नित सुमिरहु सीता राम ।

सगुन सुमंगल सुभ सदा आदि मध्य परिनाम ॥५६९॥

भावार्थ—तुलसीदासजी कहते हैं कि नित्य-निरन्तर भगवान् श्रीसीतारामजीके सुन्दर सगुण स्वरूपका प्रेमसहित स्मरण-ध्यान करते रहो; इससे आदि, मध्य और अन्तमें सदा ही अच्छे शकुन, परम मङ्गल और कल्याण होगा ॥५६९॥

पुरुषार्थ स्वारथ सकल परमार्थ परिनाम ।

सुलभ सिद्धि सब साहिबी सुमिरत सीता राम ॥५७०॥

भावार्थ—श्रीसीतारामजीका स्मरण करते ही मनुष्यके लिये सभी सिद्धियाँ और सबपर स्वामित्व सुलभ हो जाते हैं । तथा सभी तरहके स्वार्थ (लौकिक कार्य), पुरुषार्थ (आध्यात्मिक कार्य) सफल होते हैं और अन्तमें परमार्थ (श्रीभगवान्) की प्राप्ति होती है ॥५७०॥

दोहावलीके दोहोंकी महिमा

मणिमय दोहा दीप जहँ उर घर प्रगट प्रकास ।

तहँ न मोह तम भय तमी कलि कज्जली बिलास ॥५७१॥

भावार्थ—जिसके हृदयरूपी घरमें इन दोहोंरूपी मणिमय दीपकका प्रकाश प्रकट होगा, वहाँ मोहरूपी अन्धकार, भयरूपी रात्रि और कलिकालरूपी कालिमाका विलास नहीं हो सकता ॥५७१॥

का भाषा का संस्कृत प्रेम चाहिए साँच ।

काम जु आवै कामरी का लै करिअ कुमाच ? ॥५७२॥

भावार्थ—क्या भाषा, क्या संस्कृत, [श्रीभगवान्‌के गुण गानेके लिये तो] सच्चा प्रेम चाहिये । जहाँ कम्बलहीसे काम चल जाता हो, वहाँ बढ़िया दुशाल लेकर क्या करना है ? ॥५७२॥

रामकी दीनबन्धुता

मनि मानिक महँगे किये सहँगे तृण जल नाज ।

तुलसी एते जानिए राम गरीब नेवाज ॥५७३॥

भावार्थ—तुलसीदासजी कहते हैं कि वस, इतना जान रखना चाहिये कि श्रीरामचन्द्रजी गरीबनिवाज—दीनबन्धु हैं । इसीसे उन्होंने मणि-माणिक्य आदि (जिनके बिना आनन्दसे हमारा काम चल सकता है) महँगे किये हैं और तृण, जल तथा अन्न (जिनके बिना पशु-पक्षी और मनुष्यादि प्राणियोंका काम ही नहीं चल सकता) आदि वस्तुओंको सस्ता कर दिया है ॥५७३॥

